



महाराष्ट्र

गांधीजीवनात्

शामबाब ३

डेक्न वह.. सोसायटीने व करवीर दरबारने
पारितोषके देऊन भूषविलेले युरोपांतील
युद्धाची संषूर्ण माहिती देणारे
एकुच पुस्तक

भडकत्या ज्वाला

ले. श्री. रा. पोतनीस, एम.ए. एल्पेल्ड.बी.
किमत १॥ रुपाया.

साम्राज्य व स्वराज्य, ब्रिटिशांचे धोरण
इत्यादि गोष्ठी समजावून देणारे

साम्राज्य व स्वराज्य

ले. दा. न. शिखरे, एम.ए.
किमत १ रुपाया.

वाभळवनात

(विनोदी लेख व
गंभीर गोष्टी)



किंवा सब्ज़रूपाया-

प्रकाशकः—

शंकर वामन कुलकर्णी,
महाराष्ट्र ग्रंथ प्रकाशन
कोल्हापूर.

(नोव्हेंबर १९३९)

मुद्रकः—

कृ. ह. सहस्रबुद्धे,
श्रीज्ञानेश्वर प्रेस, कोल्हापूर.

अनुक्रमाणिका

४ अप्र० २३

BOMBAY

अनु.	गोष्ट	पूर्वप्रकाशन	पृष्ठ
१	१९८३ चें पुणे	(शानप्रकाश १९३३)	१
२	राष्ट्रीय सभेची पूर्वतयारी	(वसुंधरा १९३४)	६
३	सज्जनांची सभा	(चित्रा १९३७)	१६
४	दिल्ही, आग्रा वैगैरे	(यशवन्त १९३६)	२८
५	ध्येयवादी कलाकृती	(प्रवासी १९३५)	४५
६	धंदेवार्इक बोलपट	(वसुंधरा १९३५)	५२
७	बायकांची व्यायामशाळा	(कला १९३८)	५९
८	गणारा अकॉन्टट	(कौमुदी १९३८)	७२
९	चौकशी कमिटी	(यशवन्त १९३८)	७६
१०	पुरुषपार्टी	(यशवन्त १९३८)	८३
११	विलायतचे पाहुणे	(प्रतिभा १९३७)	८८
१२	रविवारचे अग्निदिव्य	(प्रकाश १९३८)	९५
१३	सरकारी दारूवाज	(कला १९३७)	९९
१४	लुल्द	(संजीवनी १९३५)	१०८
१५	दक्षिणवायु	(संजीवनी १९३६)	१११

या पुस्तकांतील मजकुराचे पुढील आवृत्ती, पुनर्मुद्रण, रूपांतरादि
सर्व हक्क लेखकानें राखून ठेवले आहेत.

बाभळवनांत

‘खबरदार किसन !’ राधिची म्हतारी गागली, ‘पोरीचा हात धरत जाऊ न गस—आतां शारदा कायदा झालाया—’ म्यां तसाच व्हात सोळडा नि म्यापल्याशींच म्हनलं, कीं गा, जिथं सथाची सासूच होनारी आपल्या साकारपुड्याच्या बाइलीचा हात धरला, तरी आपनास्नी कायदा दावत्ये, तिथं मानसानं काय करावे ? म्हून म्यां राधीकडं पाहिलं. तिचे डोळं नक्सत्रावाणि चमकत व्हते—तव्हा म्या शाप म्यापल्यालाच सांगितलं, कीं मर्दा, जिथं तुझ्या राधिची गहिरी नंदरच बोलावतिया, तिथं त्योच मोटा कायदा. तव्हां तिला खुनावलं कीं ‘शिवंपल्याडव्या बाभळवनांत,’ नि म्हतारीला इचारून, नि यकदां माज्या राधिकडं डुंकून पाहुनश्यान मी निघालो.

* * *

लह द्वाढ ती अवा, राधीच्या बापाची पाटाची बाइल. तिच्या घरांत राधीला रावाया लावावं ह्येंच तिचं काम. माझं राधिशि लगीन ठरलं, त्या येळला राधी त्येरा वरसाची व्हती—तेव्हांपासून पाहतुया, तीन पावसाळं ग्येलं तरी त्या तिच्या सटवाईचा, त्या मैनावयाचा, शारदा कायदा हैच. दर खेपला मी जातोया, तेव्हां राधि न्याहाडर नजरनं पाहायची, पन् या थेरडीचा खडा पाहरा तथं; कव्हां कव्हां वाटायचं कीं रांडला लाथ मासून बाजूला काढावी नि राधीला खांद्यावर टाकून निघून जावं—पन वायका_मानसाच्या अंगावर हात कसा टाकावा—ती काय आपली बाइल हए^१ तशी माजि राधि मोठी चटकचांदनी है ! तिचा हात येकदा जत्रत कुणिं दाढीवाल्यानं जाता जाता धरला—त्यव्हा तिनं फाडफाड त्याच्या मुस्का_टात मारल्या अन् म्यां तर त्याचं कंबडींच मोलड !—चार म्हइनं जाऊन आलो नव्ह कां. राधीचं आंग म्हनजे जसा चिंचचा फोक, ती चालती तव्हां मला वाटते, कीं बापू मास्तराच्या छडीवानि हिचा छम् छम् आवाज निघल ! क्यास कसं वाळ्याच्या मुळ्यावानी ! नि नितळ, घांस_लेश्या तांब्यावाणी कांत, विजलीवानि डोळं—नि सदा ते आपल्याकडे लाव_ललं !—उम्या मक्याच्या कनसातल्या दान्यांच्या ओळिवाणी तिचं दांत, तिची मान किती गोल, तिचं नेसनं किती ऐटीचं—अन् तिचं हळूं बोलणं

किती खाड ! जी—हांसू नका, आपल्याला वा राधिची याद आली म्हंजि
देहेभानच इसरतं !

मग तवा मी खूप इचार केला, कीं राधिला कशी उचलावी, पण
माझ्या राधीनबी ढोके लढवलं बघा—लइ चलाख पोर, राधी ! मागल्या
सालाला, शान्तावयाच्या जत्रत म्या दोन कुस्त्या मारल्या, नि तथंच
तिन्हीसांज तिची माझी डोळेमेट झाली. मंग म्या माझ्या सवंगड्याना
हुकवून, तिच्यावर नंदर ठेवली; म्हातारी—मयनावया, लुगडीं पाहाया
वाकली—तशी आम्हीं दोघं घूम पळालो; माज्या मावशीच्या प्वाराची—
सदबा सांवताची—गाडी उभी व्हती; चांदप्यात ज्ये पळवलं बइल, ते
न्याहारिच्या वरुताला घरिं पोचायाच घ्येलो न ? दोन कोसाचा टप्पा, सारी
रात लागली गांठाया !

तीनच दिस (नि रात) राधी माझ्याजवळ राहिली नसल, तों आली
की मयनावया ! अरे वापरे, अशी कडाडली, अशी कडाडली कीं समदा
गांव गोळा केलान् ना ! म्या म्हनलं कीं पाटील सवथा आलं—सा वया-
पुढे वावाला त्वांड उघडायावि न्हाइ मिळालं वरं !—तव्हां त्यांच्यासाठीं
पाटवावी. त्ये हलक्येच म्हनाले, कीं पोरा, दम घर—पुढल्या वर्षीं धरित्री
शपथ—

पन मला दम धराया येहना, म्या माझी कुस्त्यांची कडी, तोडे,
पागोटीं, समदीं इकुनशान् एक घोडं खरेदी क्येलं, नि आतां रोज
रपेटीला म्हून या गावाला यायचं, वेशीवाह्यरच्या खडोवाजवळ घोडं
वांधायचं नि ओळ्या अल्याडुन, पल्याड पाटलाचा परस यायचा, तिथल्या
राधीला काळ्या चिमणीवाणि शीळ च्यायची—

* * *

आज मयनावया कुरळ्या कराया गेली म्हून राधी म्हनली—घ्येलो
धीटपणं घरांत. सांवल्या जायच्या सुमारास घरांतने राधीला सोडून—पन्
पाय निघनां, तिचा हात सोडवना—तशांत म्हातारीनं येऊन पाह्यलं नि ती
अशी गागली.

शिवंवाह्यर मीं चाललो तो माझ्या पाठोपाठच राधी एखाद्या हरणी-
वाणी उडत आली कीं ! मीं लइ खुशीत इचारलं—

‘राधे, इतक्या लौकर कशी सुटलीस ग ?’

‘आपन ओढ़लंत कीं मला इकडं—’

‘आपन ?’

‘तुम्हीं नाहीं बोलावलंत—इथं उभं राहून ?’

‘तुम्ही ?’

‘तू—किसन—तुझ्याकडं यायच्या येडात निघाल्याव कोन अडिव-
नार है मला ?’

‘मीं’

‘चल जा--’ म्हून कोयत्याच्या धारेवानि हांसून राधिने आंग
टाकलं—म्या झेलाया. पोरींचं त्वांड संमद घामानं नुसतं डंवरलंया, नि
पदरानं माझा घाम पुसाया निघाली ! माझ्या डोक्यापंत पदर वी
पोचंना तिचा !

‘चल’ म्या तिच्या कानांत म्हटलं.

‘कुठं ?’ तिने कमळाच्या तळ्यावाणी डोळे वर करून इच्चारलं.

‘बाभळवनात—’ म्हून म्या तिला उचलून धून निघालो.

माज्या हाताच्या डोलीवर पडून, माज्या छातीवे डोकं टेकून, नि
माज्या गळ्यातल्या पेटीरीं चाळा करीत, राधी हक्कूच म्हनती काय,

‘राया, वाभुळवनांत काठं हैती न रे ?’

‘सख्ये, वाटावी हैत वाभळवनांत—’

आमच्या त्या बाभळवनाची सर तुमच्या शारगावच्या बगिच्यालाबी
कंदी यायची न्हाइ. पावसानं कातळाच्या मधूनमधून नि कडंकडला
हिरवीशार जनु झालर आलिया, अन् वाभळीच्या काळ्याभोर खोडावर
नि डहाळ्यावर जनु हिरवीं दगडं कुडुनशान् त्यांचा भुगा कुनि फेकलाया.
त्या वाभळवनाच्या अगदीं मधून वळ्याचं वळण—वीस हात निर्माळ रेती,
नि गुडघाभर निर्माळ पानी—मला कंदीकंदी वाटायचं, ही वळणाची
चमक माज्या राधीच्या हांसन्यावानींच हए. त्या वळणाच्या वर एक
मोळा हत्ती—खडप हाये, अगदीं पान्याच्या कडला; तरं मउमउ क्वारड्या
शेवाळाची जनू शेजच घातलिया. त्या जाग्यावं पडून आम्हीं आभाळा-
तल्या चांदन्यांकडं पाहावं—अन् मंग बाकीचं जग है कां न्हाइ याचं
भानबी न्हाइ नि पर्वावी न्हाइ !

या दिशीं आम्हीं जाऊन तथं टेकलो न टेकलो तोच जवळून पुश-काळ मानसं एकदम बोलव्याचे आवाज ऐकाया आले—आम्हीं दोघं ताड-कन् उठूनशान बसलो. ती मानसं आमच्याकडंच येत व्हती. धा बारा शारगांवचीं मानसं व्हती तीं—आम्हां दोघास्नी पाहून त्यांचीं त्वांडं गोरीमोरीं झालीं. राधी मला बिलगून पन त्वांडावर पदर धरून उभी व्हती; जव्हा त्या लोकांतवी दोनचार चसमा लावलेल्या अवा हैत असं पाहालं, तवा त्यास्नी पाहून राधीबीं धीट झालीया.

तीं मानसं आपल्यापल्यांत कुजबुजत होती—‘मास’ ‘कंत्राट,’ ‘हे चालतील,’ ‘इच्चारा,’ म्हून सबुद माझ्या कानावे आले, त्यासरशीं म्यांच म्होरं हूनशान म्हनलं, कीं दादानों हो खाटीकखान्याचा रस्ता नव्हं, तब्हां तीं समदीं शरमिंद्यावाणी हांसलीं. त्यांच्यातला एक बाबा पुढं हून म्हनला, ‘अं आम्हीं शारातले लोक खेडुतांशीं दाट संगशटन करन्याच्या हेतूनं इथं उपासतीथ झालो हौत—’ राधी हांसायाच लागली, पन म्यां तिला चिमटा घ्यून गप्प केली. तिला यांच्या बोलण्याची इक्ती मजा वाटली कीं तिनं त्या समद्यांचं बोलणं तस्संच्या तस्सं ध्यानात ठेवलंया, नी नेहमीं त्यांची स्वांग आनती. मोरी हुशार है माझी राधी !

दुसरा एक लांबक्यासाचा खप्पड फुटक्या नरड्यानं बोलला ‘शेतकरी भाई, आपुन शरमजीवी दछित वरगाच्या कामकन्यांनीं व शेतकन्यांनीं ऐडक्य करून करामतीची परभात जबळ आनली पाहिजे’—आतां मात्र मीवी हांसलो.

तब्हां त्यांच्यातली येक अवा काय म्हनली, कीं यास्नी आपुन गोष्टी सांगू मंजी तरी यांना कांहीं कळल.

म्हून त्या चादन्यांत आम्हीं समद्यांनीं कोंडोळं घालून बसून त्या लिवल्यापुसल्या लोकांनीं आम्हास्नी गोशटी सांगितल्या. त्या ऐकतां ऐकता आमास्नी इचाप लागली, पन त्यांनीं त्या लिवूनशान आनल्या व्हत्या गोशटी—मी नग नग म्हनलो तरी त्यांनीं त्या माज्या गळ्यान वांधल्या—त्येच ह्ये कागूद.

“ १९८३ चे पुणे ”

(१९३३ चे दुःस्वप्न-जेव्हां पुण्याला डामरी रस्ते नव्हते)

इसवी सन १९८३च्या ऑगस्ट महिन्यांतील गोष्ट. पुण्यांतल्या चिखलाला कंटाकून, वरोवर पन्नास वर्षांपूर्वी सहारा वाळवंटांत जाऊन राहिलेले तरुण घोडोपंत आतां बृद्धपणीं आपल्या पुण्यग्रामाच्या पुण्यदर्शनार्थ परत आले होते. तिकडे सहाऱ्यांत त्यांचा जम चांगला बसला होता; उंटाच्या लेंड्यांच्या गोवऱ्या लावून व खजुरीच्या वियांच्या माळा करून विकण्यापासून, पन्नास वर्षांत तितक्याच उंटांचा तांडा वाळगून त्यावर ‘भाडे’ करण्याच्या स्थितीला ते येऊन पोहोचले होते.

आपल्या पुण्याची प्रगति मागसलेल्या सहाऱ्यापेक्षां किंतीतरी जास्त आहे, अशा बढाया तेथील भटकत्या अरब टोळ्यांपुढे मारतां याव्या म्हणून ते पुण्यास येऊन जात होते.

मुंबईला टपाल—विमानानें येऊन ते ‘लोकल’ विमानानें खडकीच्या मैदानावर येऊन उतरले. गांवांत येण्याकरतां त्यांनी मोटरचा शोध केला, पण त्यांना असें कळलें कीं, ‘फरसबंदी रस्ते करण्याचा घाट घालून, रस्त्यानें दुतर्फा जाणाऱ्या नागरिकांच्या अंगावर चिखल उडविण्याच्या आपल्या न्याय्य हक्कांवर बुद्धिपुरस्सर व खोडसाळपणानें गदा आणण्याचा म्युनिसिपालिटी प्रयत्न करीत आहे असें समजून मोटार—हाक्यांनी संप पुकारला आहे. त्याचप्रमाणे शत्रूच्या शीलावर शांतिक शिंतोडे उडविण्यास कायद्यानें केलेल्या हरकतीमुळे त्यांच्यावर चिखलाचें शिंतोडे उडवून समाधान मानणाऱ्या खासगी मोटार—मालकांचाही संपास पाठिवा आहे.’ हें ऐकून घोडोपंतांनी टांग्याचा तपास केला, तेव्हां त्यांना समजलें कीं साधे टांगे फक्त शहर म्युनिसिपल हव्हीपर्यंत जातात, पुढे पाणघोड्यांच

तरता टांगा करावा लागेल. त्याप्रमाणे साध्या टांग्यानें ते खडकीच्या व पुण्याच्या मधल्या सीमेपर्यंत येऊन पोहचले. त्या ठिकाणी खैवर घाटा-जबळच्याप्रमाणे सरकारनें मोठ्या लाल अक्षरांत पुढील नोटीस लावली होतीः—

“ पुणे शहर म्युनिसिपल हड्डीत जाणारानें स्वतःच्या जबाबदारीवर जावें; त्याला कांहीं झाल्यास सरकार जबाबदार नाहीं.”

धोंडोपंतांनी मनाचा हिया करून एक पाण-टांगा ठरविला; या वाहनास पाणधोडा जोडला असून चाकांचा ऐवजीं चिखलावर वसरणाऱ्या घसरगुंड्या (Skates) लावल्या होत्या; टांगेवाला वी. ए. होता. त्यानेच धोंडोपंतांच्या प्रश्नाला वेळोवेळीं उत्तरे दिलीं, व वाटाड्याचें काम केले.

लॉईंड पूल ओलांडत्यावर धोंडोपंत भांत्रावल्यासारखे झाले; त्यांनी विचारले “ हें काय ? शनिवारवाढा कुठं आहे ? ”

टांगेवाला आश्र्यानें उद्गारला, “ शनिवारवाढा ? इथें तर मोटर-स्टॅंड व कचराडेपोच वर्णीच वर्षे आहे—हो बरोवर—इथें एक पडीक वाढा होता खरा, पण शहर सुधारणेला त्याची अडचण होते म्हणून कमिटीनें तो पाढून त्याचे बदली आठवण म्हणून पत्र्याचा एक सुरेख शनिवारवाढा रे म्युझियममध्ये ठेवला आहे—”

“ वाहवा ! वरै, निदान अंवरखान्याचा हौद तरी शाबूद आहे कां ? ”
धोंडोपंतांनी विचारले.

टांगेवाला हांसला, “ छटू ! जुने हौद वुजवून साफ केल्याला आज चाळीस वर्षे झालीं, त्यांच्या सरणार्थ डेनेजच्या म्यान होलाना मात्र जुन्या हौदांची नावें दिलीं आहेत— ”

“ उत्तम ! वरै विश्रामवाग वाढा तरी ? ”

“ तो माल भक्कम केला आहे. तिथें कमिटीची कचेरी वरेच दिवस होती म्हणून तो राहू दिला आहेच, पण लोखंड शिमिटानें चांगला आकार आणून आतां तो थेट ग्रीक पद्धतीवर बांधला आहे.”

या वेळेपर्यंत टांगा बराच पुढे गेला होता; पण घरै वगैरे कांहींच दिसेनात. जिकडे तिकडे चिखल; मधून मधून एखादी इमारत अर्धवट दिसत होती, व कांहीं पत्र्याच्या झोपड्या चकाकत होत्या. डेनेजसाठीं

खण्लेले चर व त्यांचे वाजूस लावलेलीं काटिरी कुंपणे पाहून लहानपणीं बोलपटांत पाहिलेली “ पश्चिम रणक्षेत्रावरील पूर्ण सामसूम ! ” धोडोपंताना आठवली. त्यांनी टांगेवाल्याला प्रश्न केला,

“ काय हो गांव कुठे आहे ? ”

टांगेवाला हाताच्या गिरकीनें संबंध क्षितिजाचें निर्दर्शन करून बोलला, “ तें काय गांव ? पर्वतीच्या टेंकडीवर शुक्रवार पेठ; शिंद्याच्या छत्रीजवळ नानाची पेठ, वेताळ टेंकडीवर वेताळ पेठ, विष्णुवाडीला सदाशिव पेठ, येरंडवण्याला नारायण, भांबुर्ड्याला शनिवार व येरवड्याला सोमवार, राहिलेल्या लष्कराच्या हढींत— ”

“ मग या जागच्या जुन्या गांवाचें काय झाले ? ”

“ उभे व आडवे रस्ते रुंद करतां करतां, घरे सगळीं नाहीशी झालीं व मैदान राहिलें. या मैदानांत फक्त सरकारी इमारती, म्युनिसि-पालिटीच्या मालकीच्या इमारती व सध्यांच्या मैंवरांचीं घरे शाबूत आहेत. मैदानावर आतां रस्ते पांढऱ्या रेधांनीं व तांवड्या कंदिलांनीं दाखविण्याची सोय केली आहे, ते रस्ते ‘ करण्याची ’ आतां जरूरच पडत नाहीं, कारण वस्ती कुठे आहे ? पोस्टासारख्या. इमारतींत चिखलांतून उत्तरण्याकरतां कांहीं लोक येतात व त्यांच्या अंगावर चिखल उडवावयाला मोटारी येतात, एवढीच रहदारी.”

“ वरे, शहरांतले लोक सगळे राहतात कुठे ? त्यांचे व्यवहार कसे चालतात ? ”

“ श्रीमंत लोक, एकस्टेन्शन किंवा कॉलनीसारख्या नव्या भागांत राहतात, मध्यम स्थितींतल्या व गरीब लोकांनीं घरदार म्युनिसिपालिटीला अर्पण करून, ‘उत्पन्न तुम्ही ध्या व कराची रक्कम तेवढी आमच्या निर्वाहाला द्या,’ अशी मागणी केली होती; पण उत्पन्न तेवढे म्युनिसिपालिटीने घेतले व लोकांच्या निर्वाहाची वेगळीच सोय केली आहे; आसपासच्या ढोगरांतील गुहा, लेणीं व सुंवर्द्दिच्या इंप्रूव्हमेंट ट्रूस्टच्या धर्तीवर वांधलेल्या चाळी यांतून नागरिकांची रहाण्याची सोय केली आहे; त्याचप्रमाणे रोज दोनदां फुकट अन्नदान केले जाते, कारण वर्षांतल्या प्रत्येक दिवसाला

दोन या प्रमाणांत गेल्या ५० वर्षीत मरंत्या व जयंत्या भरपूर झाल्या आहेत. हें अन्न खाऊन रिकामपणी एकमेकांच्या अंगावर चिखल उडविष्वांत लोकांचा वैळ चांगला जातो.”

“ सुधारणा तर खूपच आहे. आणखी काहीं नवीन ? ”

“ हो हो ! नव्याला येथें तोटा नाहीं, पौड, पाषाण, शेलारवाढी, आढळंदी, हडपसरे व सासवड हीं गांवें तर कमिटीने हदींत घेतलींच आहेत; जुन्या शहाराच्या जागीं शेतीला डॉट्स देण्याचाही विचार आहे. वेताळच्या डोंगरमाथ्यावर विस्तीर्ण तलाव बांधून ओंकारेश्वरापुढच्या मुठेच्या पात्रांत एक जंगी ‘ विहार पर्वत ’ उठविण्याचा वेत आहे; त्याचप्रमाणे विठ्ठलवाडीच्या मागून नदीचा फांटा फोडून तो पर्वतीच्यापुढे नागझरींत सोडून मुसलमानांना याप्रमाणे नदीचे $\frac{1}{2}$ पाणी स्वतंत्र देण्याचे घाट आहे. ‘ पाणलोटी ’ (फूशिंग) संडासाप्रमाणे विजेच्या बत्या, बागवगीचा व मोटार ह्या गोष्टी ठेवणे प्रत्येक घरमालकास सक्तीचे केले आहे. शिवाय—”

“ पुरे पुरे ! फिरवा आतां परत टांगा; पण कायहो, तुम्हांला बरीच माहिती दिसते ? ”

“ मीही मेंबर आहे ना कमिटीचा ? ”

“ मग जुन्या ओळखीची एकही गोष्ट नाहीं का येथे ? ”

“ ती पहा ! ती ‘ काकाकुवा मॅन्शन ’. तिच्यापुढील रस्त्याविषयीं कमेटीचा व इमारतीच्या मालकाचा तंटा अजून चालूं आहे; सव्यां त्यांच्या घरापुढचा उतार १७८ व्या खेपेला बदलतो आहे. त्या तंच्याचा एकदां निकाल लागला कीं, हा हा म्हणतां कमिटी ‘ अँकायर ’ करील ती जागा—”

“ बरं तें जाऊ या—काय हो ? ते गृहस्थ कोण ? ”

काकाकुवा मॅन्शनच्या भिंतीला लावलेली एक जाहिरात वाचीत एक अत्यंत वृद्ध गृहस्थ जागच्या जागीं उचलून पावले टाकीत (Marking time) उभे होते. त्यांच्या अंगांत सोलापूर चेकचा सूट असून डोकीस दोन इंच जाडीची साहेबी टोपी होती. ते वाचीत असलेल्या जाहिरातीवर पुढील मजकूर होता. “ स्वयंवर (बाल गंधर्व रुक्मिणीची भूमिका करतील) ”

टांगेवाल्यानें खुलासा केला, “हे गृहस्थ पुण्यांतील एक जुनी संस्थाच्च आहे; यांच्या वयाची कोणासही कल्पना नाही; सकाळीं उठून दहा मैल फिरायला जाण्याचा क्रम चिखलानें अशक्य झाल्यामुळे हे जागच्या-जागीच दहा मैल चालून व्यायाम घेतात.”

टांगा थोडा पुढे गेला तों एके ठिकाणी एक विचित्र दृश्य त्यांना दिसले; १२।१५ लोक एकसमयावच्छेदेकरून आपल्या हातांतील निबंधवाचीत होते. सर्वोच्या मुद्रा निश्चयी असून त्यांच्या पांढऱ्या दाढ्या चिखलांत रुतल्या होत्या, व ते स्वतः कमरेइतक्या चिखलांत उभे होते. धोंडोपंतांनी विचारले “हे कोण लोक ?”

“पन्नास वर्षांनंतरचे पुणे ह्या संस्थेचे ते सभासद आहेत.” टांगेवाला तुच्छतेनें हांसून म्हणाला.

झाले इतके पुण्याचे दर्शन पुष्कल झाले असें म्हणून धोंडोपंत परत फिरले. पण त्यांच्या शेवटच्या दृष्टिक्षेपांतदेखील त्यांना पुढील देखावा दिसणे टळले नाही; तितक्या चिखलांतदेखील फिरायला निघालेल्या पेन्शनरांचा तांडा छातीचा नेट देऊन, वैतरणीच्या ऐन पात्रांत वाट विसरलेल्या म्युनिसिपल मेंबरांच्या आत्म्यांप्रमाणे चाचपडत चालत होता...

राष्ट्रीय सभेची पूर्वतयारी

२

इतिहासांत म्हणे कित्येक गोष्टी चुकांमुळे अमर झाल्या आहेत. उदाहरणार्थ चुकून दिलेल्या हुकमामुळे बँलाळूळव्हा येथील लाइट ब्रिगेडचा हळ्या चिरकालिक कीर्ति पटकावून वसला आहे. आमच्या खेळमेळव्याच्या उत्पत्तीची गोष्ट अशीच आहे. ही ऐतिहासिक होणारी संस्था (पुण्यांत दोन अथवा अधिक लोक एके ठिकाणी जमूळ लागले म्हणजे संस्था होते.) एका क्षुल्लक चुकीमुळे अटलपद पावली. पहिल्यानें आम्ही ‘महाराष्ट्र स्पोर्टिंग क्लब’ हैं ऐटदार नांव धारण केले होते. आमच्यांतील सर्वोत जास्त इंग्रजी शिकलेला म्हणजे खंड्व(मॅट्रिक-फेल); त्यानें ‘स्पोर्टिंग’चे स्पेलिंग ‘सी’ नैं सुरु केल्यामुळे आम्ही एम. सी. सी. झालो-मोठा प्रश्न उभाराहिला. अखेर विलायतच्या क्लबशीं घोटाळा नको, या खेळाढू वृत्तीनें (Cporting sprit नैं) व अस्सल मन्हाठी नांव जास्त वरे, या देशाभिमानानें प्रेरित होऊन, आम्ही ‘खेळ मेळा’ हैं प्राकृत नांव धारण केले. ‘स्पोर्टिंग’ या शब्दाच्या स्पेलिंगवद्दल आम्ही खंडूचा कधींहि अनुदार संशय घेतला नाही, हैं अभिमानानें नमूद करणे येथे आवश्यक आहे.

आमचे खेळ मर्दानी नव्हते. आमच्यापैकीं सर्वोत सुस्थिरीत (म्हणजे वडिलोपार्जित मोडव्या घरांत) असलेल्या गणूच्या माळ्यावर आम्ही जमून मुख्यतः इतर लोकांच्या उठाठेवी करण्याचा खेळ खेळत असू. कांहीं दिवसांनीं पत्ते आणून झब्बू, गद्देकोट वैगेरे डोक्याला ब्यायाम देणारे खेळ व (बुद्धि वापरण्याची सक्ती नसल्यामुळे) बुद्धीवळे आम्ही सुरु केलीं होतीं. अलीकडे एक कॅरमबोर्डही क्लबांत आला होता. पण आमचा मुख्य खेळ म्हणजे गांवांतल्या घडामोर्डीची चर्चा. दुसऱ्याच्या भानगडींत लक्ष घालून निरपेक्षपणे कांहीं कार्य करण्याकडे आमचा कल होता. आमच्या नम्र समाजसेवेच्या मानानें

आम्हांला पुण्यांत प्रसिद्धी वरीच मिळाली होती. पण आम्हांला लोकांची पर्वा नव्हती. ‘कर्मणेव्याधि’ का कायसेसे म्हणतात तसे आम्ही होतो; व शतरुंच्या टीकेला न जुमानतां शक्य तितक्या चळवळीतून भाग घेण्याची आमची खटपट चालू होती.

उदाहरणार्थ, श्रीदाजी कॉलेजच्या गॅंदरिंगच्या नाटकाचीं तिकिंट थिएटरबाहेर आम्ही स्वतंत्रपणे विकली. आमचा हेतु योग्य मोबदला घेऊन लोकांची करमणूक करण्याचा होता, थिएटरही नाहींतरी रिकामेंच पडणार होतें; मग आमचे काय चुकळें? पण कॉलेजवाल्यांना कुठलें हें पटायला! त्यांनी केवढा गहजव केला आमच्यावर! अखेर त्यांच्या सेक्रेटरीला एक सिंगल चहा व प्रोफेसरला एक उपरणे दिले तेव्हां तडजोड झाली.

त्याचप्रमाणे परवा ‘भूकंप निवारण फंडा’ची गोष्ट. विहारमधील पीडितांना मदत म्हणून अनेक संस्था फंड गोळा करीत होत्या, तसे आम्हीही करीत होतों. अन्तर इतकेंच, कीं पुण्यांत भूकंप झाला तर त्या नुकसानाच्या निवारणासाठीं आमचा फंड होता. आम्हीं सुरेख छापील पावत्यादेखील दिल्या, चारपांच पेष्याहि फिरविल्या—गळा चांगलाच जमला. गणूच्या माळ्याची दुरुस्ती व मेळेकन्यांचे जिलबीचीं जेवण निघालें—पण काही उद्योगी लोकांनी आणले कीं आमच्यावर कुभांड! शेवटीं सर्व पैसे व पावतीबुके चोरीस गेल्याची गवाही जेव्हां आम्हीं दिली तेव्हां सुटलो.

वरै, आम्ही नेहमींच स्वतःचा फायदा पहात होतों असेही नाहीं. भारत इतिहास संशोधक मंडळाच्या त्या वार्षिक सम्मेलनांत आम्ही अगदीं निरपेक्षपणे भाग घेत होतों; तेथील रुक्ष व्याख्यानांच्या वेळीं करमणूक म्हणून ऐतिहासिक वातावरण निर्माण करण्याची आमची प्रामाणिक महत्त्वाकांक्षा होती. तत्प्रीत्यर्थ आम्ही वेगवेगळ्या ऐतिहासिक व्यक्तींचीं सोंगे घेऊन तेथें गेलों होतों. दाढी लावून गोप्या शिवाजी झाला होता, नामू घोकटी धारण करून जिझ महाल्या बनला होता व मी काकांचे जुने पागोटे घालून रघुनाथपंत हणमंते म्हणून गेलों होतों. आमचा थोडा हलगर्जीपणा झाला हें खरै. कारण, लक्ष न राहून ‘शिवाजी’ मिशा हातांत घेऊन व्याख्यान ऐकण्यास बसला; ‘जिझ

महात्म्यानें ऐन बैठकीत विडी शिलगावली आणि मी ‘शीळ’ या गाण्याची शीळ घालूं लागलो. त्या ठिकाणच्या गांभीर्याची हानी झाली खरी, पण पोलिस बोलावण्यापर्यंत इतिहास संशोधकानीं पाळी आणावयास नको होती. असो.

नुकतेच आम्ही नवीन कांहींतरी करावें असा विचार करण्यास बसलो होतो; इतक्यांत हरी आला; त्यानें बातमी दिली, कीं पुण्याला स्पेशल कॉग्रेस होणार आहे. पहिल्यानें त्याच्यावर अर्थातच कुणीहि विश्वास ठेवला नाहीं. कारण तो अगदी सरकारमान्य थापाड्या होता. सर्वस्वीं अविश्वसनीय व अशक्य बातम्या नेहमीं आणण्याची हरीला खोड होती. पण यावेळी त्यानें पुरावा दाखविला. जेजुरीच्या ‘येळकोट’ या सासाहिकांत ती बातमी छापून आली होती. आम्हांला सर्वांना आनंद झाला. शंखू(खरें नांव शंकर पण दुसरीच्या शेवटच्या बाकावरून पांच वर्षांनीं ‘रिटायर’ झाल्यावर ही पदवी मिळाली.) वक्ता होता, तो ताडकन् उटून शिवाजी मंदिराच्या आवाजांत म्हणाला.

“ गड्यांनो, आत्मोनतीसाठीं उत्साहानें उद्देग—म्हणतों उद्योग—करण्याची ही संधी आहे. शिवरायाचें नांव आठवा, हा समर्थाचा महाराष्ट्र आहे, हें लोकमान्याचें पुणें आहे.

“ बोला तर—”

“ महात्मा गांधी की जय ! ” आम्ही गरजलो. मोळ्या हुरूपानें आम्ही कार्याची रूपरेखा आखण्यास बसलो.

दोनतीन दिवसांनीं एक मनुष्य स्थानिक कॉग्रेस कमिटीच्या कचेरींतून एक पत्र घेऊन आला. त्या पत्रांत आम्हाला उद्देशून लिहिले होतें कीं,

‘ पुण्यास होणाऱ्या राष्ट्रीय समेच्या जादा अधिवेशनासाठीं तुमच्या लुडबुड्या मेळ्यानें कंबर कसली असेल हें जाणून तुम्हाला कळविण्यांत येत आहे, कीं कॉग्रेसच्या बाबतींत तुमच्यापैकीं कोणाचीही मदत नको आहे. आमचे स्वयंसेवक अधिकृत असतील. त्याच्याशिवाय तुमच्यासारख्या उपटसुंभारीं व्यवहार करूं नये असें आम्हीं सर्वत्र कळविले आहे. याउपर जर तुम्ही हळानें या कार्यात अडचण उत्पन्न कराल तर मारुति:

आखाड्याला आम्हीं इशारा दिला आहे. इतकेंच नव्हे, तर तत्त्वाविसद्ध पोलिसांची मदत घेण्याची आम्हाला नाइलाजानें वेळ येईल. तरी एवढ्याचरून समजून राहावें.”

पण अशीं पत्रे अलीकडे आम्हाला नेहमीं येत होतीं. खंडूनें हें पत्र चाचून दाखविल्यावर आम्ही इतके मात्र ठरविले कीं कँग्रेसच्या बैठकीचे काम सर्वसर्वी स्वतंत्रपणे आपणच करायचें; इतरांशीं संवंधच येऊ यायचा नाहीं. या तत्त्वाप्रमाणे शंखूने मेळ्यापुढे खालील विषयसूचि ठेवली—

१ स्वागतः—

- (अ) प्रतिनिधींना स्टेशनावर व मोटारींच्या अड्ड्यांवर उत्तरून घेणे.
- (आ) हारतुरे, फुले, गुलाल इत्यादि
- (इ) मिरवणूक व रस्त्याची शोभा.
- (ई) पाहुण्यांच्या रहाण्याची सोय.

२ अधिवेशनः—

- (ए) प्रतिनिधींच्या वाहनांची सोय.
- (ऐ) तिकिटे.
- (ओ) उत्तेजन किंवा निषेधाची व्यवस्था.
- (औ) मंडपांतील सुखसोयी.

३ इतर कार्ये:—

- (अ) पोट-कमिळ्यांच्या सोयी.
- (अ:) पाहुण्यांच्या स्थानिक संस्थाना भेटी.
- (क) स्वदेशी प्रदर्शन व औद्योगिक बाजार.
- (ख) कसला तरी फंड.

४ करमणूकः—

- (ग) पाहुण्यांना पुणे दाखविलें.
- (घ) नाटकाचा किंवा मेळ्याचा कार्यक्रम.
- (ङ) काव्यगायन.
- (च) समारोप व निरोप.

या मुद्यांच आम्हीं पद्धतशीर विवेचन सुरु केले.

पहिली गोष्ट म्हणजे कॅग्रेस स्वयंसेवकांचे विळे पाहून आपण थेट तसेच विळे तयार केले पाहिजेत, ही महत्वाची सूचना गोप्यानें आणली व तिला सर्वांनी पुष्ट दिली. या विळयांनी विभूषित होऊन आम्हाला कोठेंहि जाण्यास अवसर मिळाला असता. स्टेशनावर प्लॅटफॉर्म तिकिटाशिवाय घुसून प्रतिनिधीसारख्या दिसणाऱ्या पाहुण्याचें स्वागत करून त्यांचे बोजे उचलून वाहेरच्या छकड्यांतून ठेवणे हें पहिले कार्य होते. सर्व वाहनांना भाड्यांसाठीं कॅग्रेस कमिटींत जाण्याविषयीं सांगण्याचें ठरलें; मात्र वाहनांचें भाडे प्रतिनिधीकडून आम्हीं स्वतः वसूल करण्यास हरकत ठेवली नव्हती. त्याचप्रमाणे हारतुरे वगैरे माल बुधवारांतल्या फुलवाल्यांकडून कॅग्रेसच्या नांवावर उधार घेऊन वापरण्याचाही ठराव मेळ्यानें ताबडतोव पसार केला.

यानंतर मिरवणुकीच्या प्रश्नास तोंड फोडण्यांत आले. वादविवाद वराच झाला. नामू म्हणाला, कीं कलकत्याच्या कॅग्रेसच्या वेळीं पंडित मोतीलालजींना चाळीस पांढऱ्या घोड्यांच्या रुपेरी गाडींतून नेण्यांत आले तसें कांहींतरी करावें. गणू म्हणाला, कीं अध्यक्षांवर सगळ्यांचा डोळा असतो, आपण आपले चिल्हर देशभक्तांनाच मिरवू. शंखू म्हणाला कीं, पांढरे घोडे नाहींत; पण टांग्यांचीं घोडीं आहेत त्यांच्याच पाठीवर धोब्याकडून आणून पासोड्या पांवराव्या, म्हणजे खादी प्रदर्शनही होईल व घोड्यांच्या पाठीवरचीं क्षतेंही झांकलीं जातील. गणूनें सुचविलें, कीं अशी सगळीं घोडीं मिळून वालाजीच्या रथाला जोडायला हरकत नाहीं. रथांत मात्र अध्यक्षांच्या बदली एखादा वजनदार ‘दे. भ.’ वसवावा. हरीनें विचारलें, कीं मग रिकाम्या टांग्यांचे काय करायचें? त्याच्यावर खंडू म्हणाला, कीं त्यांतून किरकोळ देशभक्तांना वसवून लोकांनी ते टांगे ओढावें. गोप्यानें शंका काढली, कीं दे. भ. पुढे वसणार कीं मागें? कारण नेहमींप्रमाणे मागें बसले तर लोकांचे हार पुढच्या टांगेवाल्याच्याच गळ्यांत पडतील. खंडू म्हणाला, हरकत नाहीं, टांगेवाले तरी खूब होतील, त्या विचाऱ्यांचा तरी कधीं सन्मान व्हायचा आहे?

या नंतर ‘—की जय !’ कोणाकोणाच्या नांवानें पुकारायचा हा प्रश्न निघाला. शिवाजी महाराज—टिळक—गांधींपासून वस्ताद गुलाम दस्त-गीरंपर्यंत तीस नांवांची यादी ताबडतोब तयार झाली. पण नामू म्हणाला, कीं या पर्वणीला आपल्या ओळखीच्या कांहीं लोकांना ‘चान्स’ द्यावा. तेव्हां भराभर काळे मास्तर, गंगया हलवाई, चिरागदिन दारूवाला आण्णा भटजी वैरे नांवें सुचविष्ण्यांत आलीं. शेवटीं तडजोड झाली, कीं ज्यानें त्यानें आपल्याला हवें तें नांव हळू उच्चारून—‘की जय’ मोळ्यानें ओरडावें म्हणजे झालें. यानंतर मिरवणुकीच्या मार्गांतील पताकांवरून लिहिण्याच्या उद्घोषक वाक्यांविषयीं चर्चा झाली. हरीची या बाबतींत एक नवीन टूम होती. तो म्हणाला, ‘स्वराज्य माझा जन्मसिद्ध हक्क आहे’ वैरे ठराविक वाक्याचे पडदे लावण्यापेक्षां स्वदेशी माल वापरण्यास उत्तेजनार्थ म्हणून गांवांतील व्यापान्यांच्या जाहिराती पैसे घेऊन फडकवाव्या. उदाहरणार्थ ‘पंपूशेटचाच अस्सल स्वदेशी काबुली हिंगवापरा’ किंवा ‘देशासाठीं खरे पैदास मोती ध्या’ अशा जाहिराती आजसुद्धां आपल्याला मिळत आहेत. हरीचा हा महत्त्वाचा मुद्दा सर्वोनीं मान्य केला. प्रतिनिधींच्या जेवण्या—रहाण्याच्या सोयीबद्दल गणूनें खुलासा केला, कीं ती संवै व्यवस्था माझ्या हातांत आहे. ठक्कबाईची खानावळ, ‘पुंडे आश्रम’ व ‘विलायती—विहार’ यांच्याशीं डझनाचे भाव मिळण्याची व्यवस्था मी केव्हांही करून देईन. शिवाय, रहाण्यासाठीं आपल्या मित्र-मंडळींच्या घरांतून माणशीं दीड रूपया रोज पाहुण्यांकडून मिळवून देण्याचाही मक्ता मी घेतों.

कॉग्रेसनें अधिवेशन सुरु झाल्यावर आठ दिवस गांवांतलीं सगळीं वाहनें आपल्या ताब्यांत आडवून (Corner करून) आपण सांगू ते दर सुरु करण्याचा महत्त्वाकांक्षी वेत मी पुढे केला. पण टांगे—गाडी—मोटार-वाल्याकडून कमिशन घेऊन त्यांना गिन्हाईकी मिळवून देणे कमी त्रासाचें व म्हणून जास्त ग्राह्य असें खेळमेळेकन्यांचें मत पडले. तिकिटे विकण्या-विषयीं असें ठरले, कीं नेहमींप्रमाणे प्रतिनिधी व प्रेक्षक यांच्यासाठीं स्वस्त दराचीं स्वतंत्र तिकीटे छापून सायकलस्वारांनीं तीं गळोगळीं विकारीं व

सांपडले जाण्याची भीति वाटल्यास तिकिटें डेनेजच्या 'म्यान होलं' त दाकून चिंचवडला पसार होण्याच्या तयारीनें एक लोंगी कायमची सज्ज ठेवावी.

राष्ट्रीय सभेच्या बैठकीत उत्तेजनार्थ व निषेधार्थ काय व्यवस्था असावी, हा विषय आतां आमच्यापुढे आला. नामू म्हणाला, कीं आमच्या तिकिटांनी आंत सोडलेल्या प्रतिनिधींच्या व प्रेक्षकांच्या टोळ्या मंडपांत सर्व बाजूंना बसवून योग्य त्यावेळीं टाळ्या व जरूर त्यावेळीं शिव्या, हंशा व 'हुशहुश' असे आवाज पद्धतशीर काढविण्यास आपल्यातर्फे प्रत्येक टोळीवर मुकादम नेमावेत. याला पुष्टी देतांना गण म्हणाला, कीं हेच मुकादम पाणी, पानपट्या, फुटाणे, पंखे वगैरे सुखसोयीचीं साधनें पुरविण्यासही उपयोगी पडतील. शिवाय, गरज पडल्यास कागदाचे बाण व बोळे, आपटबार व तपकिरीच्या पुड्या हीं शास्त्रांत्रे वाटण्यास व सभा उधकूनच टाकायची असेल तर 'साप साप!' म्हणून हूल उठविण्यास या लोकांचा चांगला उपयोग होईल.

पोट—कमिट्यांच्या सोयी ही निव्वळ आपल्या स्वतःच्या करमणुकासाठीं वाब आहे, असें शंखूने सांगितले. त्यानें खुलासा असाकेला, कीं या कमिट्या वाटेल त्या 'आड टाईमाला' जमतात. सदस्य नेहमींच एकमेकांना ओळखतात असें नाहीं. तेव्हांन नवशिक्या पाहुणे—सदस्यांचे वाटाऱ्ये म्हणून त्यांच्यावरोवर हिंदून त्यांचा संवंध नसलेल्या कमिट्यांतून त्यांना नेऊन बसवले तर मोठे बहारीचे प्रसंग येतील. उदाहरणार्थ, विषय—नियामक कमिटीवाल्याला प्रचार—कमिटींत किंवा मतदान—कमिटीकराला खादी—कमिटींत बसविणे. शंखूने छातीठोकपणे सांगितले, कीं पुष्कळदां अशा चुकलेल्या कोकरांच्या लक्षांतसुद्धां त्यांची चूक येणार नाहीं.

परप्रांतीय पाहुण्यांच्या स्थानिक संस्थांस भेटी, हे कॉग्रेसच्या अधिवेशनाव्यतिरिक्त मुख्य कार्य होते. त्याच्या सोईसाठीं पुण्यांतील सुप्रसिद्ध संस्थांच्या नांवाच्या पाण्या रंगवून वेऊन, वेगवेगळ्या मित्रांच्या घरावर त्या लावून तेथे परस्थ पाहुण्यांना आणणे, व त्यांच्या आगमनाच्या जोरावर उपहाराची व्यवस्था मक्केदाराकडून उधार करविणे, (विले परस्परच त्या संस्थांकडे पाठविण्यास सांगणे) ही आमच्या कार्यांची

रुपरेखा होती. प्रयोगाच्या सोईसाठी मी दाजी कॉलेजचा प्रिन्सिपॉल, खंड्भा भारत—इतिहास—संशोधक मंडळाचा अध्यक्ष, नागू म्युनिसिपल प्रेसिडेंट, शंखू प्राच्यविद्या—संशोधन—मंदिराचा आचार्य वगैरे भूमिका मेळेकरानीं वांदून घेण्याचें ठरविले.

स्वदेशी प्रदर्शन व औद्योगिक बाजारांत गांवांतल्या व्यापाऱ्यांचा पडून राहिलेला माल, ओळखीच्या स्त्रियांचीं घरगुतीं कलाकुसरीचीं कामें व आमच्या सर्व दोस्तांकडील जुनें व पडीक सामान ठेवून खूप किंमत लावण्याचें आम्ही ठरविले. प्रदर्शनांत ठेवण्याच्या मालाचें क्षेत्र इतके विस्तृत व व्यापक केले होतें, कीं गणूच्या पितामहांचा तेल दिलेला व युस्ती लावलेला जुना जोडा, गोप्याच्या मथीने विणलेला चौपन्नरंगी व तेरा फूट लांबीचा लोंकरी गळपट्टा, नाम्याच्या घरचे जुनें बांगड्याचें मखर व माझ्या ‘बिनधोक वस्तव्या’चीं वापरलेली पातीं ह्या गोष्टींदेखील प्रदर्शिते (Exhibits) म्हणून मान्य करण्यांत आल्या.

कॉग्रेसच्या सुप्रसंगीं गोळा करण्यासारखा खास फंड हरीने सुचविला—‘परस्परधर्मप्रेमवर्धक अखिल भारतीय हिंदु—इस्लाम फंड’ या भारदस्त नांवाखालीं हा फंड सुरु करायचा; त्यांतील तत्त्व हैं, कीं मशिदी वांधण्यासाठी हिंदूंच्या देणग्यांचा विनियोग व देवळे वांधण्यासाठी मुसलमानांच्या वर्गणीची वासलात लावणे. हरी म्हणाला, कीं मुसलमान कांहीं देतील किंवा नाहीं ही शंकाच आहे; पण हिंदु लोकांबद्दल मला खात्री आहे. हिंदूना बाटविण्यासाठीं जरी आपण फंड काढला तरी तो देणोर हिंदु धर्मात्मे सांपडतील. आम्ही या योजनेचे योग्य तें कौतुक केले.

करमणूक या सदरांत पाहुण्यांना पुणे दाखविण्याच्या मुद्यावर भाषण करतांना गणू म्हणाला कीं, आपल्या गांवच्या गरीब टांगेवाल्यांना भांडे मिळण्याच्या उदात्त हेतूने, आपल्या नेतृत्वाखालीं प्रेक्षणीय स्थळांच्या सफरी करण्याची ही योजना आहे. पर्वती, चतुःशृंगी, शिंद्याची छत्री, होळकराचा पूल, गायकवाड वाडा वगैरे इतिहासप्रसिद्ध ठिकाणे पाहुण्यांना दाखवून टांगेवाल्यांच्या उत्पन्नांतील रूपयाचा आणा आपल्या मेळवाला

मिळविण्याची ही संधी आहे. गणूच्या घरांत २।३ टांगेवाले भाडेकरी भाडें थकवून राहिले होते हें लक्ष्यांत घेऊन आम्हीं या योजनेला रुकार दिला. नाटक किंवा मेळ्याचा कार्यक्रम केवळ पुण्याचें वैयक्तिक वैशिष्ट्य व्यक्त करण्यासाठी होता. नाटक किंवा मेळ्याचा कोणता सार्वजनिक कार्यक्रम करमणुकीसाठी होतो? (गोप्यानें सवाल केला) तेव्हां एकाच्या होतकरू 'दे. भ.' कडून त्याच्या सत्कारसामारभासाठीं फी घेऊन, व एखाद्या खुडीत नाटक कंपनीकडून कमिशन घेऊन हा योग काँग्रेसच्या पर्वणीला ध्यावा. गोप्याचें तत्वज्ञान आम्हांला पटले.

काव्यगायनाच्या ठरावावर बोलतांना खंडू (थोडें खांकरून) म्हणाला, कीं, काँग्रेस व काव्य-गायन यांचा अर्थाअर्थी कांहीं संबंध नाहीं हें मी कबूल करतो; पण मला असें कठलें आहे कीं, सरदार कवडीकर नांवाचा एक गर्भ—श्रीमंत कवि (!) पुरेसा श्रोतृवर्ग मिळवून देणाऱ्याला वक्षीस देण्यास तयार आहे. आपल्याला माहितच आहे, कीं काँग्रेसला आलेले प्रतिनिधी व प्रेक्षक दिवसभरच्या बैठकीनंतर संध्याकाळीं जरा गाफील असतात; अशा स्थिरीत कांहीं तरी निमित्तानें त्यांना म्युनिसिपल कौडवाड्यांत सोडून, वाहे-रून कुदूप लावून सरदाराचें काव्यगायन करणें शक्य आहे. खेळमेळ्यानें या ठरावाला एकमतानें पसंती दर्शविली.

समारोप व निरोप या शेवटच्या बाबीवर भाषण करण्यास मी उभा राहिलो. मी सांगितलें, कीं वरील सर्व गोष्टी जर सुरळीत पार पडल्या तर सम किंवा विषम आरोप करण्यास आपले गांवकरीच तोंपर्यंत तयार होतील. तेव्हां काँग्रेसला निरोप देण्यास थांवण्याएवजीं पुण्याचा निरोप आपण सर्वोनीं (वर्गी वांदून घेतल्यानंतर) ध्यावा हा उत्तम मार्ग. मी कोंकणांत आपल्या गांवीं गुस्पणे जाणार आहें. इतर मेळेकरी या मार्गावर फार खूष झाले. खंडू व शंखू यांनीं पायीं पृथ्वीप्रदक्षिणा (मासिकांत गवगवा न करतां) करण्याचा निश्चय जाहीर केला. गोप्या व गणू मुंबईत जाऊन राहाण्याच्या गोष्टी बोलूं लागले. नामू म्हणाला, कीं म्हातारीला काशी—रामेश्वर करवून आणीन. हरी म्हणाला, कीं माझ्या एका मित्राच्या

ओळखीच्या डायरेक्टरला बाटव्यांचा खुराक सुरु करून मी सिनेमा कंपनीत नोकरी मिळवीन.

आम्ही सर्व आनन्दांने आपआपल्या घरीं गेलों.

* * *

पण मनुष्य ठरवतो आणि देव फिरवितो तशांतली गोष्ट. पुण्याची जादा कॅग्रेसच रद्द झाली व आमच्या सर्वोच्या आशेचे मनोरेढांसळून पडले !

सज्जनांची सभा

३

(ज्ञानप्रकाशात न आलेला अहवाल)

[सज्जन व संत या शब्दांचे अर्थ जवळजवळ वाटल्यामुळे कोणाची प्रामाणिक समजूत होईल कीं एका हंगामांत पुण्यास उडालेल्या साई-लोकांच्या उरुसाचा—महाराष्ट्रीय सन्त परिषदेचा—हा ‘रपोट’ असावा; पण आश्वासन देण्यास आनंद होतो कीं तसें नाहीं. खालील सज्जनांचा सन्तांशीं काढीइतका—ऊदकाडीइतकासुद्धां—संबंध नाहीं. सज्जनाला संत (किंवा संताला सज्जन) म्हणणे म्हणजे जाणूनबुजून प्रकरण हातघाईवर ओढवून आणणे आहे, हें वेळीच ओळखून हा खुलासा केलेला बरा. आतां सज्जनांत एकादा ‘संत’ या आडनांवाचा इसम (संतांच्या कळपांत संपऱ्येलेल्या ‘सज्जन’ नामक निरपराध मनुष्याइतकाच) अचानकपणे आढळणे शक्य आहे, पण त्याला अगदीं लांबून वळसा घालून पुढे जाणेहि तितकेंच सेंपे आहे. भालाकार भोपटकरांनी एका बेचूट क्षणाला गायकवाड वाढ्याला ‘सज्जनवाडा’ असें अविचारी नांव दिल्यापासून आजकाल कोणाला ‘सज्जन’ म्हणण्याची चोरी झाली आहे—एकाद्याला ‘संभावीत’ म्हटल्यास तो जसा संशयखोरपणानें चपापून बघतो तशीच प्रतिक्रिया ‘सज्जन’ या संबोधनानें होईल कीं काय, अशी धास्ती वाटते. तथापि यापुढे हा शब्द कोणत्याहि दुष्ट अर्थानें वापरला नाहीं हा इशारा (सज्जनांच्या भीतीनें) अगाऊच दिला जात आहे. मरहूम महाराणी विक्तो-रिया यांच्या कारकीर्दित डेक्कन वर्नाक्युलर टेक्स्ट बुक रिविजन कमिटीनें शाळांत लैब्रन्यांसाठीं व प्रैजबुक म्हणून मंजूर केलेल्या ‘सज्जन तो सज्जन’ या सोज्वळ व बोधप्रद ग्रंथांत ज्या प्रामाणिक अर्थानें हा शद्व वापरला असेल त्याच अर्थानें तो येथें ध्यावा, अशी वाचकांस सविनय प्रार्थना आहे.]

सज्जन—सभा या कल्पनेचे सर्व श्रेय श्री. गो. गो. अधिकारी यांना द्यायला हवें. दोन तीन वर्षांपूर्वीच्या फ्रेगांत अधिकारीमजकुरांनी पुणे शहर सोडल्यापासून त्यांना आपल्या स्तुत्य उपक्रमांना फुरसत मिळत नव्हती. पण आनंदाची गोष्ट अशी कीं प्रकाशनक्षेत्रांत अनेक प्रकारचे दिविजय मिळवून—अखेर अटकेपर्यंत नाहीं तरी निदान कराचीपर्यंत तरी—मराठी प्रकाशनाचे झेंडे लावून श्री. गो. गो. अधिकारी यशस्वी रीतीनें पुण्यनगरीस परतले. (दरम्यानच्या त्यांच्या हालचाली वेळोवेळी ‘ज्ञानप्रकाशच्या’ स्तंभांत बिनचूकपणे नमूद झाल्याच आहेत.) आपल्या मुलुखगिरीची जणू काय लृटच म्हणून त्यांनी (थोडाथोडका नव्हे, तर) पन्नास हजार रुपये किंमतीचा आपला अमूल्य ग्रंथसंग्रह महाराष्ट्राला अर्पण करण्याची तयारी जाहीर केली. (या ठिकाणी वाचकांनी मिळिल्यांने स्मित करणे अगदी गैरवाजवी आहे—कोणाला शंका असल्यास त्यानें जाऊन पुस्तकांच्या किंमतींना प्रतींच्या संख्येने गुणून आपली खात्री करून न्यावी.) या भरीव साहित्यसेवेला योग्य स्थान—किंवा—गुदाम मिळेपर्यंत श्री. अधिकारी आपल्या पूर्वीसारख्या उपक्रमांसाठीं मोकळे राहिलेच होतें; लौकरच त्यांच्या तल्लख बुद्धीला चालना मिळून त्यांनी सज्जन-समेची कळसि काढली. त्यांच्या कल्पनेला मूर्ते स्वरूप येण्यास वेळ लागला नाहीं; व सज्जन—समेचा सुयोग सुविजयादशमीला सुमारे सत्तर सूजांच्या सहकार्यांने सार्वजनिक समेच्या दिवाणखान्यांत घड्हन आला. या गोड समारम्माची सुसंगत व तपशीलवार हकीगत खाली देण्यांत येत आहे.

* * *

ज्ञानप्रकाशांत आगाऊ वेळोवेळी छापलेल्या विनंतीपत्रांप्रमाणे व माहितीपत्रांअन्वये सज्जनसमेच्या रूपरेखेला भरपूर प्रसिद्धि देण्यांत आलीच होती. महाराष्ट्रांतील प्रातिनिधिक बहुमतानें ‘ज्ञानप्रकाश’चे सुविद्य सुविच्चारी व सूजा संपादक श्री. कृ. ग. ऊर्फ काकासाहेब लिमये यांना या समेचे अध्यक्ष निवडण्यांत आले. (पहिल्या व दुसऱ्या वाक्याचा यत्किंचितही कार्यकारणसंबंध नाहीं हें शंकेखोरांसाठीं येथे नमूद करणे प्राप्त आहे.) वेगवेगळ्या केन्द्रांच्या प्रतिनिधी सज्जनांसाठीं दहा रुपयांचे तिकीट

ठेवण्यांत आले असून प्रेक्षकांसाठीं पंचवीस रुपयांचे तिकीट होते. प्रेक्षकांच्या तिकिटाची किंमत जास्त ठेवण्याचे कारण एक तर टवाळ लोकांना दूर ठेवणे व दुसरे, सजन लोकांचा असा एकजात 'लाट' कलियुगांत सहज पाहण्यास मिळत नसल्यामुळे अशा अमृतसिद्धि योगाचा फायदा घेणारं-कडून योग्य ती फी वसूल करणे. सजनसभेचे प्रतिनिधी प्रादेशिक तत्त्वावर न बोलावतां विविध संस्थांच्यातर्फे निवडून मागविण्यांत आले होते. त्या-प्रमाणे खालील सत्सदस्य उपस्थित झाले:—

धंदेवाईक सजन व कॉम्प्रेस यांचेतर्फे—महात्मा गांधीकडून—मूक संदेश, एक कापसाचा पेढू व शेळी.

मुंबई सरकारकडून—ना. खेर यांची दहा रु. ची मनीऑर्डर व सदिच्छेची तार.

संस्थानिकांतर्फे—भोरचे व औंधचे चीफसाहेब.

लोकशाही स्व. पक्षाचे—श्री. आ. रा. भट व रा. वा. कृ. भावे सत्यसमाजाचे प्रतिनिधी—रा. ब. नवले व श्री. ग्यानू. कोऱ्ह पाटोळे लोकमान्य भोजन संघाकडून—श्री. भा. ब. भोपटकर

झारपकर्स टेलरिंग कॉलेजचे—श्री. नामदेव शिंपी.

पूना गेस्टहौसतर्फे—श्री. भाऊराव सरपोतदार.

'दीनबंधू'च्या वतीने—महर्षि अण्णा नवले.

सहकारी चळवळ परिषदेचे—खंडभाई शाहा व ना. भा. केळकर.

याशिवाय मोशन पिक्चर सोसायटीचे श्री. हिलेंकर, बोलपटकलेतर्फे बाबुराव हें पहिले नांव असलेले तीनचार इसम, प्रतिवादी भयंकर मठाचे दोन छाटीवाले (व दिगंबर जैनांकडून दोन बिनछाटीवाले), तसेच सुप्रसिद्ध नार्मद—शालिग्राम संशोधक व वेश्यापरिपदेचे अध्वर्यु असोद्याचे काळे, ज्योत्स्ना—संपादकांतर्फे वि. ह. कुलकर्णी व वा. रा. ढवळे, साहित्यसंघाचे दोन तीन पुरोगामी आदमी, ऊर्ध्वगामी वाञ्छय मंडळाचे एकदोन लोक, मुंबई ब्राह्मण सभेचे श्री. काणे व गजेन्द्रगडकर, ठाणे मराठी ग्रंथालयात्रर्फे रा. सा. चाफेकर व रा. सा. भागवत, झाबूशाही विध्वंसक—झुणका-

भाकरीच्या तिकिटावर वसंतराव मराठे व डॉ. भालेराव इत्यादि अठरापगड सजन समारंभास प्रतिनिधी म्हणून आले होते. त्याचप्रमाणे महाराष्ट्राच्या कोनाकोपन्यांतील बारीकसारीक संस्थातके सातआठ कुलकर्णी, पांचसात जोशी, पंधरावीस देशपांडे व किरकोळ गोखले, साठे, पाढ्ये, कर्वे, भिडे, मोत्रे, पंडित, दीक्षित वैगेरे मंडळी आलेली होती.

याखेरीज साहित्यसम्राट श्री. न. चिं. ऊर्फ तात्यासाहेब केळकर, नटसम्राट श्री. नारायणराव राजहंस ऊर्फ बालगंधर्व, कविसम्राट आयत्यावेळी मिळाले ते विनोदसम्राट श्री. प्र. के. ऊर्फ बाबुरावसाहेब अत्रे, उपन्याससम्राट श्री. वि. स. ऊर्फ भाऊसाहेब खांडेकर इत्यादि सुमारे दीड-डक्कन लहानमोठे सम्राट या महत्त्वाच्या प्रसंगी उपस्थित होते. श्री. काकासाहेब लिमयांच्या प्रेमल उत्तेजनाखालीं गरजणाऱ्या, गुरगुरणाऱ्या व केंकाटणाऱ्या मुंबईपासून कोल्हापूरापर्यंतच्या बारीकसारीक प्राण्यांचा एक छोटा पांजरपोळ होता तो वेगळाच. विशेष नमूद करण्यासारखी गोष्ट म्हणजे गोरक्षण संस्थेतके श्री. घेनुदास डोळे यांच्या देखरेखीखालीं एक सात्त्विक कालवडही सजनसभेला आली होती. (दिल्ली सरकारकडून सहानुभूतिदाखल पाठविण्यांत आलेली एक उमदी बैल जोडी या कालवडीच्या जवळपासच वांधली गेल्याने समारम्भात साठमारीचा मोफत कार्यक्रम होण्याची वेळ आली होती; पण पांजरपोळ विभागातल्या मुंबईच्या एका प्रतिनिधीने प्रसंगावधान ठेवून, गरजून साद देतांच हंवरड्याचे पडसाद लटून एक गरीब विचारी 'गोगल'गाय त्याच्या मदतीस धांवून आली व मध्यवर्ती सरकारच्या प्रतिनिधींची समजूत घातली जाऊन सभेत शांतता प्रस्थापित झाली.)

* * *

प्रतिनिधींखेरीज या सुप्रसंगी उपस्थित असलेल्या पाहुणेमंडळींत प्रामुख्याने श्रीमंत व. चु. मं. स. सौ. राणीसाहेब इचलकरंजी, सरदार्स विचूरकर, हेवळीकर, रास्ते, नातु, पदमजी, दस्तुर, मुदलियार, रा. व. चिनमुळगुंद, श्री. बापूसाहेब जठार, सी. आय. ई., बै. गाडगीळ, सौ. कमलावाईं गांधी, डॉ. नायडू, कंत्राटदार केंजळे, करळे व करपे, शेठ

हणमंतराम रामनाथ, श्री. बाबासाहेब देशपांडे इ० मंडळी (या सर्व नांवांचा ब्लॉक ज्ञानप्रकाश ऑफिसांत वेळेला न मिळाल्यामुळे ज्यांचीं नांवीं छापलीं गेलीं नाहींत त्यांनीं माफी करावी. त्यांचीं पुरवणी यादी पुढील अंकांत छापण्यांत येईल असें आश्वासन श्री. गो. गो. अधिकारी यांनीं दिलें आहे.) दिसून येत होती. हजर असलेल्या मंडळीखेरीज शुभ-संदेश (तारा व गैरहजेरीबद्दल दिलगिन्या), अनेक संस्थांकडून व व्यक्तींकडून आलेले श्री. अधिकारी यांनीं सभेच्या सुरुवातीस वाचून दाखविले. त्यांत विशेष महत्वाचे म्हणजे दे. भ. तात्याराव सावरकर, अळीबहादुरखान, दे. भ. नारायणराव गुंजाळ, भाई परमानंद, बै. जीना, दे. भ. बी. एफ. भरुचा, श्री. विश्वासराव डावरे, श्री. शंकरराव लवाटे, श्री. वा. वि. साठे, श्री. आप्पा गोखले, डॉ. स. वा. हुदलीकर, श्री. द. ना. हेजीब, श्री. रंगोबा लडकत वैरे व्यक्तींचे व संस्थानी प्रजापरिषद, मुळशी सत्याग्रहसमिती, पैसाफंड मेळा, भारत इतिहास संशोधक मंडळ, महाराष्ट्रीय मंडळ, सरदारगृह, नागरिक स्वातंत्र्यसंघ, आरोग्यमंडळ, १९५० चे पुणे, संस्कृति संरक्षक मंडळ, राइट एजन्सी, गूढविद्याचिकित्सकसंघ, जादूगारमंडळ, सुवर्णमध्यसमिती इ० संस्थांचें होते.

* * *

गुरुवार ता. १४ ऑक्टोबर १९३७ हा दिवस ज्ञानप्रकाशचा त्या दिवशीचा अंक सुवर्णाक्षरांनी छापण्यासारखा झाला कारण (एकतर तो दसन्याचा दिवस होता हैं खरेंच, पण शिवाय) त्या सन्मान्य वृत्तपत्राचे सुस्वभावी व अजातशत्रू संपादक श्री. कृ. ग. ऊर्फ काकासाहेब लिमये यांच्या निस्पद्रवी तपस्येची फलश्रुति त्या दिवशीं होत होती. सजनांची सभा पुण्यांत (विश्वास ठेवा वा ठेवून नका) त्या दिवशीं भरली होती. गो. गो. अधिकारी या निरलस कार्यकर्त्यांनी आपल्याला मिळालेल्या अखंड पुरस्काराबद्दलची कृतशता त्या दिवशीं व्यक्त करण्याची संधि साधली होती असें कोणी म्हणणारे म्हणोत, पण एवढे मात्र खेरे कीं, ती सजनांची सभा श्री. काकासाहेब लिमयांच्या सत्कार समारंभांत रूपांतर पावली. या शेवटच्या घटकेला झालेल्या परिवर्तनाला एक तात्कालिक कारणहि घडले.

सभागृहांत आयत्यावेळीं उपस्थित शालेले श्री. तात्यासाहेब केळकर संवयीप्रमाणे थेट व्यासपीठावरील अध्यक्षांच्या खुर्चीवर जाऊन स्थानापन्हा झाले ! त्यामुळे समेच्या अधिपतीची रीतसर निवड (व त्यासाठीं दोन-तीन विद्वानांनी घटवून ठेवलेलीं आपलीं भाषणे) जागच्या जागीच राहिलीं. पण गो. गो. अधिकारी डगमगले नाहीत, त्या प्रत्युत्मन्नमति सद्गृहस्थाने आपल्या भाषणाचें तंत्र तावडतोब बदलले; अध्यक्षपदासाठी श्री. काकासाहेब यांचे नांव सुचविणारे भाषण त्यांनी लिहून आणलेच होते तें हां हां म्हणतां त्यांनी मानपत्राच्या रूपाने वाचले व शेवटीं करंडकाचे अभावीं हातीं लागलेल्या शेजान्याच्या एका टोरीत तें गुंडाळून श्री. काकासाहेबांच्या डोक्याला त्याचा स्पर्श केला व याप्रमाणे त्या महाभागाला ‘ समेचे मूर्धाभिषिक्त सज्जन ’ म्हणून जाहीर करून टाळ्याच्या कडकडाटांत ते खालीं वसले. (एव्हांना “ काकासाहेब—लिमये—सत्कार—निधी ”ची संपूर्ण रूपरेखा त्यांच्या डोक्यांत सुचून तयारही झाली होती.)

* * *

श्री. अधिकारी यांनी वाचलेले मानपत्र खालीलप्रमाणे होते:—
श्री. रा. रा. कृष्णाजी गणेश ऊर्फ काकासाहेब लिमये, एम., ए. एल्एल.
बी. संपादक “ शानप्रकाश ”, पुणे;

परमपूज्य काकासाहेब,

आजच्या मंगलप्रसंगीं येथें जमलेल्या सज्जनांतके आपले हार्दिक स्वागत नी अभिनंदन करतांना मला अत्यानंद होत आहे. या समेला साहित्य—सम्राट श्री. तात्यासाहेब केळकर यांच्यासारखे थोर अध्यक्ष लाभल्यामुळे हा जणुं मणिकांचनयोगच आला आहे. त्यांच्या सन्मान्य अध्यक्षतेखालीं व येथें जमलेल्या श्रेष्ठ विभूतींच्या सहानभूतिपर प्रेरणेने आम्हा सर्वांना आपणाविषयीं वाटणारा आदर व्यक्त करून दाखविण्याची संधी मजसारख्या एकाद्या प्रकाशकाला मिळावी, हा मोठा अपूर्व योगच होय यांत शंका नाही. संपादकांना प्रकाशकानें मान देणे ही अद्भुत गोष्ट पूर्वी एकदांच घडली होती—ज्यावेळीं यंदेशेटजींनी श्री. तात्यासाहेबांचा सत्कार केला होता तेव्हां; पण मजसारख्या स्वतःच्या मालकीचा छापखाना

नसलेल्या प्रकाशकाला हा मोका साधतां यावा यावद्वल मला विलक्षण अभिमान वाटत आहे. (गोष्ठच निघाली म्हणून निर्देश करण्यास हरकत नाहीं कीं स्वतःचा छापखाना नसला तरी आज पन्नास हजार रुपये किंमतीचा ग्रंथसंग्रह मी महाराष्ट्रास अर्पण करूं शकतो. फक्त तो ठेवण्यास जागा पाहिजे.)

काकासाहेब, आपल्या संपादकीय कारकीर्दीचा उज्ज्वल इतिहास महाराष्ट्रापुढे आहेच. तथापि पुनरुक्तीचे धाडस करूनही मीं त्याचा आटावा येथे थोडक्यांत घेण्याची परवानगी घेतो. सुमोरे दहा वर्षांपूर्वी किंवेवाढा भस्मसात् होऊन भारतसेवक समाजाच्या पुण्याईने शहराबाहेर यंत्रसामुग्रीने परिपूर्ण अशा भव्य इमारतींत ज्ञानप्रकाशाचे पुनरुज्जीवन झाले. या अभिदिव्यांतून पार पडलेल्या आपल्या वृत्तपत्रांतही तेव्हां वराचसा फरक दिसून आला. एकेकाळीं किरकोळ शिरकोळ सरकारी नोकर, रावसाहेब रावबहादुर, जाहिरात देणाऱ्या कोटींचे कारकून, व प्लफरीडर, इतकाच वाचकवर्ग असलेला ज्ञानप्रकाश एकाएकीं स्पष्ट छापलेला दिसून लागला. त्यांत जाड टैपाच्या शीर्षावल्या व कॅग्रेस चळवळीच्या धाडसी बातम्या येऊ लागल्या ! दयाळू मावापसरकारची तारीफ बरीच कमी ज्ञालेली दृष्टेत्पत्तीस आली. गोरक्षण—प्रचारासाठीं घसा फोडीत हिंडणाऱ्या स्वयंसेवकांवरोवर निमूटपणे जाणाऱ्या गरीब गाईने चिडून एकाएकीं त्यालाच हुंदाहून शिंगावर ध्यावै असाच कांहींसा चमत्कार दिसून आला ! भेदरलेल्या सरकारी नोकरांनीं (व पेन्शनरांनीं) पूर्वीच्या केसरीप्रमाणेच हा नवा ज्ञानप्रकाशही सौभाग्यवर्तीच्या पत्त्यावर मागविण्यास सुरुवात केली. आपले वर्तमानपत्र जै पूर्वी केवळ पोषानेंच खपत असे तें आतां प्रत्यक्ष रस्त्यावर विकले जाऊन लागले ! नेमस्तांनाही भावना आहेत कीं काय असा दाट संशय लोकांना येऊ लागला. ज्ञानप्रकाशांत सत्याग्रहाच्या बातम्या पाहून उद्यां रावबहादुर लोकदेखील ‘इन्किलाब झिंदावाद !’ अशा घोषणा लाल बावटे फडकावीत करणार, अशी धास्ती वाढूं लागली, आणि अखेर नेमस्त राजकारणाच्या प्रक्षुब्धतेचा कळस म्हणून कीं काय ‘सायमन रिपोर्टीं टीका करण्यास बऱ्याच जागा आहेत !’ अशी भयं-

कर घैरार्ची रणगर्जना कै. गोपाळ कृष्ण देवधरांच्या उद्गारस्थाने आपल्या खवळलेल्या वृत्तपत्रांत एके दिवशी छापून आली !

पण काकासाहेब, तीस सालच्या या परिवर्तनापेक्षांही, त्या चक्रवर्णी-पासून सुरुं झालेल्या अस्वस्थ वातावरणांतून आपण हळूं हळूं नेमस्त राजकारणाच्या बंदिस्त दिवाणखान्यांत ज्या खुवीनें परतलांत, त्याची तारीफ करावी तितकी थोडीच वाटते ! ना. शास्त्री, कुंकरू, चिंतामणी, हे वर्फाचे पुतळे वितल्ले तेव्हां आपणही सात्विक संतापांने कोमट झालांत, आणि वेळो. वेळीं त्यांच्या सावधगिरीच्या राष्ट्रीयतेने आपणही आपले उष्णतामान आवरून धरलेंत. भारत सेवक समाजाशीं इमान ठेवून त्यावरोवरच वातम्या वाचणाऱ्या लोकांनाही खूप ठेवण्याची आपली ही मुत्सदेगिरी कोण दुसरा दाखवूं शकेल ? मदांध अधिकाऱ्यांच्या अत्याचारांचे अहवाल देतां देतां सरकारला ‘प्रेमाच्या सूचना’ करण्याची कला आपल्याशिवाय कोणाच्या अंगीं आढळेल ? रथतेवरच्या जुलमांची हकीकत छापून त्याच दमांत सनदशीर राजकारणाचा पुरस्कार करणारा महात्मा मराठी भाषेत आपल्याखेरीज दुसरा कोण ?

आणि जैं धोरण राजकारणांत तेंच सामाजिक बाबतींत व महाराष्ट्रीय घडामोडींत आपण ठेवलेंत. राजकारणेतर गोष्टींत आपण पक्षातीत आहांत; आपण दोन्ही बाजूंचे मित्र, आपल्याजवळ डावे-उजवे नाहीं. ‘रामाय स्वस्ति रावणाय स्वस्ति’ हा आपला महामंत्र आहे. शान्तता, समाधान व खेळीमेळी राहवी, कोणाला दुखवूं नये, सर्वोना चांगले म्हणावै, आपल्या पत्राचें मैदान वाटेल त्याला खुलै ठेवावै, हें कमालीचें धूर्तपणाचें—व अर्थात् सौजन्याचें—धोरण आपण ठेवले आहे, मग आपल्याला छुपा महात्मा कां म्हणूं नये ? हिट्लेर—मुसोलिनीपासून बुट्लेर—महाराणीपर्यंत सर्वांच्या कागाळ्यांना आपल्याकडे जागा आहे. व्ही. व्ही. गिरी असो वा गो. गो. अधिकारी—दोघांनाही आपल्या स्तंभांत स्थान आहे, जज्ज बेन लिंडसे-पासून शं. दा. पैंडसेपर्यंत सर्वांचे वक्तव्य छापण्यास आपण तयार आहांत. यापेक्षां निःपक्षपातीपणा तो कोणता ? इंपीरिअल सिटिझनशिप असोसिएशनची वातमी आपण जितक्या ममतेने छापतां तितक्याच प्रेमांने

साम्राज्यशाही विरोधक संघाची माहिती देतां, आमान—सभेइतक्याच हौसेनें आपण नागरिक स्वातंत्र्यसंघाकडे पाहतां, रोटरी क्लबइतकीच जागा लढाऊ कामगार संघाला देण्याची आपली तयारी आहे ! सर सिंदाप्पा तोटाप्पा कंवळी, बै. जमनादास मेहता किंवा मुरारजी देसाई या तिघांकडे सारख्याच निवलेल्या डोळ्यांनी पहाणारा महानुभाव या कलियुगांत आपल्याखेरीज कोण निघेल ? महात्मा गांधींच्या उपवासाइतकाच मजकूर देशदास रानड्यांच्या अन्नसत्याग्रहाला देण्याइतके थोर मन आपल्यावांच्यून कोण दाखवूं शकणार आहे ? रोम—वर्लिन इतक्याच आदरानें हातकणंगलें व गडहिंग्लज या महत्त्वाच्या शहरांच्या दिलेल्या वातम्या आपल्याच कृपेनें आम्हांला मिळतात. सहकारी चळवळीइतकींच पानें दुखवळ्याच्या सभाना महिनेच्या महिने देण्याचें अनुपम औदार्य दुसरा कोण संपादक दाखवूं शकेल ? सांगलीचे बाजारभाव असोत किंवा कणकवलीच्या शाळेचा वक्षिस—समारंभ असो, अशा सर्व प्रकारच्या राष्ट्रवलसंवर्धक वातम्यांनी आपण देशाची जी अहर्निश सेवा चालविली आहे त्याबद्दल आपल्याला द्यावेत तेवढे धन्यवाद थोडेच होतील.

सार्वजनिक खुशीच्या आपल्या धोरणानें आपल्याला ‘वार्तामधुव्रत’ ही पदवी देण्याचा मला अनिवार मोह होत आहे (कृपा करून ‘वहाँ’ बोलपटाची आठवण आणून गैरसमज करून घेऊ नये.) आपल्या ‘विनवाजू’ ध्येयामुळे महाराष्ट्र ललितकलासृष्टीतील अनेक महत्त्वाच्या प्रश्नांचा खल आपल्या मध्यस्थीनें घडून आला आहे. ‘प्रतिभा—साधन’ वाद गाजवून, आपण प्रो. फडक्यांपासून भोरच्या भालचन्द्रपंत कुलकण्योपर्यंत सर्व विद्वानांवर प्रकाश पाडलांत, श्री. अच्याना ‘चोरावर मोर’ करून माझ्यासारख्या होतकरू प्रासिद्धिकाची पांच वर्षांची जाहिरात करण्यास उपयोगी पडलांत (हे आपले उपकार मी कसें विसरेन ?) ‘मोडक—गवशे वाद’—कीं जो कोर्टीत जाऊन प्रत्यक्ष पाणिनीला साक्षीसाठीं स्वर्गांतून उतरण्याची वैल आणण्यास कारण झाला—तो आपल्याच स्तंभांतून प्रथम प्रादुर्भूत झाला. शुद्धलेखन, छंदोरचना, व्युत्पत्तिशास्त्र इत्यादि छाती दडपून टाकणाऱ्या विषयांनी आपल्याच पत्रांतून डोकावून कित्येक भावी वाचकांवर काय-मची छाप ठेवून दिली. सरतेशेवरीं आपल्या कुशल वार्ताहरांकरवीं प्रि. प्र. के..

(उर्फ वाबूसाहेब) अत्रे, वी. ए. वी. टी., टी. डी. (लंडन) प्रिन्सिपाल कॅप एज्युकेशन सोसायटीज स्कूल्स् व आगरकर हायस्कूल या माझ्या जिवलग दोस्ताचीची च्याख्यानें सविस्तर (व सटीप) छापून “महाराष्ट्राचे हास्याचार्य” या पदवीस नेऊन पोहोचविष्यास आपला संपादित ज्ञानप्रकाश किंती उपयोगी पडला हें मीं सांगायलाच पाहिजे असें नाहीं. आपल्या अनुकम्पाशील, सहिष्णु व सौजन्यपूर्ण पुरस्कारानें माझ्यासारखे प्रकाशक पुढे येतात इतकेच नव्हे तर कित्येक परोपजीवी किरकोळ संपादकही निर्भयपणे हातातौंडाची गांठ घालीत संतोषानें आयुष्य कंठीत असतात. एकाद्या निश्चल तब्यांत ज्याप्रमाणे कमळे उगवतात व कृमिकीटकही फोकावतात त्याप्रमाणे आपल्या स्थितप्रश्न पत्रपांडित्यांत बरेवाईट, लहानथोर, सावचोर, सचेतोतये असे सर्व प्रकारचे लोक भाव खाऊन राहून जातात. महाराज, ‘रहा व राहूं द्या’ या आपल्या तत्त्वज्ञानांत आपण आपल्या नेमस्त धोरणाचा, ‘प्रागतिक’ राजकारणाचा, उदारमतवादी ध्येयाचा व सोज्वल आत्मरंजनाचा परमोच्च विंदु साधला आहेत, व त्याबद्दलच महाराष्ट्रांतील सर्वश्रेष्ठ (व सर्वांत व्यवहारचतुर) सज्जन या अभिधानानें आपल्याला गौरविष्यांत मी इतरांवरोबर कृतार्थ होत आहें.”

* * *

श्री. गो. गो. अधिकाऱ्यांच्या या विद्वत्ताप्रचुर मानपत्रानें आजूबाजूचे कित्येक साहित्यिक हिरव्यापिवळ्या डोळ्यांनी आपआपसांत कुजबुजूं लागले, तेव्हांस्या चाणाक्ष गृहस्थानें “अहो तुमच्यासारख्याच चार चौधांना विचारून लिहिलं जालं !” असं हांसत हांसत म्हणून सर्वांना खूप करून टाकले. दरम्यान श्री. न. चिं. (ऊर्फ तात्यासाहेब) केळकर आपल्या अध्यक्षीय भाषणास उठले. प्रथम नेसूं वस्त्र नीट वसविष्याचा थोडा अभिनय करून व हलकेच एक दुहेरी खाकरणी काढून त्यांनी सुरवात केली:—

“आजच्या समारभाचा अध्यक्ष होण्यांत मी माझा मोठा गौरव ज्ञाला असें समजतों. काकासाहेबांचा व माझा ऋणानुवंध फार जुना आहे. एकेकाळीं आम्ही एकाच पेठेत राहात होतों व ‘जहाल कीं मवाळ’ हा पक्ष ठरविष्याचे वेळीं ओलीसुकी करण्यास मी त्यांच्याजवळचाच पैसा घेतला

असावा असे मला अंधुक स्मरते—कदाचित् असेल कदाचित् नसेल. आजच्या सज्जन सभेने काकासाहेबांचा गौरव करावा हें अगदीं उचित आहे व त्या गौरवांत मीही आनंदानें सहभागी होत आहे. राजकीय मत-भेद असला तरी एकमेकांच्या सामाजिक नात्यांत फरक पडण्याचे कांहीं कारण नाहीं (हा माझा कटाक्ष १९१९ पासूनच आहे) आणि आता 'केसरी' आणि 'ज्ञानप्रकाश' यांत फरक विशेषसा राहिला आहे असेही नाहीं—म्हटला तर आहे, म्हटला तर नाहीं. ज्ञानप्रकाशच्या ज्वलजहाल स्वरूपाबद्दल केसरीतरों मला थोडासा आदरच आहे व तो येथे व्यक्त करण्यास हरकत नाहीं.”

* * *

यानंतर आभारप्रदर्शनासाठी प्रो. श्री. नी. (उर्फ आण्णासाहेब) चाफेकर उठले.

“ सज्जनवर्य अध्यक्षमहाराज, सुसज्जनश्रेष्ठ काकासाहेब, सर्वसज्जन नृपतिबृंद व शेषसज्जन—खीपुरुषसभासदहो, पूर्णचंद्राच्या शीतल व सुख-कर कौमुदींत तारंगणाच्या साहाय्यक शोभेने जो आल्हाद व्हावा, तो या सुजनसभेच्या अग्रस्थानीं असलेल्या श्री. काकासाहेबांच्या नेतृत्वाखालील अन्यसूक्ष्मसदस्यांच्या सहवासानें होत आहे. अशा वेळीं आपणा सर्वांचे, आपल्या वतीने अध्यक्षांचे व श्री. काकासाहेबांचे आणि आभार श्री. ज्ञानोबारायांच्या चार शब्दांत मानून मी आपली परवानगी घेतो—

ऐक्यभावाची आंजुळि, सर्वेद्रिय कुळमळिं,
भरोनि पुण्यांजलि, अर्ध्य देऊ ॥ ”

आभारप्रदर्शनास दुजोरा देण्यासाठी प्रि. अत्रे उमे राहतांच सभागृहांत टाळ्यांचा कडकडाट झाला व ज्ञानप्रकाशचे खास ‘अत्रे—वार्ताहर’ श्री. म. य. (उर्फ दाजीसाहेब) दातार आपली पेन्सिल (आणि ‘हंशा’ व ‘टाळ्या’ या शब्दांचे रबर स्टॅप्स) सरसावून तयार राहिले. अत्रे बोलून लागले.

“ सज्जनहो ! (टाळ्या व हंशा) आपण उघड्या डोळ्यांनी सज्जन म्हणून या सभेला आलों असतां या संवोधनानें दचकण्याचे कांहींच कारण

नाहीं. (प्रचंड हंशा) काल मंडईजवळ एक लष्ट गृहस्थ माझ्या गाडीला धक्का देऊन गेला (हंशा) व मला म्हणाला अहो ' शहाणे (टाळ्या) गाडी जरा बाजूते हांका. (हंशा) तो मला ज्या अर्थांनें शहाणे म्हणाला, तो मला भारतसेवक समाजाचे मो. ज्ञा. शहाणे समजून नव्हे (टाळ्या व हंशा) तर व्यंगार्थांनें, पण तशा अर्थांनें मी आपल्याला सज्जन म्हणत नाहीं (टाळ्या) कारण आपल्यांत मीही मोडतों (प्रचंड हंशा) काकासाहेबांचे व माझे संबंध फार जिब्हाळ्याचे आहेत व आज होणाऱ्या त्यांच्या वहुमानांत मला इतका साभिमान आनंद होत आहे कीं मास्तीला घातलेल्या रुईफुलांच्या मालेने मास्तीमागच्या दगडी कमानीलासुद्दां तितका होत नसेल. " (बेफाम हंशा व टाळ्यांचा प्रचंड कडकडाट.)

* * *

या हलकछोळांत बावरलेल्या भोर व औंध संस्थानांच्या चीफसाहेबां-कडून तेवढ्या गडबडीत गो. गो. अधिकाऱ्यांनी " काकासाहेब-लिमये-सत्कार-निधी " साठी प्रत्येकी एकावन रुपयांचे आंकडे मिळविले. काकासाहेबांनी अच्यांच्या भाषणानंतर उमे राहून ससित मुद्रेने हात जोडून आपले विनशद्दांचे भाषण उरकून घेतले, व त्यानंतर व्यासपीठावर चढून काकासाहेब-सत्कार-निधीची यादी श्री. अधिकारी वाचू लागतांच सभाय्यह हव्हूं हव्हूं खालीं झाले. (सर्वोच्या पुढे काकासाहेब लिमये निसटले होते.)

गदिळ्ही, आग्रा वर्गे

४

मी जर एखाद्या बारिकशा संस्थानाचा ‘श्रीमंत नातलगसाहेब’ किंवा एखादी होतकरु उत्तेजनीय लेखिका असतों तर प्रवासाच्या पूर्व-तथारीपासून सुरवात करून प्रवासाचें, ठिकठिणच्या पाहुणचारांचें, प्रेक्षणीय स्थलांचें व क्वचित् अन्य अनुभवांचें वर्णन करून कित्येक लेखांक ‘पाडले’ असते. पण दुर्दैवानें किंवा सुदैवानें मी सामान्य माणूस असल्यामुळे माझ्यावर तशी वजनदार जबाबदारी पडत नाही; तेव्हां पडलेल्या पायंड्याप्रमाणे प्रवासवर्णन न लिहितां अनपेक्षितपणे घडलेल्या यांत्रेत व्यक्तींचे, स्थलांचे व प्रसंगांचे जे अनुभव आले ते त्रुटिपणे लिहिणे मला भाग आहे. या प्रवासवर्णनांत नसलेलीं, ठिकठिकाणच्या प्रसिद्ध स्थलांची छायाचित्रे व शब्दचित्रे कोणत्याही योग्य मार्गदर्शिकेत (गाईड बुकांत) सांपडतील.

१९२८ डिसेंबरमध्ये रात्री १०॥ वाजतां कॉलेज होस्टेलमध्ये मला भेटण्यास कोणी पाहुणे आल्याची वर्दी भय्यानें आणली. दुसऱ्या दिवशी नाताळची सुट्टी होत होती व कोठें जावे हा माझा विचार चालला होता. आलेले पाहुणे माझ्या एका जवळच्या नातेवाईकांचे खेही होते; त्यांनी सांगितले की, कांही अनपेक्षित कारणामुळे माझ्या नातलग गृहस्थांना आपले तिकिट वापरणे अशक्य आहे व स्वतःवदली मी तें तिकिट वेऊन प्रवासाला जावे असा त्यांचा निरोप आहे. तें तिकिट जी. आय. पी. नाताळ सफरीसाठी निघणाऱ्या खास गाडीचे होते.

दुसऱ्या दिवशी दुपारी चार वाजतां गवाळ कोटपाटलोण घातलेली एक व्यक्ति स्वतःपेक्षांही गवाळ अशी टँक-बळकटी वेऊन बोरीवंदरवर थांपा टाकीत दाखल झाली. शेवटच्या मिनिटाला आपला डबा शोधून काढून त्यांत सामान ढकलणारा हा मनुष्य दुसरा तिसरा कोणी नसून

लेखकच्च होता हैं धूर्त वाचकांच्या ध्यानांत आँलेच असेल. जी. आय. पी. रेलेच्या अनेक अंमलदारांच्या शुभाशिर्वादांत आमची गाडी चार चाजतां निघाली.

आमचा डबा मूळचा फर्स्टक्लास, पण म्हातारपणामुळे इभ्रत जाऊन बनलेला सेकंडक्लास होता. त्यांत माझ्याशिवाय माझ्या नातलगांचे तीन कानडी स्नेही व एक तेरा वर्षांचा मद्रासी मुलगा असे पांच प्रवासी होते. प्रत्येकाला एक स्वतंत्र ‘वर्थ’ होती व याच साडेतीन हातांच्या जागेत आमचा प्रत्येकाचा संसार दहा दिवस राहायचा होता. आमच्या डब्बाला हजारी स्नानगृहा(किंवा शॉवर वाथ)ची सोय होती. शिवाय दोन पंखे, प्रत्येक वर्थला वाचनाच्या सोयीसाठीं मार्गे दिवा व वर दोन झुंवरवजा दीपपुंज होते ते वेगलेच. जन्मामध्यें कचितच सेकंडक्लासमध्यें बसण्याचा प्रसंग आलेल्या माणसाला शोभेल असाच ‘आ’ करून आम्हीं वरील सर्व सुखसोयींची पाहणी केली. माझे तीन कानडी मित्र आपल्या शहरावाहेर सणावारींच पडणारे होते. त्यांतल्या दोघांना मराठी थोडथोडे येत होते व एकाला इंग्रजीची अक्षरओळख होती. मद्रासी मुलगा मदुरा किंवा असल्याच कुठल्या तरी शहरच्या श्रीमंत, सराफाचा होता, पण त्याच्यांत मद्राशाचा एकही गुणधर्म नव्हता. तो अगदी अबोल, सौम्य व व्यवस्थित होता. इतक्या लहान वयांत जगाचा अनुभव यावा म्हणून वापानें त्याला एकट्याला इतक्या लांब पाठविले होते. नेहमीं वापासाठीं मद्रासेहून सोनें, चांदी आणायला आपण पुष्कळ खेपा करतो असें त्यानें आम्हांला सांगितले ! त्यांचे आम्हांला फार कौतुक वाटले—पण त्या कौतुकाचा फायदा घेऊन तो आमच्या गळ्यांत पडला नाहीं—खरोखरच त्याच्या अंगीं प्रांताभिनिवेश नव्हता.

आम्ही एकंदर एकशेंबीस प्रवासी होतो. ‘समदं शेकिन् कलासाचं पाशिंजर.’ यांत मुख्यत्वेकरून पारशी व पारशिणी यांचा भरणा, त्याच्या खालोखाल वेळगांवीं हिंदु हौशी गृहस्थांचें एक टोळके, आणि एक नव—इराणी (परिंशिन) जथा अशी मंडळी होती. वाकी अटरापगड जातीच्या माणसांत महाराष्ट्रीय या सकुंचित व्याख्येत वसतील (ज्यांना तात्या म्हणतां

येईल) असे दोनच लोक होते. अहमदनगरचे एक विमा एजंट व दुसरा वाचकांचा नम्र सेवक. ते यृहस्थ उघडउघड 'तात्या' होते, पण मी आपली तात्यागिरी कोट—पाटलोणीने झांकून फक्त अनपेक्षित प्रसंगी दाखवित असे. गाडीला शाकाहारी व स्वाहाकारी (व्हेजिटेरियन् व नॉन—व्हेजिटेरियन) अशा लोकांसाठी दोन वेगवेगळे डबे होते. जेवणाच्या वेळीं या डब्यांवर तुटून पडण्यांत इतरप्रांतीय लोक आम्हां मर्द मराठ्यांपेक्षां रेसभरही मार्गे नसत.

गाडी नाशिक स्टेशनावर उत्तरांना जेवणाच्या डब्याकडे जाऊ देण्यासाठी उभी राहिली. गाडी वाटेल तेथें उभी राहायची व वाटेल ती स्टेशनें सोडावची हेंच स्पेशल ट्रेनचें वैचित्रिय. ही गाडी जी. आय. पी. ने जाहिरातखातीं म्हणजे नुकसान सोसून काढली होती; त्यामुळे सगळीकडे आम्ही रेल्वेचे जांवई असल्यासारखा आमचा बडेजाव होता. तिकिटाच्या किंमतीत दोन्ही वेळचीं जेवणे, दोन्ही वेळचा भक्कम चहा, प्रेक्षणीय स्थलांपर्यंतचीं वाहने व 'दाखवे' (गाईड) लोकांचे वेतनही समाविष्ट होते. शिवाय डॉकटरी देखरेख आणि एका बड्या अंमलदाराची व्यक्तिशः पालकी वेगळीच. आधीच्या दिवाळीलाच 'युनिव्हर्सिटी स्पेशल' झालेली होती व आमच्या पुढेंच फर्स्ट क्लास ट्रूरिस्ट स्पेशल जात होती. तेव्हां रेल्वेच्या लोकांना आमच्या पाहुणचारासाठी घडे मिळालेलेच होते. पण या गाड्या रेल्वेला महाग पडल्या; आमच्या गाडीने त्यांना चांगलीच अद्वल घडली असावी, कारण पुन्हां स्वतः कंपनीने तशी गाडी 'सोडली' नाहीं; असो. नाशिकच्या थंडीत कुडकुडत आम्ही भोजनरथांत गेलो. टेबलांवरून अगदीं पेशवाई थाट होता. ताटवाच्या, तांब्या भांडीं, उद्बत्त्या वैगेरे. जेवायला बसतां बसतां गाडीचे पालक अम्मलदार तेथें उभे होते, ते ओळखीचे निघाले. हे पूर्वी माझे प्रोफेसर होते. मी त्यांना 'डॉ. मजकूर' म्हणून हांक मारतांच जवळच बसलेल्या दोनतीन गुर्जर विद्यार्थ्यांनी कान टवकारले. आमचे बोलणे चालू असतांच लांब कैस-दीड वीत छाती-चष्मा या ठराविक छापाचा एक विद्यार्थी डॉक्टर मजकुरांच्या कुशीत शिरला व बोलण्यांत एक मिनिटाची संधि मिळतांच इंग्रजीत म्हणाला, 'आपण डॉक्टर मजकूर कां? माझ्या छातींत जरा या इथे—'

‘मी औषधांचा डॉक्टर नाहीं’ ते म्हणाले.

मी ते अर्थशास्त्रज्ञ असल्याचें सांगितले.

‘हो का ?’ तो विद्यार्थी न डगमगतां बोलला, ‘डॉ. मज्कूर ? सर साहेबांचा पुतण्या ?’ डॉक्टरांनी मान डोलविली.

‘मग तुम्हांला विचारायचें होतें, अठरा पेन्सविस्त्रद् सोळा पेन्स वादांत आपले काय मत आहे ?’

‘इथें जेवणाच्या जागीं सांगण्यापेक्षां सावकाशीनें बोलूं,’ असें डॉक्टर म्हणाले. नंतर त्या विद्यार्थ्यांनें आपण अमक्या अमक्या संस्थानच्या दिवाणाच्या मेव्हण्याचे जांवई, अशी आपली ओळख सांगून डॉक्टर मज्कुरांशीं दूरचें नातें काढले.....

दुसऱ्या दिवशीं फटफटतांना इटारसी स्टेशन दिसले. मुंबईपासून आम्ही साडेचारशे मैलाच्यावर मजल मारली होती. नंतर काहीं वेळांने हुशंगा-बादेच्या जवळपासचा विश्व पर्वताचा लहानसा घाट लागला; पण माझ्या-सारख्या बोरधाठ्याला त्याची विशेषशी महती वाटली नाहीं. दहा अकराच्या सुमारास भोपाल्ला पोहोंचलो. हें ठिकाण मुंबईपासून अदमासें पांचशे मैल असल्यामुळे दिल्लीच्या बरोबर अर्ध्या वाटेवर हें शहर आहे. दिल्ली व मुंबई येथील वर्तमानपत्रे शेजारीशेजारींच येथें विकायला दिसतात. इथले पोलीस शिपाई मोठे भव्य वाटले. थोळ्या वेळांतच गाडी चालू झाली व भर दुपारीं सांची स्टेशनच्या सायदिंगमध्ये आम्ही जाऊन पडलो.

दुपारचें जेवण व जरूर ती विश्रांति झाल्यावर उन्हें थोडीं कमी झालीं असें पाहून आम्ही सांचीचा इतिहासप्रसिद्ध डोंगर चढलो. हा डोंगर पुण्याच्या पर्वतीपेक्षां लहानच येईल; पण वायका, पोरे, म्हातारे, पंगु, लछ व जरत्कारू अशा सर्वे प्रकारांनी भरलेल्या आमच्या थव्याला वर पोहोंचण्यास अर्धापाऊण तास लागला. सांचीस्तूप हा भोपाळ संस्थानांत असल्यामुळे भोपाळच्या इतिहाससंशोधन खात्याचे मुख्याधिकारी जातीनें आमच्यावरोवर होते. त्यांनी येथील बौद्धकालीन अवशेषांविषयीं अत्यंत मनोरंजक माहिती सांगितली. त्या कालाचा इतिहास आमच्या डोळ्यांपुढे उभा केला. भोपाळ संस्थानांने स्तूपाची डागडुगी इतकी छान ठेवली आहे कीं, तो कालच

कांक्रीटनें बांधल्यासारखा वाटला. त्या स्तूपावर बुद्धाच्या जातक-कथा वैगेरे चित्रित केलेल्या आहेत. आमचे दाखवे (भोपाल इतिहास-संशोधन स्थात्याचे मुख्य) अत्यंत साधे व अत्यन्त विद्वान घृहस्थ होते. त्यांचे नांव व त्यांनी सांगितलेली बहुतेक माहिती मी विसरल्यामुळे, त्यांच्या-बद्दलच्याच एकदोन गोष्टी सांगून वेळ मारून नेत आहें. स्वारी मोठी विनोदी होती. एका अमेरिकन टूरिस्टने (जगप्रवाश्याने) आपल्या विवेचनानंतर आपल्या बक्षिशीदाखल हातावर एक रूपया ठेवल्याचें त्यांनी सांगितले. त्यांचा गोड स्वभाव पाहून आम्हां सर्वीना ते फार प्रिय झाले. एका अतिप्रसंगी पारशी बाईनें तर त्यांचे नांवगांव व जातपातही विचारण्यास सुरवात केली ! ते सदृश्यस्थ बंगाली होते; पण आपला धर्म खिस्ती आहे हें त्यांनी निवेदन करतांच शिष्टाचाराचें भान न राहून ती बाई उद्गारली, ‘ काय खिस्ती ? ’ संथपणे, ‘ कां खिस्ती असणे हा कांहीं गुन्हा आहे कीं काय ? ’ असा त्यांनीच उलट प्रश्न विचारतां त्या बाईचा एरवीं विशेषसा पाहण्यासारखा नसलेला चेहरा क्षणभर तरी पाहण्या-सारखा झाला.

संध्याकाळच्या चहाची वेळ साधण्यासाठीं मोळ्या उत्साहानें आम्ही डौंगर उतरलों. अंधार पडल्यावर पाहुणे मंडळीसाठीं स्टेशनच्या प्लॅटफॉर्म-वरच सिनेमा दाखविण्यांत आला. मेरी पिकफोर्डची ‘लांबटांगे बाबा’ (डॅडी लॉगलेझ) ही फिल्म होती, पण ती जवळजवळ न पाहिल्यासारखेंच झाले; कारण डॉ. मजकूर व मी कॉलेजच्या ठळक आठवणी काढून गप्पा मारीत अगदीं मागच्या रांगेत ब्रसलों होतों. दोघांनाही विशेष आठवणाऱ्या एका प्रोफेसरांची चेष्टा हा विषय असल्यामुळे गप्पा फार रंगत्या. रात्रीं जेवायला बराच उशीर झाला होता, मुंबईतून एकदम मनस्वी थंडीच्या प्रदेशांत आम्हीं आलों होतों व स्वयंपाकही उत्तम होता. या त्रिविध कारणांनी सफरीच्या दुसऱ्याच रात्रीं आम्हीं भोजनरथाच्या कंत्राटदाराला पस्तावण्याची वेळ आणली. त्याचे सर्व अदमास चुकले व त्यानें लगेच दुपटीच्या शिध्याची व्यवस्था केली.

त्यानंतरच्या सकाळीं जागे झालों तेब्बां ग्वाल्हेर दिसूं लागले होतें. स्टेशनांत गाडी गेल्यावर पहिले दृश्य दिसलें तें नळावर स्नान करणाऱ्या

एका उत्तर हिंदुस्थानी प्रवासी वार्इचें. उम्या लावलेल्या ओल्या वस्त्रां-
तून दिसणारे तिचें शरीरसौष्ठव, दोनचार तिथलेच मवाली आपले
इतर व्यवसाय सोडून अत्यंत आस्थापूर्वक पाहत होते. सकाळची
न्याहारी उरकून आम्ही किल्ल्याच्या पायथ्याशीं पोहोचलो. आमच्या
आधींच्या गाडींतील लोकांना वर चढण्यास हत्तींची सोय करण्यांत आली
होती असें ऐकले, पण आम्हांला मात्र पार्यांच चढावें लागले. एका
विनोदी गुहस्थानीं सुचविले कीं, आमच्या जथ्यांतील कांहीं ‘बजनदार’ लोक
पाहून संस्थाननें आपले हत्ती बचावण्याचें ठरवले असावै. किल्ल्यावर
चढतांना खडकांत जैनांनीं कोरलेल्या अवाढव्य मूर्ति व मंदिरे दिसलीं.
(व तशींच उतरतांनाही दिसलीं) किल्ला मिर्जाराजा मानसिंगानें बांधलेला
आहे. मानमंदिर हा त्याचा राजवाडा; त्याच्या बाहेरच्या बाजूतै चिनी-
मातीच्या ‘टाइल्स’ बसवून केलेली नक्षी जुनी इतर्थ जास्त कौतुकास्पद
आहे. प्रत्यक्ष वाढा ठेंगू रजपूत बांधणीचा आहे. एके काळीं या किल्ल्याला
लटाऊ महत्त्व फार होतें. वरेच दिवस तो इंग्रजांच्या ताब्यांत होता; पण
अलीकडे शिंद्यांनीं झांशीचा किल्ला देऊन आपला किल्ला परत घेतल्याचें
समजले. सध्यां प्रेक्षणीय स्थळ योपेक्षां त्याला महत्त्व नाहीं. झांशीवरून
आठवण झाली—जातां येतां झांशी स्टेशन मध्यरात्रीनंतर येऊन गेल्यामुळे
आमच्या गांवींही आले नाहीं.

हो, एक विसर्लोंच; किल्ला चढण्याच्या आधीं पायथ्याचें पुराण-
वस्तुसंग्रहालय पाहिले. तेथें कोणी दाखव्या नसल्यामुळे, तेथें ठेवलेल्या
वस्तूवद्वाल आपापलेच तर्के चालवून आम्हांला आपली करमणूक करून
ध्यावी लागली. किल्ला आम्हीं दुसऱ्या बाजूतै उतरलो. त्या बाजूस चांगला
मोठरचा रस्ता आहे, पण संस्थानच्या कांहीं वड्या मंडळींनाच तो
वापरायाची परवानगी आहे. उत्तरल्यानंतर आम्ही राजघराण्याच्या
समाधि पाहण्यास गेलो. हें स्मृतिमंदिर मुख्य मूर्ति नसल्यामुळे अगदीं
सुनें वाटले. कारण पाटीलचावांची छत्री पुण्याजवळ वानवडीला आहे. सर्व
पैंढार समाधी पाहून परत येईपर्यंत आम्ही चपळ मंडळी परत येऊन
आपल्या मोठारींत बसलों होतों. आम्हांला पाहण्यास गांवांतली वरीच

चौकसे मंडळी जमा ज्ञाली होती. मुशाफरांना वेगवेगळी शहरे पाहून जें मनोरंजन होतें, तेंच त्या त्या शहररवासियांना मुशाफरांकडे पाहून होतें यांत शंका नाहीं. आमच्या मोटारीजवळ एक दक्षिणी पगडी धारण केलेला भिक्षुक उभा होता. माझ्या कानडी मित्रांवर छाप पाडण्याच्या हेतूने मी त्याच्याशीं (माझ्या मर्ते) अस्सल उद्दूत संभाषण सुरु केले. एकदोन वाक्यांनंतर त्या मूर्खांने मराठींत बोलणे चालविले व माझे मित्र हंसू लागले. मला इतका राग आला कीं, मी त्याच्याशीं नंतर एक अक्षरही बोललो नाहीं.

राजवाडा पाहायला जातांना संस्थानी रेल्वेचे रूळ दिसले. ही लुटपुटीची रेल्वे भरवस्तीतून जाते; मला वाटते लायनीवरची गर्दी मोडायला ड्रायव्हरला टांगेवाल्यासारखे ओरडावै लागत असेल. या रेल्वेचा एक फांटा अक्षरशः राजवाड्यांत नेऊन सोडलेला आहे. कै० माधवराव महाराज राज्याची पाहणी करायला पडवींतून एकदम गाडीतच पाय ठेवून फेरफटका करून येत असत. वाड्यांत विलायती शृंगार रेलचेल आहे. कोणताहि संस्थानिक आपली राहणी (राजकीय कारणासाठी ?) विलायती बनवून राजवाड्याचा 'प्यालिस' बनवतो. त्यामुळे बहुतेक संस्थानांच्या प्रासादांतून वंशवैशिष्ट्य क्वचितच राहिलेले दिसतें. एखाद्या श्रीमंत इंग्रजाच्या घराचें (पुष्कळदां त्यांतील अभिरुचि वजा करून दिसणारे) स्वरूप देशी राजवाड्याला आलेले दिसतें. जुने वाढे व जुन्या गोष्टी राहिल्याच तर प्रेक्षणीय स्थळे म्हणून राखून ठेवलेल्या दिसतात हैं प्रेक्षकांचे सुदैवच होय. शिंदे सरकारच्या वाड्याचे हुजव्ये मोठे मजेदार दिसले. 'कंगनिदार भर्जरी-पिळाची' शिंदेशाही पगडी व खालीं रंगीवरंगी अंगरखे—कमरबंद—सुरवारी असे त्याचे गणवेश असून कपाळाला दुबोटी आडवै गंध लावल्यामुळे, मराठेशाहीच्या कोणत्याही चित्रपटाला सरदार म्हणून रूपया रोजावर 'हरहर महादेव' करायला ते फार उपयोगी पडले असते. आमच्या पुण्यास रूपयाला शंभर डोकीं या दराने भिंतीवर काढलेल्या शिपायांचे ते चालतेबोलते नमुने वाटले.

राजवाड्यांतून गाडीला परत जातांना तानसेनच्या कवरीचे आम्हीं दर्शन घेतले. या गडबडींत आमच्या मोटरीतून टांग्यांत अधःपात ज्ञाला होता.

कारण आम्हीं वाढ्याच्या बांगेतून जरा रेंगाळत आलों. यानंतर मात्र सावधगिरी ठेवली कीं, पाहायच्या ठिकाणापाशीं उतरून तिकडे जाण्याच्या वेगापेक्षां ठिकाणाहून वाहनाजवळ येण्याचा वेग जास्त पाहिजे. आम्हां स्पेशल सेकंडक्लासच्या उतारुंची मोटारलोरीज्मध्ये जागा मिळवायची घड-पड थर्डक्लासलाही लाजविण्यासारखी होती. अहमदनगरचे विमा एजंट तर एकदां एका इराण्याशीं चांगलेच हमरीतुमरीवर आले होते ! तानसेनच्या कवरीपाशीं एक भिकारी घसा फोडून ओरडत होता, पण स्थानमहिमा असा आहे कीं, त्याचें तें ओरडणे एका रसिकाला गाण्यासारखें वाटलें व एक आणा देऊन तोडी गायला सांगून भूपरागाचें विडंबन ऐकेपर्यंत त्याचें समाधान झालें नाहीं. तेथें एक चिंचेचें झाड आहे, त्याचा पाला खाळ्डा म्हणजे आवाज सुधारून तानसेनाचीही कृपा होते असें ऐकले. थोळ्याच वेळांत आम्हीं त्या झाडाच्या एका फांदीचा ओरबद्दून अगदीं खराटा करून याकला. माझें त्या पाल्यानें पोटही भरून गेले, दांत आंबले व घशाला तोठरा बसला; पण जितका त्रास अधिक तितका अनुग्रहही अधिक या बुद्धीनें मीं निमूटपणे सर्व सहन केले. त्या रात्रीं अकराच्या पुढे गाडींत कांहीं उत्साही लोकांनी आपल्या आवाजांचे अदमास घेण्यास सुरुवात केली. पण स्टेशन—पोलिस लगेच धांवून आपल्यामुळे तानसेनाची कृपा अजून झाली नाहीं हें त्या लोकांच्या ध्यानांत आले. चिंचेचा पाला सुमरें सत्तर लोकांनी खाळ्याला सात वर्षे झालीं, पण ज्या अर्थीं आमच्यापैकीं कोणीही बोलपटाचा नायक झाला नाहीं त्या अर्थीं तानसेनाच्या कवरी-जवळची चिंच ही नुसती (आंबलेली) दंतकथा आहे असें मानणे भाग आहे.

अर्धा दिवसांत ग्वाल्हेर उरकून उरलेला अर्धा दिवस मोकळा ठेवण्यांत आला होता. संध्याकाळीं गांवाबाहेर कसलीशी जत्ता किंवा प्रदर्शन होतें, तें पाहण्यास गेलों; पण पुण्यास सालाबादप्रमाणे शहरांतलीं दुकानें गांवाबाहेर मांडून व मालाच्या किंमती चढवून जें प्रदर्शन भरवण्यांत येतें त्याच प्रकारचें तें प्रदर्शन दिसलें.

त्या रात्रीं भयंकर थंडी वाजली; वरच्या बर्थवर निजल्यामुळे हवेसाठीं ठेवलेल्या भोकांतून सुया टोंचल्यासारखे थंड वारे लागत होते.

मुंबईचे फॅन्सी लोकरी कपडे खन्या थंडीला किती निरुपयोगी ठरतात हा अनुभव आम्हांला तेव्हां आला. सकाळीं जागे झालों तेव्हां न्यू देव्ही स्टेशनच्या साइडिंगमध्ये गाडी पडली होती. आमच्या पलीकडे फर्स्ट क्लास स्पेशल उभी होती. त्यांतील उत्तरांनीं आमच्या चौपट पैसे दिलेले असल्यामुळे त्यांचा रुवाब अंर्थातच आमच्या चाळीसपट होता. आम्ही एकशे वीस तर ते अवघे पस्तीस; आमची गाडी आपली साधी तर त्यांची सफेद, आम्हांला नुसता एका स्टेशनवरच सिनेमा दाखविण्यांत आलेला, तर त्यांच्या गाडीतच सिनेमा—शिवाय लायव्री, रेडीओ, इत्यादि. आम्हांला लॉन्या व टांगे तर त्यांना बादशाही दूरिंग गाड्या, आमच्या-बरोबरच्या लिया कुरूप तर त्यांच्याबरोबर अप्सरा—निदान आम्हांला त्या तशा वाटल्या. खरोखरच द्रव्य ही किती अमोघ शक्ति आहे—

नव्या दिल्लीच्या 'फलाटा'वर तिकडच्या प्रसिद्ध वस्तु म्हणजे कोरीव हस्तिदंती सामान, नक्षीचे पितळी सामान, कलाकुसरीचे काम केलेले कापडचोपड वगैरे कित्येक प्रकार घेऊन स्थानिक ठक उपस्थित झाले होते. पण आमच्यापैकीं बहुतेकांच्या 'सौदा—गिरी' वरून त्यांनीं ओळखलेले असेल कीं, आम्ही अमेरिकन 'ट्रॉरिस्ट'च काय पण फर्स्ट क्लासवालेदेखील, नव्हतो. न्याहारी करून आमची बाजारबुणगी फौज अकरा जुन्या दिल्लीशहरांपैकीं शक्य तितकीं शाहरे पाहून घेण्यास निघाली. थंडीमुळे लोकांच्या पोषाखांत मनोरंजक फेरफार झालेले दिसत होते. अस्सल फॅशनेबल लोक ओव्हरकोट, हातमोजे, मफलर वगैरे आभरणांत नटले होते. पण प्रवासापुरतीच फॅशन करून निघालेल्या हौशी 'साहेबांचा नूर पुष्कळच उत्तरलेला दिसला. कांहीं बेळगांवकरांनीं सूट घालून वर महाराष्ट्रीय पद्धतीने रंग पांघरले होते. कित्येकांनीं एकावर एक असे तीनतीन कोट चढविले होते. कित्येकांनीं 'ह्याट'ला रजा देऊन व माकडटोप्या परिधान करून फॅशनवर पाणी सोडले होतें. सर्वसाधारण दश्य 'उत्तरब्रुवाजवळील एस्किमो लोक' या भूगोलाच्या पुस्तकांतल्या चित्रांसारखें, किंवा पुण्याचे दरोबस्त पेन्शनर सकाळीं एकदम फिरायला निघाल्यासारखे दिसत होते. माझे खतःचे कपडे जाड होते, पण उघडे पडलेले हात गारठल्यामुळे, मास्तरांच्या छऱ्या खाळ्यानंतरच्याप्रमाणे ते बगलेत दाबून धरावे लागत होते.

प्रेश्नणीय स्थलांची सुरवात आम्ही हुमायूनच्या कबरीपासून केली. ही कबर पाहतांच तिच्याभोवतालची बाग, इमारतीची साफसफाई व एकंदर प्रशांत व रमणीय वातावरण [जें प्रत्येक ऐतिहासिक स्थळाभोवतीं ठेवण्यांत आलेले आहे तें] पाहून मनाला अत्यन्त आल्हाद वाटला व पुराणखात्याला धन्यवाद द्यावेसे वाटले. हें खातें उत्पन्न करून कर्जीन-साहेबांनी हिंदुस्थानवर अनंत उपकार केलेले आहेत. मी पुण्याचा असल्यामुळे व तेथील अगदीं अलीकडच्या इतिहासाची विटंबना माझ्या डोळ्यांदेखत होत असल्यामुळे मला इकडची सरकारी इतिहासनिष्ठा अद्भुत वाटली. पेशव्यांचे वाढे, पेशवाईतलीं संस्मरणीय स्थळे यांची कत्तल भारत इतिहाससंशोधन मंडळाच्या मुकामींच होते हें पाहून ‘संशोधन म्हणजे जिवन्त स्मृति गाहून त्यांची हाडे पुन्हां उकरून काढणे’ असें कोणाला वाटल्यास नवल काय ?

असो, हुमायुनाची कबर साधी पण भव्य आहे. नंतर पाहिलेल्या इन्द्रप्रस्थ अथवा पुराण्या किल्ल्यांत हिंदुराज्याचा (तटाखेरीज) अवशेषही दिसला नाहीं, पण हुमायून ज्या जिन्यावरून पहून मेला त्याचें तें पुस्तकालय मात्र (पुस्तकविरहित) पाहिले. नंतर तुघलघावाद येथील अशोकाचा स्तंभ वैगेरे पाहून काश्मीर गेट, चांदणी चौक या मार्गानें भोजनास परत गाडींत आलो. दुपार मोकळी मिळाली होती. गांवांत फिरायला निघालों व बारा आण्यांत बोरीबंदर ते धोवीतलाव इतक्या अंतरावर पोहांच्वून टांगेवाल्यानें दिल्लीच्या सोदेगिरीचा एक लहानसा अनुभव दिला. दिल्ली शहरांत पांढरपेशावर्ग जवळ जवळ दिसलाच नाहीं. एकफार श्रीमंत किंवा फार दरिद्री असे लोक, व सर्वसाधारण अभिरुचि हलकी. थोडक्यांत म्हणजे चांदणी चौकांत हिंडून मुवईच्या भेंडीवाजारचा भास झाला. दुसऱ्या दिवशीं सकाळीं कुतुबमिनार पाहण्यास गेलें. येथील पृथ्वीराजच्या बेळचे खांब हेच दिल्लीच्या हिंदुराज्याचे शेवटचे अवशेष असावेत. परत येतां येतां नवी दिल्ली दिसली. लळकरी शिपायांना रांकेने दरबारांत बसवावें, तशी या नव्या शहराची ठेवण आहे. संध्याकाळीं आयव्हरी पॅलेस म्हणून येथील सुंदर वस्तूचे टोलेजंग दुकान पाहिले. लक्षावधि रूपयांचा माल, हिंदुस्थानांतील जुन्या परंपरागत कलाकौशल्याचे हजारों नमुने वैगेरे गोष्टी पाहून

[व त्यांच्या किंमती ऐकून] निमूटपणे परत आलों. विलायती मुशाफकर व एतदेशीय राजेरजवाड्यांना वेण्यासारख्या अतिशय सुंदर चीजा या दुकानांत आहेत, तथापि एकाद्या सामान्य मराठ्यालादेखील तेथील सद्गृहस्थ आस्थापूर्वक व निरपेक्षपणे सगळे दाखवितात. हस्तीदंताच्या पातळ पट्ट्यांवर अत्यंत मेहनतीने चितारलेलीं सुंदर रंगीत चिंत्रे—Miniatures फार पाहाण्यासारखीं आहेत. पिंड्यान्पिंड्या कलाकुसरीचीं कामे करणारे लोक दिल्हीत अजून आहेत. कारखानदारांच्या नफ्याच्या मानानें त्यांना मेहनताना जेमतेम पोट भरण्यापुरताच मिळतो हें सांगायला नकोच. नंतरच्या सकाढीं जुम्मा मसजिद व दिल्हीचा किल्ला पाहिला. ही मशीद जितकी सुंदर तितकीच भव्य आहे. किल्ल्यांतील राहाण्याचा भाग सर्व संगमवरी असून दिवाण—इ—खास, दिवाण—इ—आम वगैरे जगप्रसिद्ध सभागृहें त्यांतच आहेत. बादशाही स्नानगृहें, विस्तीर्ण उद्याने वगैरे गोर्धीनीं स्वप्नसृष्टीचा भासू होतो. शेवटच्या दालनांत बंडाच्या वेळचे अवशेष, औरंगजेवाचीं अस्सल फर्माने, जुनीं हत्यारे, जुने कपडे वगैरे ऐतिहासिकहृष्ट्या अमूल्य वस्तु आहेत. एका खोलींत शेवटच्या मोंगल बादशहाची वैठक तो नुकताच उटून गेल्यासारखी लावून ठेवली आहे—हुक्का व पानदानसुद्धां. त्या दुर्देवी बादशहाचा एक अत्यंत दुर्मिळ फोटो (चित्र नव्हे) वस्तु संग्रहांत आहे. किल्ल्याच्या बाहेर येताना महाद्वारावरच्या दिवाणखान्यांत या गतवैभवावर मात म्हणून कीं काय इंग्रजबहादूरांचीं गेल्या महायुद्धांतलीं विजयचिन्हें जमवून केलेले पदार्थसंग्रहालय आहे.

दिवाण—इ—खासमध्ये मयूरसिंहासनाची जागा रिकासी आहे. आमच्याबरोबरच्या नव इराण्यांपैकीं (म्हणजे कांठतुटक्या पातेल्यासारखी टोपी घालणाऱ्या लोकांपैकीं) एकाला मी चेष्टेने म्हटले, ‘काहो, केव्हांदेतां आमचें तख्त परत ?’ नुकत्याच जागृतं झालेल्या राष्ट्राची रग त्यासगळ्या इराण्यांच्या नसानसांत भरली होती; तशांत त्या ठिकारीं सगळेच मुसलमान जरा धुंद झाले होते. तो पर्शियन् म्हणाला, ‘थोड्याच दिवसांत, युन्हां खैबरघाटांतून तुमच्यावर राज्य करायला येऊ तेव्हां घेऊनच येऊ.’ स्वतंत्र राष्ट्राच्या आणि जितराष्ट्राच्या माणसांतला फरक मला पुरा जाण-

चला. थोड्या वेळांने आमचा दाखव्या सांगत होता कीं, मराठ्यांनी या दिवाणखान्याचें चांदीचें छत फोडले लगेच मी त्या इरण्याला सांगितले कीं, 'मेहरबान ऐका, ज्या मराठ्यांच्या भीतीने नादिरशहाने आपला इरण्याचा रस्ता पकडला, त्यांच्यापैकीच एका मराठ्यांने हें छत फोडले. तुम्ही नुसती बैठक नेलीत, आम्ही त्या गादीचा निवाराच फाडून टाकला.' तो थंडपणे म्हणाला, 'होय, पण परक्यांना मोकळीक करून दिलींत.'

आग्न्याला आमचा मुक्काम सर्वांत जास्त दिवस झाला. तेथून सिंकंद्रा येथे अकबराची कवर पाहण्यास आमची पहिली पोट-सफर झाली. मक्केकडे पाठ करून प्राण सोडणाऱ्या या ऐतिहासिक नवमतचाच्याची खरी थोरवी त्याच्या कवरीपेक्षां आमच्या दुसऱ्या दिवशींच्या सफरीत दिसलेल्या फतेपूर शिकीला जास्त प्रत्ययाला आली. तें सर्व-धर्म-मंदिर, तीं विलासमंदिरे, ती आदर्श वसाहत या सगळ्या गोष्टी आज त्या थोर घ्येयवाच्याची शून्य स्मारके मात्र होऊन उभी आहेत. आज अकबराच्या वैभवापेक्षां त्याच्या एका समकालीन फकीरालाच तेथें जास्त महत्त्व आहे. तेथील शेख महंमद चिस्तीची कवर असंख्य मुसलमानांचे यात्रास्थान झाले आहे.

येथील आमचा दाखव्या एक मोठा स्वाबदार मुस्लिम होता. आपण चिस्तीचा वंशज असल्याचा त्याने निर्वाळा दिला. संवईमुळे तो इंग्रजी व्याख्यान मोर्या ऐंटीत देत असे व विरबलाच्या सुंदर प्रासादापुढे त्याने 'मेरे याने म्हटल्याप्रमाणे' अशी सुरवात करून एक फर्डेशाही अवतरणही बोलून दाखविले. (मरेचे पुस्तक पाहून ध्यानांत आले कीं, एक अवतरणच काय पण त्या दाखव्याचें नव्वद टके व्याख्यान मरेच्याच शब्दांत होते.) परकीय माणसाने वर्णिलेले स्थानमाहात्म्य पाठ करून स्वतःच्या स्थानिक महत्त्वावर तें खपविष्याची त्या दाखव्याची क्लृप्ति ढोकेवाज खरी. (याच तत्त्वावर नाशिकच्या भांडीबाजारांत वरेच्चे दुकानदार मुंबईच्या तारकरांच्या कारखान्यांतलीं नाशिक-घाटाची भांडीं फायद्यांत खपवितात.) सर्व दाखविणे संपत्त्यावर मात्र, सर महंमद इकबल किंवा असा कोणासारखा तरी आव आणणाऱ्या, एखाद्या संस्था-

निकासारखा पोषाख केलेल्या, शेख महंमद चिस्तीचे नाते सांगणाऱ्या, त्या रुबाबदार दाखव्याचे खरे स्वरूप बाहेर पडले. ठरलेले पैसे त्याच्या हातावर पडतांच तो एखाद्या टांगेवाळ्यासारख्या तकार करू लागला !

या बाजूला दाखवेगिरी हा धंदा मोठा सोईचा आहे; परप्रांतीय दिसणाऱ्या कोणत्याही टोळीपुढे हातवारे करीत कांहीं बडबड करीत चालावें, व ती टोळी परत फिरतांच एकदम हात पसरावा, हा गांवांतल्या वाटेल त्या माणसाला साधणारा रोजगार आहे. मुशाफकराऱ्या सोईसाठीं सरकारी मान्यता मिळविलेले मार्गदर्शक आहेत व त्यांचे दरहि ठरलेले आहेत; पण म्हणून वरच्यासारखे ‘स्वयंसेवक’ ही कांहीं कमी नाहींत. आम्ही सिक्रीच्या बाहेर पडतांना सुमारे बारा स्थानिक सद्गृहस्थांनीं एका रांकेत उमें राहून आम्हांला ‘गाडं ऑफ ऑनर’ दिला व आपण सर्वोंनीं आमच्यासाठीं दाखवेगिरी केल्याची ग्वाही दिली; फारफार तर ‘इकडे नव्हे तिकडे’ इतपत माहिती त्यांच्यापैकीं कांहींजणांनीं दिली असेल, पण सगळ्याचे हात एका रांकेत पुढे झाले होते. त्यांची संभावना डॉ. मजकूर यांनी फार योग्य रीतीने केली. सर्व मंडळी मोटरींत जाऊन बसल्यावर ते एकटे मागें राहिले होते; त्यांनी या बुमुक्षितांपैकीं प्रत्येकापुढे जाऊन त्याला लवून सलाम केला व ‘भेटलांत, बरे झाले. खुदा आपल्याला सुखी ठेवो.’ असें कांहींसे सांगून मोळ्या प्रेमानें त्यांचा निरोप घेतला. त्या सर्वांचे चेहरे त्या वेळीं शिल्पकार फडक्यांनीं (सद्हेतूने) केलेल्या मेणाऱ्या बाहुल्यांसारखे झाले होते.

फक्तेपूरसिक्रीला जातांनाच मला वाटेंत कोलद्याचे तोंड दिसलें होतें व त्याचें ताबडतोव प्रत्यंतर म्हणजे येतांना मोटरींतल्या खिळ्याचा धस लागून माझी एकुलती एक गरम पाटलोण (गुटध्यावर) फाटली. गाडींत परत पोहोचल्यावर, दुपारीं जेवणानंतर शरमिंद्या चेहऱ्यानें चोरून मारून, सुईदोन्यासाठीं हलकेच चौकशी करीत जी आकृति डब्याडब्यांतून डोकावीत जात होती ती माझीच होती. अखेर एका पारशी गृहस्थानें माझी नड भागवली. निदान फाटलेली पॅट शिवण्याकरितां तरी सहकुटुंब प्रवास करणे किती आवश्यक आहे हा बोध

त्या वेळी झाला. संध्याकाळी आग्रा शहरांत केरकटका करून आलो. ताजमहालांची अनेक दुकाने पाहिलीं व कांहींच घेण्याची शक्ति नसल्यामुळे, दुकानदारांची बनविण्याची मजल कोठपर्यंत जाते, हें पाहत कित्येक दुकाने हिंडलो. परत येतांना लहानांत लहान एक रुपयाचा ताजमहालघतला—व तो आपल्या घरीं पोहोचेपर्यंत खतम् झाला हेही येथे नमूद करण्यास हरकत नाहीं.

प्रेक्षणीय स्थळे पाहून अर्धे अर्धे दिवस उरत असत. त्यांचा फायदा घेऊन कांहीं लोक मथुरेला जाऊन आले. पण मथुरा हें एक क्षेत्र आहे हें लक्षांत आल्यावर जाण्याची इच्छा झाली नाहीं. भाविकपणा अंगीं नसल्यामुळे लोभीपणा, लुचेगिरी, ढोंग, पावित्र्यविडंबन, पाप वैगरे गोष्टींचीं माहेरघरे जीं क्षेत्रे तीं वगळल्यानें कोणत्याही प्रकारचे पारमार्थिक नुकसान होण्याची भीति वाटत नव्हती. क्षेत्रापेक्षां कदाचित् ताजमहालापाशीं देवाचे सान्निध्य जास्त वाटण्याचा संभव आहे. सौंदर्य, स्वच्छता, शान्तता, गांभीर्य, प्रसन्नता, वैगरे गुणांचा मक्ता देवानें मुसलमानांच्या पवित्र स्थलांनाच दिला असल्यास न जाणो; पण या गोष्टी हिंदूंच्या क्षेत्रांत मिळणे कठीणच. कदाचित् अशीं क्षेत्रे पाहणे हठयोगी भक्तीचीहि एक कसोटी असेल. असो, ज्ञानमार्ग किंवा भक्तिमार्गाची चर्चा उतार वयांतील लेखनासाठीं राखून ठेवून सकाळीं आग्न्याच्या किळ्यांत जाणे जास्त बरै. दिल्लीच्या किळ्याची ही ‘स्वस्त आवृत्ति’ आहे. शिवाजीमहाराजांची बंदीशाळा पाहिली. जहांगिरचे काळ्या शिळेचे लाहोरहून आणलेले (विछान्याएवढे—जहांगिरलाच योग्य असे) सिंहासन पाहिले. गळनीच्या महसुदानें नेलेले सोमनाथाचे दरवाजे सर चार्लस नेपियर का कोणीसे परत आणून ठेवलेले पाहिले. किळ्यांत असतांना इंग्रजांनी डागलेल्या तोफांचे गोळे संगमरवरी भिंतींत दुसलेल्या जागा पाहिल्या, शहाजहानच्या अंताचे ठिकाण, सम्मान बुझे व त्यांतल्या आंगठीच्या खड्याएवड्या दगडांत दिसणाऱे ताजमहालचे प्रतिबिंब पाहिले—फार काय शहाजहानचा पायखाना व त्यांत उजेड यावा म्हणून बसविलेले हात हात जाडीचे पारदर्शक दगड देखील पाहिले. सम्मान बुझीत सर्वांचा एक रुप फोटो घेण्यांत आला (मीं कडेला पडल्यामुळे एका बुटाचे

टोंक व डावी भुंवर्ई इतकाच माझा भाग त्या फोटोंत आहे). परत गाडीला येऊन पोहोचलें, तेव्हां माझ्या एका कानडी मित्राची घडीची कॅमेरातिवर्ई (ट्रायफॉड) गहाळ ज्ञाल्याचें ध्यानांत आलें. स्टेशनावरच्या वेगवेगळ्या टांगेवाल्यांना त्या जिनसाचें वर्णन देऊन बक्षीस लावलें. दुपारपर्यंत एक सायकल पंप, एक विजेची हातवत्ती व एक थर्मासि बाटली या जिनसा वेगवेगळे टांगेवाले विजयी मुद्रें दाखवीत आले, पण खरी वस्तु गेली ती गेलीच. दरम्यान दुसऱ्या कानडी मित्रांने भरदुपारीं एक पंचा लावून प्लॉर्टफॉर्मच्या नळावर स्नान करून धुणे धुवून गाडीतील सब्बांशे लोकांना चकित केले.

संध्याकाळीं इतमदुदौळ्या ही ताजमहालच्या खालोखाल सुंदर पण अगदीं छोटी कबर पाहून ताजमहालला पोहोचलें. दुपारी चार ते रात्री नऊ असे भरपूर पांच तास या अनुभवासाठीं राखून ठेवण्यांत आले होते. सूर्यप्रकाशांत, संधिप्रकाशांत व (त्या रात्रीं पौर्णिमा असल्यामुळे) चंद्रप्रकाशांत ताजमहालचा मनमुराद आस्वाद वेष्याची मोकळीक ठेवलेली होती. ताजमहालाच्या दरवाजापर्यंत वेढ्यावांकड्या रस्त्यांनी आणून एकदम अनेपेक्षितपणे समोर ताजमहाल दाखविण्यांत पुराणस्वात्याने मोठी कल्पकता दाखविली आहे. सौंदर्यासाठीं हपापलेल्या मानवी प्राण्यावर ताजमहालचा परिणाम काय होतो हें पाहण्यासारखे आहे. आमच्यावरोवरच्या पारशिणीचीदेखील किलविल तें दृश्य पाहून बंद ज्ञाली, हें सांगितलें म्हणजे त्या परिणामाची कल्पना येईल. त्या नन्दनवनांत मनुष्य आपो-आपच हळूहळू कुजबूज करू लागतो. पहिल्यानें तर तो वराच वेळ देहभान विसरतो. आपले विचार शब्दांत व्यक्त न करणेंच शहाणपणाचें ठरतें. मुख्य इमारतीच्या भोवतालची बाग इतकी सुंदर ठेवलेली आहे कीं,—जाऊ चा, कशाला वायफळ शब्द, कोणत्याही शब्दांनी त्या सौंदर्याची कल्पना यायची नाहीं, चित्रांनी यायची नाहीं, ‘संगमरवरी अश्रुविंदु’ ही त्याची अगदीच ओवडधोवड व्याख्या आहे. ताजमहाल ही वस्तु नाहीं, हा एक दिव्य अनुभव आहे. सौंदर्याचा यात्रेकरू जगभर वणवण हिंदून शिणलेली कुडी कोठे अखेर ठेवायला मागेल तर ती याच ठिकाणीं. आजू-बाजूच्या हरिततृणावर लोकून या प्रेममंदिराच्या मंद छायेंत उरलेले आयुष्य

व्यतीत करणे हीच एखाद्याला इतिकर्तव्यता वाटेल. इंग्रज लेखक आल्डस हक्स्ले याला ताजमहाल सुंदर वाटत नाही—हीच त्याला पुरेशी शिक्षा आहे.

दुदैवानें सौंदर्योपासक हृदय परमेश्वरानें शरीराच्या पार्थिव गोळ्यांत अडकवून ठेवले आहे. शरीराचे पाशवी विकार हृदयाच्या भावनांना कुस-करून टाकूं शकतात. सुमारे आठ वाजेपर्यंत सर्व प्रकारांनी, सर्व बाजूंनी आम्हीं ताजमहाल पाहिला. हक्कू हक्कू वध्यांच्या फिरत्या टोळ्या ठिकठिकाणी मुक्काम ठेवूं लागल्या. सुरवातीचे दडपण जाऊन आलेला बेसुमार उत्साह थंडावला. सर्य, संध्या व चंद्र यांच्या प्रकाशांत दिसणाऱ्या त्या स्वर्गाचा अनिमिष नेत्रांनी अनुभव घेणे संपले. स्वतःच्या क्षुलकपणाची एक प्रकारची जाणीव सगळ्यांच्या मनावर आली. प्रेमसमाधीवरच्या त्या शीतल कौमुदीमुळे एक अत्यंत खिन्न असें वातावरण निर्माण झाले.

पण हक्कू हक्कू थंडीमुळे शरीरावरोबरच रसिकपणाही गारडूं लागला. भूक—जगांतल्या सर्व उदात्त भावनांची, कोमल विकारांची, हृदयाच्या संगी-ताची वैरीण भूक—सर्वांना ग्रासूं लागली. कांहीं कालापूर्वी उचंबळणारीं मने आतां पोटांतल्या आगीच्या आधीन झालीं. या विचारानें शरमून एकमेकांशीं एक अक्षरही न बोलतां एकशेवीस माणसे आपल्या गाढीकडे परतलीं. रात्रीं जेवण झाल्यावर कांहीं लोक पुन्हां ताजमहाल पाहायला गेले होते, पण मला ही कल्पना रुचली नाहीं. जन्मांत बहुतेक एकदांच मिळणारा अनुभव एखाद्या कृपणासारखा उराशीं बाळगून जन्मभर त्याच्या अंधुक सृष्टीचे मणी ओढीत बसणे वरें, कीं नाविन्याचें काव्य सलगीने मारून नुसती कोरडी स्पष्ट आठवण ठेवणे वरें ?

परत येतांना एक दिवस भोपाल पाहण्यांत घालविला. ‘तालमें ताल’ भोवतीं बसलेस्या त्याच शहराला तेवढा सृष्टिसौंदर्याचा थोडा वांटा मिळाला आहे. वाकी संबंध प्रवासांत रुक्ष, सपाट व कंटाळवाणा प्रदेशच दिसला. एवढीं दिल्ही आग्रा शहरें, एवढीं जमना नदी, पण सृष्टिसौन्दर्याचें नांव नाहीं. त्यापेक्षां आपण महाराष्ट्रीय किती भाग्यवान्. पुण्याजवळच्या टेकडीवर उमें राहून दिसणाऱ्या भोवतालच्या भव्य देखाव्याची सर कोणत्या मानवनिर्मित राजधानीला येणार आहे ! तीच-

गोष्ट लोकांच्या स्वाभिमानाची. साहेबी टोपी पाहिली कीं सलाम, ही तिकडची दास्यवृत्ति महाराष्ट्रांत खात्रीनें नाहीं. आपल्या दरिद्री लोकांची गुर्मीच तिकडच्या लाचारीपेक्षां बरी वाटते. आमच्याकडे गतवैभवाचे मनोरे नाहींत, पण गतराज्याच्या खेदाचे चालतेबोलते पुतळे आहेत—ते काय कमी प्रेक्षणीय आहेत? परप्रांतांत जसजशा सफरी कराव्या, तस-तसा आपण महाराष्ट्रीय असल्याचा अभिमान किंवा दुरभिमान, वाढत जातो. उलट महाराष्ट्रांत येऊन जाणाऱ्या परस्थालाही तो स्वतःच्या प्रांतांबद्दल तितकाच वाटत असेल. याच अभिमानाला पेटून इराणी लोकांच्या पातेली टोपीला उत्तर म्हणून दिल्लीला पोहोचल्यापासून मी हॅटच्या बदली आपली अस्सल ‘तात्या टोपी’ घालून हिंडत होतों. तन्हेवाईकपणा केल्याशिवाय महाराष्ट्रीय बाणा नाहीं तर कसा दाखवता येणार?

ध्येयवादी कलाकृति

६

बोलपटाची कला जी हीन स्थितीप्रत जाऊन पोहोंचली आहे, ती उच्च पदवीला आणण्याच्या हेतूने प्रेरित होऊन आम्ही एक स्वतःची सिनेमा कंपनी काढायची असें ठरविले. आमच्यापैकीं वसन्ताजवळ वापकमार्फ्टचे पैसे पुष्कळ होते व आम्ही सगळे वेकार त्याच्या कच्छपीं होतों. ‘कला’ ‘संस्कृति’ ‘ध्येयवाद’ वैगैरे गूढ व अप्रमेय गोष्टी तो नेहमीं बोलायचा व आम्ही मान डोलवायचे; कारण या गोष्टी निस्त्रयोगी श्रीमंतांचे खेळ व वेकार अर्धशिक्षितांचे उद्योग आहेत, हें आम्हांला पटले होतें.

सिनेमा कंपनी काढण्यास भांडवल ही सर्वोत महत्वाची सबव सांप-डल्यानंतर लोक कोणकोण ध्यायचे हें आम्ही ठरवूं लागलों. आम्हांला धंदा म्हणून बोलपट तयार करायचा नव्हता, तर कलेची सेवा, संस्कृतीची जोपासना व ध्येयाचा अभ्यास म्हणून कार्य करणे होतें. धंद्यांतले रुढ नियम वाजूला सारून, सर्व ठराविक गोष्टीना फांटा देऊन, केवळ स्वतःच्या हिंमतीवर आम्हांला स्वतंत्र प्रयत्न करायचा होता. वाजारासाठी कांहीही करायचे नाहीं हें आमचे त्रीदवाक्य होतें. धंद्याशीं यत्किंचित् संबंध असेल असें एकही माणूस ध्यायचे नाहीं असें आम्हीं ठरविले. वसन्त हा मालक शेतकी कॉलेजचा ग्रेज्युएट होता. त्याच्याभोवतीं घोटाळणारे आम्हीं सहाजण मॅट्रिकफेल पासून वी. एससी.-पर्यंत कमीजास्त शिकलेले होतों. आम्हांला त्यानें सहाय्यक म्हणून तावडतोव नेमून टाकले. मालक असल्यामुळे डिरेक्टर वसन्त स्वतःच होणार होता, इतकेच नव्है तर नायक, संगीतशास्त्री, कथालेखक, एडिटर, सिने-रिओ-रायटर व जमल्यास (दुहेरी भूमिका करून) खलपुरुषही होण्याचा त्याचा वेत होता.

एक स्टूडिओ भाड्यानें घेऊन ‘हायरे हाय !’ ही ध्येयवादी शोक-कथा घेण्याचा वसन्ताचा निश्चय होता. या कथेत हिंदुस्थानाचे दारिद्र्य,

स्त्रियांची उन्नति, ग्रामसुधारणा, सुवर्णपरिमाण, संयुक्त मतदारसंघ, देव-दासीपंथ, दारूबंदी, सक्तीचे लष्करीशिक्षण, सर्व धर्मांचे एकीकरण, संतति-नियमन वैरो सर्व विषयांचा समाचार घेण्यांत आला होता. या कथेसाठी निव्वळ हौशी, उच्चकुलीन व सिनेमाशीं थोडीदेखील ओळख नसलेल्या सुसंस्कृत स्त्रीपुरुषांस आम्हीं गोळा करून आणले. मुख्य स्त्री भूमिका गं. भा. सगुणाबाई पंडित एम. ए. बी. टी. या वयोवृद्ध बाईंना देण्यांत आली. वसन्ताच्या कथेत 'रोमान्स' वैरो चावटपणा नसल्यामुळे स्त्रीभूमिका फक्त मातृप्रेम व नंतर कन्याप्रेम दाखविणाऱ्या होत्या. बाकीच्या दोन स्त्रीभूमिका सौ. जमनावेन व्होरा या एका प्रोफेसराच्या पत्नीस व सौ. आइमाई विलाडीवाला या एका सॉलिसिटरच्या मातुश्रीस अशा देण्यांत आल्या. छोऱ्या स्त्रीभूमिकांसाठीं वेळेवेळीं बौद्धमठांतील मिक्कुणी आणण्याचे ठरले. पुरुष-भूमिका देतांना देशसेवा, प्रसिद्ध व्यक्तीचे नाते व ललितकलांखेरीज अन्य विषयांतील प्रसिद्धी या गोष्टींकडे लक्ष दिले होते. तदनुसार, सूत काढण्याच्या चढाओढींत मुंबई इलाख्यांत पहिला आलेला जसवंतराय ठक्कर, लाला लजपतरायांच्या चपराशाच्चा मुळगा फणीराम, व सुप्रसिद्ध शत्रूवैद्य डॉ. ढोपरे यांना मुख्य भूमिकांसाठीं तावडतोब ठेवण्यांत आले. बारीकसारीक कामासाठीं लागणारे लोक मसूर ब्रह्मचर्याश्रम, गोरक्षणसंस्था व प्रतिवादी-भयंकर-मठांतून घ्यायचे ठरले. वसन्ताला दुय्यम मदतनीस म्हणून, माहितगार पण घंद्यानें न डागळलेला असा एक मनुष्य त्यानें ठेवला; तो म्हणजे महिंद्र ढोस; या घृहस्थानें हॉलिवुड येथे झाडवाला म्हणून तीन वर्षे काम केले होते.

'अहो-ध्वनि मूविहटोन' असें कंपनीचे नांव ठेवून महात्माजींच्या वाढदिवशीं मुहूर्त करण्यांत आला, व तत्प्रीत्यर्थ सर्वांनी उपास केले. कंपनीच्या नांवावद्दल वसन्तानें असा खुलासा केला कीं 'सिनेमा कंपनी म्हणजे रात्रीचे आवाज-पक्षीं पापाचे पडसाद-म्हणून लोकांचा ग्रह झाला आहे, द्वो घालविण्याकरितां दिवसाच्या आवाजाचे वातावरण आपण निर्माण केले पाहिजे, म्हणून 'अहो-ध्वनि' हें नांव; शिवाय या नांवाचा सूचक अर्थही

त्यानें लक्षांत आणला, व कंपनीत नियम केला कीं, ‘नवेपणाची भीति धालवून परस्परांस विश्वास आणण्यास ‘नमस्कार’ या अभिवादनाएवजी एकानें ‘अहो रूपम्’ व त्यावर दुसऱ्यानें ‘अहो ध्वनिः’ अशी सलामी द्यावी.

कंपनीच्या मुक्कामांत शुद्ध वातावरण ठेवण्यासाठीं शिकस्त केली होती. स्टूडिओचे किंवा ‘शूटिंग’चे नांवही जागेत काढावयाचे नाहीं असा सक्त नियम होता. जिकडे तिकडे देशभक्तांच्या व समाजसुधारकांच्या तसविरी, संतांचीं वचेने व सिनेमाव्यतिरिक्त इतर करमणुकींच्या सोई ठेवलेल्या होत्या. रोडिओ, फोनो, संगीतांचीं वाच्ये, पत्रे, गंजिफा, बुद्धिविळं कॅरम वगैरे वैठे खेळ, उपाहाराची व्यवस्था वगैरे सर्व तयारी जव्यत होती. कोणाला जांभई आल्यास ‘कल्चर, कल्चर’ असें चुटक्या वाजवीत म्हणण्याची सक्ती असून, वरील सुखसोईचा ध्येयवादी उपयोग न करणारावर मालकाची अवकृपा होण्याचा संभव होता. उच्च संस्कृतीला पोषक असे वैठे खेळ न जमल्यामुळे एका कलावंताला कामावरून दूर देखील करण्यांत आले होते. यानंतर एका उत्साही नटानें ‘क्यारम’मध्ये गती मिळवून पगारांतही बढती मिळविली होती. ‘सिनेमॅटिक’ किंवा पार्थिव प्रेमाला कडक निर्बंध होता, पण पवित्र प्रेमाला आडकाठी नव्हती. व्याख्येच्या सूक्ष्मतेमुळे एकदां घोटाळा झाला; पवित्र प्रेमानें सुरवात करणारे एक जोडपै शूटिंगच्या वेळीं स्टूडिओत एका सेटिंगमार्गे परस्परांच्या बाहुपाशांत सांपडले. वसंतानें शिक्षेदाखल पुरुषाला चार दिवस उपास व स्त्रीला मुंडण फर्माविले. पण ध्येयवाद विसरलेली ती कलेची पुजारीण, अत्यंत असंस्कृत रीतीतैं वसन्ताचा चेहरा ओरवडून निघून गेली.

सुमारे दोन महिने सिनेरिओ, संवाद, तालमी व संगीत यांत गेले. वरेचसे संवाद संस्कृत भाषेत, कांहीं पर्शियन व कांहीं इंग्लिशमध्ये होते. वसन्ताच्या मतें हिंदुस्थानची आधुनिक संस्कृति या तीन भाषांच्या मिश्रणानें बरोबर व्यक्त होत होती. कथानक अगदीं आजतागायत असून तें रोजच्या पोषाखांत, तोंडाला रंग न लावतां वठविण्याची वसन्ताची प्रतिज्ञा होती. धंद्यांतल्या स्टोरीप्रमाणे ‘क्लायमेंक्स’ (सार किंवा उत्तरोत्तरोत्कर्ष)

‘पंचेस’ (कथेतील खटके) किंवा ‘सर्वेस’ (उत्कंठा) वैगरे गांवटी अंगें कथानकांत बिलकूल ठेवलीं नव्हतीं. एका माणसाचे निरनिराळे अनुभव एका मागून एक जोडले होते—एका गोष्टीचा संबंध दुसऱ्या गोष्टीर्ही केव्हांही नव्हता, तर वास्तव जीवनांतील कांहीं प्रसंग दाखवून वर दिलेल्या यादींतलीं तत्वे विशद करण्याचा प्रयत्न केला होता.

संगीताच्या बाबतींत मात्र नवमतवादी संस्कृतीला वसन्तानें भरपूर वाव दिला होता. राग व ताल अशीं बनावट वंधनें छुगारून दिलीं होतीं. संगीत हा भावनांचा पडसाद असें तत्त्व धरून त्यानें स्वतः चाली तयार केल्या होत्या. (अशा एका चालीवर गाण्याची तालीम चालूं असतां रस्त्यावरून जाणाऱ्या कांहीं इसमानीं घावरून फायर ब्रिगेड व अम्बुलन्सला वर्दीं देऊन पोलीसही आणले होते. त्यांची समजूत घालून त्यांना वाटेस लावतां लावतां आम्हाला नाकीं नऊ आले.) सात सूर हा सर्व संगीताचा पाया असर्त्यामुळे, प्राथमिक किंवा मूलभूत भावनांचा परिपोष नुसत्या सप्त स्वरांवर वसंतानें केला होता. उदाहरणार्थः—

संतोष— सा—रे—ग—म—प—ध—नी—सा
सा—नी—ध—प—म—ग—रे—सा

प्रेम— साऽऽऽरे ऽऽऽगऽऽऽमऽऽऽपऽऽ...
साऽऽऽऽऽऽऽधऽऽऽपऽऽऽमऽऽ...

धास्ती— सा ?—रेग ?—मपध ?—नीसा ?
सानी—ध—पमग—रे—सा

आश्र्वय— सा ! रे ! ग ! म ! प ! ध ! नी ! सा !
सा ! नी ! ध ! प ! म ! ग रे ! सा !

इत्यादि. या नोटेशनचा प्रभाव वसन्ताला शिकवितांना पाहण्याखेरीज, बरोबर कळणे शक्य नाहीं. नेहमीच्या वाद्याखेरीज नवयुगसंगीत प्रवर्तक वाढ्येही आमच्या झोँचेस्टामध्यें होती; राकेलचा पंप, करवत, पत्रा—हातोडा, किंकाळ्या फोडणारीं लहान पोरे इ.

धंद्यांतल्या हलक्या लोकांसारखें भरमसाट काम करीत न सुटतां, कळोपासकांस शोभेल अशा प्रतिष्ठित धिमेपणानें आम्ही काम करीत होतों.

आठवड्यांतून सुमारे दोन दिवस तासदीडतास शूटिंग चालत असे. अभिनयांत देखील विसाडधाई न करतां, पांच मिनिटांस एक अंगविक्षेप, तीन शब्द व साडेसहा स्वर असें प्रमाण आम्ही ठेवले होते. वास्तवदर्शनावरोवर सूचक तन्त्र (Symbolic Technique) ही आम्ही वापरीत असल्यामुळे पात्रांची नेहमीच जरूर होती असें नाही. बाजारी अर्थाने आमची 'कथा' अशी कधीच नसल्यानें, सातत्य (Continuity) विकास (Developement), स्वभावाविष्करण (Characterisation), असल्या भानगडी कधीच उपस्थित होत नव्हत्या.

अखेर एका वर्षाच्या शेवटी वसन्ताचा बोलपट तयार झाला. तो अतिशय उच्च दर्जाचा होणार याबद्दल काढीमात्र शंका नव्हती. कारण कंपनीत आमच्या अन्नदात्याबद्दल शंका घेणे कृतम्पणाचे होते. वेगवेगळ्य वेळी घेतलेले तुकडे मागेपुढे जोड्हन, आघेमध्ये कांहीं टाकून सुमारे सात हजार फूट लांबीचा 'हिंदुस्थानचा पहिला सांस्कृतिक बोलपट' वसन्तानें तयार केला होता. याची 'ट्रायल' एके दिवशीं सकाळी घेण्यांत आली.

पण मध्येच आमच्या प्रसिद्धीखात्याबद्दल थोडे सांगितले पाहिजे. डॉ. दंडावणी पी. एचडी. या गृहस्थांना आमचे पब्लिसिटी ऑफिसर नेमण्यांत आले होते. 'तौलनिक तत्वज्ञान' या विषयावर त्यांनी पदवी मिळविली असल्यामुळे वरील नोकरीला ते किती लायक होते हें सांगायला नकोच. आमच्या बोलपटाबद्दल थोडथोडा मजकूर पाहिल्यानें जर्मन, स्कॅंडिनेविअन व यिडिश भाषेच्या नियतकालिकांतून येऊ लागला. नंतर हिंदुस्थानांतल्या शिष्ट उच्चभू (Highbrow) पत्रांतून नुसतीं प्रश्नचिन्हें देण्यांत आलीं, व हळूहळू निवडक साताहिकांतून नुसत्या कोन्या जागा टाकण्यांत आल्या. यापेक्षां हलक्या दर्जाची प्रसिद्धी करण्यास डॉक्टरमजकूर तयार नव्हते. अभिरुचीची ही परमावधी पाहून आम्हीहि खूप झालो. आमचीं भिंतचित्रे [Posters], फोटो वैगरे इतर गोष्टीहि बाजारी नसून सूचक होता व सामान्य लोकांना त्या कळू नयेत एवढाच आमचा कटाक्ष होता.

आमच्या 'ट्रायल'ला सुद्धां वाटेल त्या 'आदमी' ला आम्ही येऊ दिले नाही. निवडक सांस्कृतिक, कांहीं ध्येयवादी व थोडे कलाचिकित्सक

इतक्यांनाच निमंत्रण होतें. कंपनीची सर्व मंडळी अर्थात् च हजर होती; पण दुदैवानें त्या थिएटरांत आधीं झालेल्या एका गांवठी चित्राच्या ट्रॉयलला आलेले कांहीं धंदेवाईक तेशें आधींच बसले होते ते आमच्या लक्ष्यांत आले नाहींत. ट्रॉयलच्या वेळीं मी वसन्ताजवळ बसलों होतों, त्यामुळे पडव्यावर चाललेल्या घडामोडीचा अर्थ मला थोडथोडा समजला. पहिली ऋडवेदांतील एक क्रृचा पडव्यावर आली,

पार्श्वसंगीत— साऽऽऽऽऽऽरेऽऽऽऽगऽऽऽ
गऽऽऽऽरेऽऽऽऽसाऽऽऽ

तदनंतर एक हजार फूट पडव्यावर नुसत्या पांढऱ्या चौकटीशिवाय कांहींच दिसलें नाहीं. पार्श्वसंगीत नरकांत तळमळणाऱ्या हजारो आत्म्याच्या आकोशासारखें होतें. वसन्त म्हणाला ‘हें दृश्य पाविच्यसूचक आहे.’ लगेच खेडेगांवांतील एक उकिरडा दाखविण्यांत आला; त्याच्यानंतर वृद्ध सगुणावाईच्या मांडीवर निजून रडणारा वसन्त व त्याचे एक गूढगुंजन हें दृश्य झाले. (या सुमारास आधींच्या ट्रॉयलला बसलेले निम्मे लोक उठून गेले.) आतां तीन हजार फूट नुसता काळोख दिसला; ‘मागचा आवाज’ म्हणून ऑर्गनची पहिली पट्टी वाजत होती. ‘घोर निराशा—’ वसन्त गुणगुणला. नंतर एक बाई एक रुपया जमिनीवर आपटीत बसलेली दिसली; तिचे रूपान्तर दारूच्या बाटलींत झालें; ती बाटली एकदम बंदुकांच्या आवाजांनी फुटली व एक पलटण समोरून गेली, पाठोपाठ कांहीं बायका ऊर बडवीत गेल्या. ‘पाश्चिमात्य संस्कृतीचा लढाईत हाहाःकार’ वसन्तानें खुलासा केला.

तो बोलपट अखेरीस संपला. वसंत माझ्या शेजारीं खुलासा करण्यास नसता तर मला तें एक दुःस्वप्रच बाटले असते. पण तो शेजारी असल्यामुळे आपल्याला कांहींतरी उदात्त अनुभव घडला ही खात्री झाली. ट्रॉयल संपल्यावर पाहुण्यांनीं वसन्ताचें अभिनंदन केलें. एका शिष्टांनीं भाषण केलें, ते गृहस्थ इतके ऊच्चभरु होते कीं सुंवया केसांत मिसळल्या-मुळे त्यांना कपाठच दिसत नव्हतें; त्यांच्या भाषणांतील एक अक्षरही मला कळले नाहीं, पण त्यांनीं उद्यांच्या संस्कृतीविषयीं सांगणाऱ्या या भविष्यवादी (Prophetic and futuristic) बोलपटाची तारीफ केल्याचें

मला नंतर समजले. पहिल्या ट्रॉयलला आलेले लोक मात्र हंसत पुटपुटत आपल्या जंगलीपणाचें प्रदर्शन करीत निघून गेले.

‘हाय रे हाय !’ हा बोलपट शोकपर्यवसायी खरा, पण त्याचा इति-हासही तसा होईल ही आम्हांला कल्यना नव्हती. तो लावण्यास एकही थिएटर पैसे घेऊन देखील तयार झाले नाहीं; इतकेंच नव्हे तर शैक्षणिक संस्थांनी देखील तो नाकारला. एका जर्वेत तो मोफत दाखविला असतां दंगा होऊन प्रोजेक्टर व पडदा यांची ऑपरेटरसकट होली करण्यांत आली. जीवदयासंघानें त्याला हरकत घेतली व तुरुंगखात्यानें ‘राजवंद्यांनादेखील हा चित्रपट दाखविणे अमानुप शिक्षा आहे.’ असा अभिप्राय दिला. फ्रान्सला हा चित्रपट पाठविण्याची वातमी तिकडे कळतांच राजकीय संवंध (Diplomatic relations) तोडण्याची त्यांनी विटनला धमकी दिली. कांहीं लोकांनी कोर्टकळून चित्रपटावर इंजंक्शन आणले. वसन्ताच्या भाऊवंदांनी दोन डॉक्टरांकळून त्याला ‘सर्टिफाय’ करवून ठाण्यास पाठविले.

तेथेंच तो आहे—

व मीही तेथेंच आहे.....

धंदेवाइक बोलपट

१]

अजीव चित्राफोन
मुंबई ता..... १९३५

मेसर्स मच्छर, दाणी अँड सन्स,
अँडव्हर्टायजिंग एजन्टस्, मुंबई.
महाराज,

वरील कंपनीचा खाली सही करणार मैनेजर मी, आपल्याकडे दोन तीन वेळां येऊन गेलों, पण आपली भेट झाली नाहीं. वरील कंपनीची प्रसिद्धी करण्याचे कंत्राट मी आपणांस देऊ इच्छितो. तत्प्रीयर्थ शोध करण्यास, जाहिरातीचे व कमिशनचे दर विचारण्यास, आपली खासगी मुलाखत पाहिजे होती. तरी शक्य तितक्या लौकर भेटण्याचे करावे.

आमची जाहिरात जरी इतक्यांत सुरु करणे नाहीं, तरी मोफत प्रसिद्धीचा मजकूर सर्वत्र देण्यास हरकत नाहीं; त्याचा खडी सोवत पाठीत आहे, व माझा फोटोही जोडला आहे. माझ्या मध्यस्थीनें कंपनीला दोन नटी मिळाल्या व त्यामुळेच कंपनी उभी राहिली, हें आपल्याला माहीत असेलच. नसल्यास ही माहिती कोठे तरी छापली जाईल अशी व्यवस्था व्हावी. माझ्या फोटोचे ब्लॉक सर्व पत्रांतून देऊन त्याखालीं माझे नांव व ‘अजीव चित्राफोनचे मैनेजर’ असा मायना स्पष्ट घावा. कलावें, हे विनंति. धंद्यांत पाऊल रोवण्याच्या माझ्या प्रयत्नांत मी आपल्या मदतीची भिक्षा मागत आहे.

आपला,

त्रिविक्रम शंभो कुमठेकर, वी. ए. (ऑनर्स)
मैनेजर, अजीव चित्राफोन, मुंबई.

ता. क. माझ्या डिग्रीबद्दल माझे शत्रू खोव्यानाऱ्या बातम्या पसरीत आहेत. पण मी वड्हज युनिव्हर्सिटीचा ग्रेज्युएट आहे हें आपल्या माहितीसाठी लिहितो.

त्रि. शं. कु.

२]

मे. मालकसाहेब यांस—

कंपनीच्या ‘राइट अपस्’मध्ये फक्त हीरॉइनचे व कुमठेकरांचेच नांव असते. माझ्याबद्दल कधीं लिहिलेच तर मी पूर्वी ‘कळपर बॉय’ होतो एवढीच माहिती येते. हा अन्याय दूर करण्याची वेळीच व्यवस्था व्हावी. कळवै.

आपला,

बाबुराव सरनाईक
सिनेमा आर्टिस्ट व डिरेक्टर.

३]

मुंबई, ता.....१९३५

शेठ दाणी यांस—

‘टिमकी’ या वर्तमानपत्रांत संपादकाच्या हस्ते, मजकुरांतच जाहिरात करायला काय आकार पडेल तें कळवावै.

आपला,

त्रि. शं. कु.

ता. क.—एका वर्तमानपत्रांतील जाहिरातींत माझ्या नांवापुढे बी. ए. (आर्नस) व नांवाखालीं ‘मेनेजर’ म्हणून छापले नाहीं. तरी यापुढे काळजी घ्यावी.

४]

बॉम्बे, ता.....१९३५

शेठ साहेब यांस अनेकोत्तम दंडवत,

आपली हीरॉइन मिस् वैतरणी हिच्या वतीनें मी लिहीत आहें. पेपर्समध्ये आपण तिचें नांव मोळ्या टाइपांत छापावै.

गेल्या शनिवारीं फक्त आठ पेपरांतच तिचें नांव आले, तेव्हांपासून तिला खोकला झाला आहे.

कुमठेकरांनी आमच्याशी करार केला तेव्हां आपण असें कराल, अशी आमची कल्पना नव्हती.

आपण वेळेवर सुधारणा कराल अशी आशा आहे. कारण आम्हांला प्रभात, बॉम्बे टाकीज, इंपीरिअल, रणजित व सागर या कंपन्यांतून बोलावणी आली आहेत.

आपला,
व्ही. मंगेश म्हापसेकर
(मिस वैतरणीच्या वतीनें)

५]

मच्छर, दाणी आणि सन्स
अँडव्हर्टीइंजिंग एजन्टस्, मुंबई ता.....१९३५

मॅनेजर, अजीब चित्राफोन यांस—

‘टिमकी’ पत्राच्या संपादकाचे दर खालीलप्रमाणे आहेत—

फक्त कंपनीची बातमी (उद्गार चिन्हांसह)	२ रु.
---	-------

अर्धा कॉलम नटीची स्तुति.	५ रु.
--------------------------	-------

एक कॉलम सर्वसाधारण तारीफ.	१० रु.
---------------------------	--------

अर्धा पेज बेहद मजकूर.	२५ रु.
-----------------------	--------

एक पेज मसालेदार, चमचमीत स्तुति.	५० रु.
---------------------------------	--------

जादा उद्गारचिन्हे, ‘शावास’ वैगेरे शब्द, ‘इंग्लिश’ वाक्ये, ‘कोळ्या’ ‘काव्य’ इत्यादीना स्पेशल चार्ज पडेल.

आपल्या हुक्माची वाट पाहणारे नम्र,
मच्छर, दाणी अँड सन्स.

६]

प्रोप्रायटर,
अजीब चित्राफोन यांसी,

मी कंपनीचा हीरो असून अजून माझा फोटो कुठेच आला नाही.
चैतरणीच्या चौसष्ट छिलस घेतल्या व माझ्या चारच घेतल्या. माझे 'लाइफ'
देखील कोठे छापून आले नाही.

माझे अजून वारा सीन्स बाकी आहेत व मला हॉलिवुडहून 'कॉल'
आला आहे, हे विसरून नये.

आपला,
एन्. विदूर
(हीरो)

७]

मुंबई, ता..... १९३५

अर्जंट

प्रिय दाणी शेठ,

'नगार'पत्रांत आमच्या कंपनीत मॅनेजर व हीरो यांची मारामारी
ज्ञाल्याची बातमी आहे, तिचा तावडतोव इनकार करावा. 'टिमकी'च्या
संपादकास फुलपेज जाहिरात द्यावी व अशी मारामारी ज्ञालीच नाही,
असें त्यांना संपादकीय मजकुरांत ठांसून लिहिण्यास सांगावै. रोख पैसे
पाठवीत आहे. मी जरा लंगडत असल्यामुळे मला जातीनें येतां येत नाही.

खोल्या बातम्या पसरविणारांविरुद्ध 'टिमकी'कारांस जोरांत लिहि-
ण्यास सांगणे. 'नगार' पत्रालाही तावडतोव जाहिरात द्यावी.

आपला,
त्रि. शं. कु.

ता. क.—ही बातमी फुटली कशी ?

८]

मुंबई ता..... १९३५.

मालक, अजीब चित्राफोन यांस,

पिक्चरमध्ये काम करणारे तर दुनियेच्या पुढे नेहमीच असतात; पण आम्ही प्रत्यक्ष तुमचें पिक्चर काढून देणारे लोक, त्यांना साध्या वर्तमानपत्रांतून प्रसिद्ध करायला तुम्हीं तयार नाहीं, याबद्दल वाईट वाटर्टे. आम्हीं आहोत म्हणून तुमचें पिक्चर आहे हें विसरूं नये.

खाली सही करणार टेक्नीशिअन्स विनंति करतों, कीं डायरेक्टरच्या बरोबर सोवतच्या यादींतल्या सगळ्या टेक्नीशिअन्सचीं नावें आलीं पाहिजेत. तुम्ही एक पिक्चर काढून जाल, पण आम्हांला पुढे पोटे भरायचीं आहेत. आमचीं मने अस्वस्थ ठेवूं नयेत ही विनंति. नाहीं तर आमच्या हातून येत्रै बंद पडायला लागतात.

आपले,

के. एल. टके (रेकॉर्डिंग्स)

बही. टी. टोणपे (कॅमेरामन)

९]

बॉम्बे,.... १९३५

शेठसाहेब यांस अनेकोत्तम दंडवत,

इतर नावांच्या गर्दीत मिस वैतरणीचें नांव दिसत नाहीं. तरी दोन इंचाच्या टाईपांत तिचें नांव आले पाहिजे. तिचें खोरे नांव काशी ही गोष्ट प्रसिद्ध करायची नव्हती.

एका जाहिरातीत हीरो विदूर यांना ‘उच्च घराण्यांतील’ म्हणून म्हटले आहे, मग वैतरणीला कां नाहीं? तिची आई एका श्रीमंत, घरंदाज जहागिरदाराकडे कांहीं दिवस रहात होती. तरी तिचीही जाहिरात ‘राजघराण्यांतील सुशिक्षित कन्या’ अशी करावी.

तसेच कुमठेकर जर आपल्या नांवापुढे बी. ए. लावतात तर आमची हीरँइनही इंटरपर्यंत शिकली आहे असें प्रसिद्ध करावें. नाहीतर इतर नटीत हिरँइनचा बोज राहात नाहीं.

आपला
बही. मंगेश म्हापसेकर
(मिस् वैतरणीच्या वर्तीने)

१०]

स्यॉनेजरसाहेब यांशी—

अडवरटाइज आपन करता म्हनून लिहितो. कंपणीत सगळ्यांत जुणा व अनुभावीक मणुष्य मी आहे. विलेनच्या कामाबाबत पंजाबांत मला सारे 'काळा वाघ' म्हणून ओळखतात. विदूर कालचा पोर आहे. कंपणीच्या हिताची गोष्ट म्हनून लिहिने की माझे बी णांव जाड यायपात टाकावें.

आपला णम्र,
एस. पीलकांत
(क्यॉक्टर अेक्टर)

११]

मच्छर, दाणी आणि सन्स
अॅडवर्टायजिंग एजन्टस्, मुंबई ता....१९३५

मालक, अजीब चित्राफोन यांस—

कुमठेकर यांना जरी नालायक म्हणून आपण काढून टाकले, तरी त्यांच्या ऑर्डर्सप्रमाणे आम्हीं जाहिरात केलेली आहे. त्यांनी पांच हजार-वर्खें कमिशन आधींच घेतले होते; तरी तितक्या जाहिराती आपण देणे जरूर आहे. आतांपर्यंत सुमारे चार हजारांचे काम झाले आहे.

आपण पाठविलेली सगळीं नांवे छापण्यासाठीं सर्व वर्तमानपत्रांत फुलपेज देणे प्रात होते. त्याच कारणासाठीं पिक्चरचे व कंपनीचे नांव

छापण्यास कोठेंही जागा उरली नाहीं. यापुढे आपल्या हुकमाप्रमाणे फक्त पिक्चर व कंपनीच्या नांवाची जाहिरात होईल.

आपले इमानी
मच्छर, दाणी अँड सन्स.

१२]

‘टिमकी’ ता....१९३५ मधील कांहीं उतारे:—

असें समजते, की काल रोजीं कामगारांचे पगार ‘चुकते करून’ अजीब चित्राफोनें दाऱे बंद केलीं. जाहिरातीही बंद झाल्या आहेत. वृत्तपत्रीय प्रामाणिकपणाला अनुसरून योग्य वेळीं आम्हांला वाटले तेंचे केल्यानंतर आतां म्हणण्यास हस्कत नाहीं, की ‘अजीब कां हो बंदचि पडली । जाहिरात कां तिजला नडली ॥’

* * *

कर्णपिशाच सांगते, की अजीब चित्राफोनचे ‘माजी’ म्यानेजर श्री. कुमठेकर नवीन कंपनी काढीत आहेत. ‘ब्रेव्हो’ कुमठेकर—मात्र हीरोला सांभाळा !

* * *

एक तकार

श्री. टिमकीकार यांस, खालील अत्याचाराचा विचार करावा. अजीब चित्राफोनच्या पार्श्वसंगीतांत मीं लोखंडी त्रिकोण वाजविली असून माझें नांव जाहिरातीत.....इ. इ. इ.

बायकांची व्यायाम शाळा

५

‘लेडीज फिटनेस सेंटर.’ (कंसात बायकांची व्यायामशाळा) ही पाटी पाहून वाटसरू येथून जीव मुठीत घेऊन च पुढे जायचे. त्या-फाटकाची नक्षीदार जाळी मार्गे पत्रे ठोकून वंद करण्यांत आली होती. पत्रे व तड्डचे लावून आंतील लहानशी बखळ आडोशी केलेली होती. त्या तटबंदी-जवळून जातांना आंतील धापा फार तर ऐकूं याव्या, एरवीं रस्त्याची चाहूल त्या जागेला फारशी लागू नये इतपत सोय केलेली दिसत होती. आणि फाटकावर ती धोक्याच्या सूचनेवजा पाटी होती.

बायकांसेरीज त्या फाटकांतून सुकुमार, फिकट, रडकीं पोरे किंवा विनधोक म्हातारे बाहेर पडले असते, तर कोणाला कांहीं वाटले नसते. पण एक दिवस त्या रस्त्यानें जातां जातां सहज पाहतो, तों आपला बन्या त्या फाटकांत चिडलेल्या मुद्रेने डोके खाजवीत उभा ! शर्ट व शॉर्ट या पेहेरावाबरोबरच त्याच्या हातांत त्या दिवशीचा ‘ज्ञानप्रकाश’ होता. तेहां बन्याला थोडे वरे वाटावें म्हणून मीं म्हणालो,

“ तुझं कार्यक्षेत्र दिवसेंदिवस विस्तृत होत चाललेलं दिसत— ”

कार्यक्षेत्राचें काय झालें तें बन्यानें हलक्या आवाजांत पण ग्राम्य भाषेत व्यक्त केले.

इतक्यांत एक प्रशस्त वाई कपाळाला आठी घालून नाक उंचावून फाटकापुढून गेली. तिच्या मागोमाग एक जून होऊन वाळलेली टळक दातांची कुमारिका आपल्या चष्म्याच्या भिंगांची विजयी चमक आमच्या दिशेला दाखवून गेली; बंड्यानें शिवीगाळीच्या लवंगी फटाक्यांची आणखी एक सर (आपल्या आंतल्या आवाजांत) उडवली. नंतर त्यानें माझ्याकडे पाहिले.

“ तूं असायचासच नेमका माझ्या फजितीच्या वेळीं— ”

“ मागच्या वेळेस तर तुं खुशीत होतास. तुझे तें पेन्शनर्स बोर्डिंग कां काय तें जोरांत चाललं होतं न ? ”

“ गेलं जहानममधें तें बोर्डिंग.”

“ म्हणजे प्रेमनिराशेचा इतका तीव्र परिणाम झाला तुझ्या मनावर ? ”

“ कुठली प्रेमनिराशा ? ”

“ ती रावबहादूर नाफळ्यांच्या नलीविषयीं ? ”

“ हा : ! ती फार जुनी गोष्ट— ”

“ मग नुकतंच कांहीं झालं वाटतं ? ”

“ मोठं पुराण आहे तें—ऐकतोस कां ? आतां मलासुद्धां कांहीं काम नाहीं.”

ओरडून समोरच्या हॉटेलवाल्याला दोन कप चहा सांगून व हिसक्यासररशी ‘ बायकांच्या व्यायामशाळे ’ची पाठी सिल्व्यासकट उपटून बन्या म्हणाला,

“ चल आंत बसू... ”

* * *

“ मी प्रेमनिराशेमुळे चिडलों अशी तुझी समजूत झाली असली तर ती चुकीची आहे ” बन्या चहा घेत संथपणे सांगू लागला, “ मी कलावन्त असल्यामुळे— ”

“ थांव थांव, काय म्हणालास ? कलावन्त ? ”

“ होय, मी कलावन्त आहे हैं मला नुकतेंच कळले. प्रो. कवडे मला म्हणाले कीं, तुमच्या भरमसाटपणांत कलावन्ताची सखलनशीलता दिसून येते— ”

“ लगेच पाठ केलंस वाटतं हैं ? ”

“ लिहूनच घेतलं ना त्यांच्याकडून ! ”

“ केवळ्याला ? ”

‘ एका यथास्थित जेवणाच्या मोबदल्यांत. शिवाय या बायकांच्या व्यायामशाळेंत ‘ व्हिजिटर ’ म्हणून यायची देखील त्यांना सवलत दिली होती न ? ’

“ प्रेमनिराशेवहूल काय म्हणत होतास ? ”

“ मी कलावन्त असल्यामुळे प्रेमनिराशा माझ्यावर पावलोपावलीं येतात पण त्यांच्यामुळे माझ्या व्यवहारावर परिणाम मी होऊं देत नाहीं— पण पहिल्यापासूनच सगळं सांगतों तुला—” वन्यानें कप खालीं ठेवून सुरवात केली.

+ + +

नाफड्यांच्या नलिनीनें जरी माझी तात्पुरती निराशा केली, (वन्या म्हणाला) तरी ‘निवृत्ति—निवास’ कांहीं दिवस खूप जोरांत चालत होता; आणि त्या खुशींत मी माझे मन जै थोडं उदार होऊं दिलं—तें मला नडलं. पेन्शनरांच्या जिवाला थोडा विरंगुळा म्हणून मी औदार्याच्या त्या कैफांत-तमाम पुरुष नोकरवर्ग वदलून (चाळीस वर्षांवरील वयाच्या) दायामोळ-करणी पेन्शनरांच्या तैनातीस दिल्या...आणि लवकरच ती अभिनव-संस्था बंद पडली.

नंतर काय करायें या विचारांत मी कांहीं दिवस एक ‘कॉम्पिटिशन ब्यूरो’ काढून पाहिला; पण दहा हजाराचै पहिले वक्षिस मिळालेला इसम तें खरोखरच मागायला आल्यामुळे माझा ब्यूरो बंद पडला. त्याला दुसऱ्या दिवशीं चेक देतों म्हणून सांगून मी तडक कोंकणांत निघून गेलो. कॉम्पिटिशन ब्यूरो ‘भोलासिंग’ या नांवाखालीं काढून, त्या दिवसांत भव्य दाढीमिशा राखण्याचीही खवरदारी मी घेतल्यामुळे, सफाचट केलेल्या उजळ तोंडानें कोंकणांतून परत घेण्यास मला फार दिवस लागले नाहींत.

परत आव्यावर पुणे शहरांतील एकंदर परिस्थितीचा विचार करून मी ठरविलें कीं, आपल्या सुखवस्तू वर्गाच्या सहकार्यानें आपल्याला इभ्रतदारपणे एक नवा उपक्रम करण्यास हरकत नाहीं. खाऊनपिझन सुखी असलेल्या कित्येक महिलांना व्यायामाची जरूर आहे हें मला आढळून आलें. शरीर तरुण असावें असें कित्येक प्रौढ शियांना मनांतून वाटज असावें अशी मला दाट शंका होती. ‘कन्याकौशल्य क्लास’च्या प्रिन्सिपालवाई जोरैठका काढीत असल्याचै मीं ऐकलें होतें. एक डॉक्टरीं व्यायामासाठीं पहाटे पळत सुटते अशी कुणकुण मला

लागली होती. टेनिस खेळण्याचा हताश प्रयत्न करणाऱ्या कित्येक जून व अरबूज अबला माझ्या नजरेसमोर होत्या.

लौकरच जनू जोगदंडाची वखळ घेऊन मी तिच्यांत जरुर त्या सुधारणा केल्या, व वर्तमानपत्रांतून (व हँडबिले घरोघर पाकिटांत बंद करून टाकून) एक जाहिरात दिली:—

‘ शरीर तरुण तर मन तरुण. सिनेमांतल्या बायकांकडे पहा, कित्येकींच्या घरीं नातवंडे खेळत असतील, पण अंगांत चपळाई किती ! साहेबांच्या बायका पहा, पन्नास वर्षांच्या असल्या तर पंचविशीच्या दिसतात. पुरुषांना अशा बायका किती आकर्षक वाटतात याचीं उदाहरणे आपल्याभौंवतीं आहेतच. तेव्हां आपणही तशा कां होऊन नये ? सुट्ट ग्रकृति हेंच खरें सौंदर्य होय ! तारुण्य आपल्या हातीं आहे ! स्थूल स्थियांना सडसडीत करणारी, कृशांगीला पुष्ट करणारी एकच संजीवनी आहेव्यायाम ! सुस्थितींत राहणारांना आशेचा एकच संदेश, संपन्न लोकांची एकच आरोग्यदायक करमणूक, व्यायाम आहे.

—लेडीज फिटनेस सेंटर.

(बायकांची व्यायामशाळा.)

उच्च दर्जांच्या वरिष्ठ मध्यमवर्गांतील स्थियांसाठीं.

लिहा अगर भेटा.

+ + +

माझ्या कल्पनेला लौकरच यश आले. मी व्यवस्था साहेबी फॅशनची ठेवली होती. व्यायामशाळेच्या तमाम मोलकरणींनी सर्व मैवर बायांना ‘ साहेब ’ म्हणावै हा मी कडक नियम केला होता. (पुढे संवयीमुळे या मोलकरणी एकमेकीनादेखील बाईसाहेब म्हणून लागल्या.) त्यांना ‘ आयाहू ’ म्हणून हांक मारल्यास ‘ येस मेमसाब ’ म्हणायला शिकवले होते. त्यामुळे सेंटरच्या सभासदत्वाला थोडे चढाओढीचे स्वरूप आले होते. ‘ जास्त पैसे देणारांना कमी श्रम ’ या तत्त्वावर मी लछ लछ श्रीमंतिणीसाठीं एक कॅरमरूम देखील ठेवली होती. त्यांत दोधी—चौधी अजगरासारख्या लोळत असायच्या—त्यांनी सडपातळ होण्याची

आशा सोडून दिली होती. पण आकर्षक आकृति बनविण्याच्या आकसानें येऊन घामाघूम होणाऱ्या बन्याचजणी होत्या. त्यांच्या समजुतीखातर मी एक पारशी डिलमास्तरीण त्यांना फॅन्सी अंगविक्षेप शिकविण्यासाठी ठेवली होती. ती पण हौशी होती; तिनें या मध्यमवयस्क व लष्टबारीक बायकांचे कित्येक व्यायाम संगीताच्या चालीवर बसवले होते.

व्यायामानंतर तोंड धुण्यास एक खोली मोठमोठे आरसे लावून बनविली होती, व तेथेच कपडे बदलण्याची सोय होती. व्यायामाचा आपल्या शरीरावर इष्ट तो परिणाम होतो आहे कां नाहीं हैं मेंबर-बायांना तेथें पाहतां येत असे. बायकांमध्ये आपापसांत संकोचाचें कारण नसल्यामुळे स्वतःवरोवर इतर बायकांचीहि प्रगति तेथें पाहतां येत असे—आणि त्यामुळेच तेथें नेहमीं तकारी व्हायच्या. बेढब देहां-कडे थोड्या कमी बेढब देहांनी कुत्सित दृष्टीनें पहावें, व असूयापूर्ण कृश देहांनीं पुष्ट देहांबद्दल कुचेष्टेचे उद्भार काढवेत हैं अगदीं साहजिक होतें. एके दिवशीं मात्र गोष्ट विकोपाला गेली. आरसेमहालांत एकाएकीं मोठा गलबला होऊन दोन विवस्त्र लिया भांडत बाहेर आल्या. कपडे बदलतां बदलतां एकमेकींच्या घेराबद्दल गोष्ट निघून प्रकरण खडाजंगीवर गेले होतें—इतकें कीं कपडे बदलण्याचें मध्येच विसरून त्या तणतणतच बाहेर पडल्या होत्या. पण बायकांची तालीम झाली म्हणून निःसंकोच वागण्याला कांहीं सीमा आहे कीं नाहीं? मी पुरुष तेथें आहे हैं त्या विसरल्या; त्या भीषण दश्याच्या क्षणैक दृष्टिक्षेपानें मला चक्रर आली—निदान यावेळीं तरी दोन्ही डोळे झांकून तसें ढोंग करणें असंत मुत्सदीपणाचें आहे हैं मी ओळखलें—व ‘फेट’ झालें. त्या लियांची समजूत घालून त्यांना परत आरसेमहालांत ढकण्यांत आलें, व डोळे मिटून पडल्या पडल्या आरसेमहालांत ‘पार्टिशन्स’ घालून वेगवेगळ्या खोल्या केल्यास काय खर्च होईल हा मनांतल्या मनांत मीं हिशेव करूं लागलें. इतक्या हौसेनें ते आरसे मी तेथें लावले खेर, पण ते बायकांच्या कपडे-पटाचा आखाडा बनवून प्रौढ बायकांना कुस्तीला प्रवृत्त करतील ही मला काय कल्पना? (त्या आरसेमहालाजवळच्या अडगळीच्या खोलींतून, मधल्या दाराला भोंक पाढून पाहूं देण्यासाठीं गांवांतल्या एका कर्जबाजारी सरदारानें

मला एक पांचशे रुपयांची आंगठी देऊ केली होती, पण ती हीन देणगी मी स्वीकारली नाही—शिवाय त्या वायकांना जरा का संशय आला असता तर त्या जहागिरदाराला नि मलाहि कच्चा खाला असता त्यांनी.)

माझ्या खुर्चीवर मी मूर्च्छित पडलो असतां कोणीतरी ओला हात-रुमाल माझ्या कपाळावर ठेवला, कांहीं रुक्ष बोटे माझ्या गालावरून उतरलीं. मी डोळे उघडून ताडकन् उठून वसलो—बघतों तों ती मधां आपल्या पुढून गेलेली चष्मेवाली हस्तीदंती !

मित्रा, ती वाई जर कधीं तुझ्याशीं ओळख करायला आली तर माझ्या दोस्तीदाखल एक काम कर, कमरेचा पट्टा काढून तिच्या आसनावर दोन फटके ओढ. त्या वयानें माझी सोन्यासारखी व्यायामशाळा बंद पाडली. त्या लुडबुड्या उंटिणीनें माझा तंबू कोसळून पाडला. भिडस्त-पणाच्या एका वेसावध क्षणाला मी तिच्या पागलपणाला बळी पडलो.

“कसं वाटतं आहे आतां ?” ती आपल्याकडून मोळ्या मंजुळ आवाजांत म्हणून म्हणाली—पण मला मात्र पाटीवर खिळ्यानें रेव ओढल्यासारखे ते शब्द ऐकूं आले. झिणझिणलेल्या अंगानें मी उभा राहिलो.

“हें काय, वसा न जरा, थोडी विश्रांति व्या—” ती माझ्या खांद्यांना धरून मला परत खुर्चीवर वसवीत म्हणाली. मीं हलकेंच तिचे हात दूर करून खालीं वसलो.

अर्धवट शिकून शाहण्या झालेल्या भुक्कड खियांचा जो वर्ग आपल्या समाजांत फैलावूं पाहतो आहे त्या वर्गाची रेवती वांद्रोरकर ही—ती आतांची—वया आहे. हिंचं लग्घ झालं आहे कां नाहीं तें मीं विचारलं नाहीं पण तिच्या वागणुकीवरून तरी तें झाल्यासारखं दिसत नाहीं. गोल नेसून पुरुषांत धीटपणे हिंडलों कीं मोठी शिकार मारली असं या वायकांना वाटतं कीं काय कोण जाणे. दिसते मात्र अशी कीं, जणुं काय एखाद्या तेलकट दीपमाळेला अष्टपुऱ्या गुंडाळल्या आहेत. विणकामाच्या शिकवण्या देण्यापासून विनकामाचीं रडगाणीं गाणयापर्यंत नी विमांकनीच्या दलालीपासून लॉटरीचीं तिकिंट खपविण्यापर्यंत सर्व धंदे या वाया आतां करायला लागल्या आहेत. मीं वायकांची व्यायामशाळा उघडल्याच्या

दुसऱ्या दिवशी ही अफलातून आफत, बदसूरत वला माझ्या दारांत उभी ! कुठल्याशा गटार वर्तमानपत्राची दलाली करायला आली होती जाहिराती-साठीं. डोके दुखेपर्यंत बडवडली, मी चिडून जितका गप्प वसलो होतो, तितका तिला अधिक चेव येत होता. आपण किती कर्तवगार आहोत, वाटेल तिथें कसे जातों, आपल्या मोठमोळ्या लोकांशी कशा ओळखी आहेत, धंद्यासाठीं संकोची वृत्ति कशी सोडली पाहिजे, अशी अनेक चळाई वळलीन् तिनं—मला वाटत तिच्या पातळावर जाहिराती छापून तिंला रस्त्यांतून कमिशनवर हिंडायला सांगितलं असतं तर ती खुषीनं हातांत धंटा घेऊन हालवीत गांवभर फिरली असती.

एरवीं या वाईला मी शक्य तितक्या सभ्यपणे हांकून दिली असती पण माझ्या दुर्दैवानें ही वया वसली होती त्याच वेळीं माझी एक नवी आलेली मेंवरीन—कमळावाई कातवडे नांवाची एक कंताटदाराची वायको—ऑफिसांत उपटली. मवा त्या हिंडिवेच्या आधीं नाक फेंदारून जी पांढरी म्हैस गेली तीच ती. तिचें नांव द्यायची लाढूच दाखवून तालमीला एकादी लड देणगी उपटण्याचा विचार मी करीत होतों. कर्मधर्मसंयोगानें या मुर्दांड रेवतीची व तिची ओळख निघाली. ही कळकट कटकट माझ्या टेबलाजवळून उठून कमळावाईच्या भोवतीं शेपूट हालवीत घोंटाठायला लागली. त्या कंताटदारणीला स्तुतीची आवड नसली तरच आश्रय ! या रेवतीच्या गोंडा घोळण्यानं ती खुलली आणि—आधींच फार नाजुक ती—एकाच्या सूर्यकमळासारखी माझ्या बाजूस वळली. परिणामीं रेवती चांबोरकरला ऑफिसच्या कामासाठीं सेक्रेटरी म्हणून ठेवून घेण मला भिडेखातर भाग पडलं. मात्र ही जागा विनपगारी आहे हें स्पष्ट करण्याची खवरदारी मी वेळींच घेतली.

आणि तेव्हांपासून माझ्या मानगुरुं ही अवदसा वसली. संध्याकाळीं दोन तास हिशेवाचं काय तें काम करून रस्ता पकडण्याचं सोडून, ती मिळेल तो वेळ माझ्याभोवतीं घाळू लागली. रस्त्यांत भेटली कीं माझ्याशीं लगट दाखवू लागली—माझ्या जवानमर्द मित्रांत मी हांसण्याचा विषय होऊ लागलों. ऑफिसांत माझ्या टेबलावर ती जास्वंदी, गुलवक्षी नी सदाफुलीचे

गुच्छ ठेवूं लागली. व्यायामशाळेंतल्या त्या बथ्थड बायकांदेखील आमचे कौतुक करीत असल्याचीं भेसूर चिन्हें दिसूं लागलीं. मला स्वतःला मात्र वाहेर शक्य तितके फटकून वागून, आंतल्या आंत सात्त्विक संतापानें जलण्याखेरीज कांहीं मार्ग उरला नव्हता.

आरसेमहालांतल्या त्या लछ बायकांच्या साठमारीच्या दिवशीं मात्र या बयानें, मला ऑफिसांत असहाय स्थिरींत गांठून माझा गळा कापायची वेळ आणली होती.

“ तुम्ही जा आतां हवं तर, ” मी कठोरपणे म्हटले.

“ हें काय असं ? तुम्ही आपल्या प्रकृतीची फारच हेळसांड करतां ! ” ती लाडिक रुसव्यानें (!) म्हणाली.

“ मला कांहीं होत नाहीं—तुम्हीं तै भांडण वंद केलंत कां जाऊन ? ”

“ त्यासाठीच तुम्हाला मी विचारायला आले होतें, कमळावाई रागावून घरीं गेल्या, ”

“ लुगडं नेसून गेल्या न ? ”

“ इश्श ! काय फाजिलपणा !—त्या म्हणाल्या कीं, पाय ठेवणार नाहीं तुमच्या व्यायामशाळेंत कधीं. ”

हे मात्र विचार करण्यासारखे शब्द होते. काय करायचें या विचारांत मी पडलों आणि त्याच मनःस्थिरींत असतांना या अशक्त हिंडिवेनें आपला वेत माझ्या गळयांत वांधला—त्या वेतामुळेच आज ही व्यायाम-शाळा वंद पडली आहे.

रेवती वांवोरकरचा वेत थोडक्यांत असा, कीं कन्त्राटदाराच्या बायकोची ज्या सावकारणीशीं ऊंपली होती, त्या सावकारणीवर मात करां प्यासारखी कन्त्राटदारणीला संधि मिळाली तर ती व्यायामशाळेकडे पुन्ह-आवडीनें वळेल—इतकेंच नव्हे तर व्यायामशाळेसाठीं एखादा आंकडा-देखील टाकील. पण तिच्यामध्ये असा हृदय—पालट घडवून आणण्या-सारखी संधि कोणती ? त्यासाठीं रेवतीचा वेत असा होता कीं, कुळून तरी पोहण्याचा मोका आणावा. सावकारणीला पोहतां येत नसल्यामुळे ती

नामोहरम होईल व कन्त्राटदारणीला पोहतां येत असल्यामुळे तिचा नैतिक विजय होईल. तिला पोहतां कसें येतें या प्रश्नावर रेवतीने खुलासा केला कीं ती लहानपर्णी कुठल्याशा क्षेत्रस्थ मिक्कुकाची उनाड पोर होती व कन्त्राट-दारानें त्रिच्या वापापासून तिला (सवतीवर) विकत घेतली होती. (सुदै-चानें ही सवत लौकैरच मेली होती.) तेव्हां, कमळावाईच्या कुंवारपणाला जरी वीस वर्षे लोटलीं असलीं तरी पोहण्याची कला मनुष्य विसरत नसल्या-मुळे, सावकारणीचा 'दिपेट' करण्याचा 'चानस' त्या कन्त्राटदारणीला आणून देणे ही मुत्सद्वेगिरीची परमावधि होणार होती.

'भीक घे पण भोकूं नको' म्हणून रेवतीच्या आचरण वेताला मी कंठाळ्यानें होकार दिला. तयारी तिच्यावरच सौंपवली. मला वाटलं हिच्याच्यानं कांहीं विशेष होणार नाहीं. कमळावाईची फार तर आपण स्वतः समजूत घालं. पण तीनचार दिवसांतच रेवतीने येऊन सांगितलें कीं संगमाजवळ नदीकांठीं एक बंगला रिकामा आहे त्याची वाग नदीच्या पाण्यापर्यंत गेलेली आहे. तेथें एक दिवस उघड्या हवेंत व्यायाम, अल्पो-पहार, पोहणे वैगेरे कार्यक्रम ठेवावे म्हणजे आपला व्यूह फलद्रूप होईल. त्याप्रमाणे पांच रुपये वर्गणी ठेवून मी वनविहाराच्या कार्यक्रमाची नोटीस लावली व सुमारे वीस वायका येण्यास तयार झाल्या.

* * *

आम्ही एक मोटारलॉरी करून संगमाजवळच्या त्या बंगल्यांत गेलो. त्या बंगल्याच्या मागची हिरवळ अगदीं नदीच्या पाण्यापर्यंत उतरत गेली होती. भौवताली दाट झाडी असल्यामुळे निर्धास्त मोकळेपणा वाटत होता-हें त्या वायकांच्या वागण्यावरून तावडतोब कदून आले. बंगला रिकामाच होता व त्याच्या माळ्याला मीं चिरीमिरी देऊन खुप केला होता. आपण आतां जगाच्या डोऱ्यासमोर नाहीं हें लक्ष्यांत येतांच त्या वायका चांगल्याच उंडारल्या. लॉरी सुरु झाल्यापासून त्यांना स्वातंच्याची वेहोवी आली होती-त्या सिनेमांतलीं दुंदगीतें कोरस करून म्हणायला लागल्या होत्या ! नदीकांठच्या त्या हिरवळीवर उतरल्यावर (व सुरवातीलाच अर्धा-अर्धा शेर दूध ढोंसल्यावर) त्या पांढरपेशा मध्यमवयस्क बोजड वायका भलत्याच

खुषीत आत्या, निसर्गाच्या रमणीय पडव्यापुढे आपव्या जुन्या तारुण्याचीं सोंगें त्यांच्या अंगांत संचारलीं. त्या उडत पावलांनी चालू लागल्या, एकमेकांना ढकलू लागल्या. कित्येकजणीनी लंगडी, शिवाशिवी, वेडुकउड्या वैगरे खेळ सुरु केले. ‘कन्या कौशल्य क्लास’ची चष्मेवाली प्रिन्सिपॉल चिंचेवर चढली, कंत्राटदारीण एकदोघीना बरोवर घेऊन आपव्या ड्रिलची प्रॅक्टीस करू लागली. त्या ड्रिलच्या तिसऱ्या पवित्र्याकडे मीं चक्रित होऊन पहात होतो. (उजव्या पायाची टांग पुढे टाकून डावा हात छातीसमोर केका, त्याचबेळी डावा पाय शक्य तितक्या मार्गे घेऊन, उजवा हात उजव्या बरगडीजवळ मूठ वळून घट धरून ठेवा. हाच पवित्रा उजव्या डाव्यांची अदलाबदल करून घ्या. हे दोन्ही पवित्रे आळीपाळीनिं घ्या. दृष्टि समोर, तोंड बंद, मान ताठ, नाकानें खोल श्वासोश्वास.)

ज्यांची ‘तनु कुसुमफुलांची छडी’ राहिली नाहीं अशा भरीव व गंभीर बायकांना हा व्यायाम करतांना पाहून कोण मंत्रमुग्ध होणार नाहीं? एरवीं शेरशेर सोनें व उंची लुगडीं परिधान करणाऱ्या त्यांच्या माजलेल्या शरिरांना, एका पांचवारी गोल नळकांड्याचा काचापदर बांधून, घामाघूम होईपर्यंत हातपायांची हालचाल करायला लावणारा मी, निःसंशय एक समाज-सुधारक आहे असा विनयपूर्ण विचार माझ्या डोक्यांत येऊन गेला. त्या नियांचीही मला एकप्रकारे करुणा आली. अंगमेहनत करणाऱ्या वायांनी अंगांतल्या रगीनें साहजिकपणे जखड्हून ठेवलेले तारुण्य, मेदानें अकालीं वृद्ध ज्ञालेल्या या सुखवस्तु वापुड्यांना मिळू नये, या विचारानें मन विषण शाळे. खरोखर हा दैवदुर्विलासच नव्है काय, की—

इतक्यांत मोराच्या पायासारखा एक हात माझ्या हातावर पडल्या-सारखे वाटले. पोटांत एकदम खड्हू पडल्यासारखे वाढून मीं वळून पाहिले. वळतावळतांच माझ्या मनांत येऊ नये तें आले—

“तुम्ही चला ना लपंडाव खेळायला—”

ती अर्थातच रेवती बांबोरकर होती. पण ती आज इतकी नटली होती कीं, ‘रेवती बांबोरकरीण’ हेंच नांव तिला जास्त शोभले असतें. तिनें आपल्या तुटपुंज्या केसांत दोन (वेगवेगळ्या रंगांच्या) गंगावनांची भर

घातली होती. कानांत दोन टिनपाट इअरिंज घातली होतीं, तिच्या दुबोटी लाकडीं कपाळावर पावडरचा रंग वेगळा दिसत होता, तिने भुवया कापून गोल करण्याचा प्रयत्न केला होता, डोळ्यांत काजळ घातले होतें. तिचा गळा व हात एखाद्या चावडीसारखे उजाड दिसत होते, तिच्या पायांत उंच टाचांच्या सॅन्डल्स होत्या, नि झाडाला गुंडाकून वाळत घातलेल्या चिरगुटासारखे भडक काळ्या नक्षीचिं एक पांढरे पातळ तिच्या आवळकाठी अंगावरून वाईवत होतें—शिवाय चष्मा होताच.

एखाद्या सम्य क्षियांच्या व्यायामशाळेवरील सुपरिटेंडेंटला शोभेल अशाच कठोरपणे, मी लंपडाव खेळत नाहीं म्हणून या लडिवाळ छीला सांगितले.

“आज आपला वेत नक्की पार पडेल अशी एक युक्ति मला सुचली आहे,” ती म्हणाली.

ती युक्ति अशी कीं, जवळून एक वोट भाड्यानें घेऊन चार-चार जणांनी मिळून पांच पांच मिनिटे जलविहार करून यायचे, शेवटच्या फेरीला त्या वोटीत कन्त्राटदारीण, सावकारीण, रेवती व मी इतक्यांनी वसायचे—

मी साफ वसणार नसल्याचे नमूद केले, “मग मीही नाहीं जाणार.” ती मूरख दोरगी फगकान्याने म्हणाली, “असं चौधारीं जाऊन वोट एकदम उपडी करायची, मग कन्त्राटदारीण सावकारणीला वांचवील नी मला—”

मी तेथून निघून गेलो; व याप्रमाणे त्या युक्तीविषयीं तीव्र निषेध व्यक्त केला.

तथापि इतर वायकांच्या आग्रहानें मी जलविहाराची जरूर ती व्यवस्था केली. चौधीचौधीच्या टोळ्या पांचपांच मिनिटे नदीवर जाऊन आल्या. अस्वेच्या फेरीला त्या दुष्ट रेवतीनें स्वतः ठरविलेलींच माणसे उरलीं. मला पोहतां येत नाहीं म्हणून मीं जाण्याचे नाकारले. व्यायाम-शाळेच्या सुपरिटेंडेंटला पोहतां येत नाहीं या वोलण्यावर त्या वायांनी विश्वास ठेवण्याचेही साफ नाकारले. मी त्या पाण्याजबळच्या लहानशा धक्क्यावर उभा राहून एकेक वाईला होईंत वसण्यास मदत करीत होतों. कंत्राट-दारीण वसली, सावकारीण वसली, रेवती वसायला जाऊ लागली; तिला माझा हात धरून उतरून देणे प्राप्तच होतें. तेवढ्यांत त्या बैअकली पोरटीने

बळून माझ्याकडे पाहिले, बसतांना तिचा हटकून तोल गेला, तिला साव-रीत असतां एकाएकीं माझा हात धरून त्या कैदाशिणीने मला ओढले!— बोट एकदां हेलकावून उलटली, त्या तीन बायांच्या समवेत नदीच्या पाण्यांत मी गटंगळ्या खाऊ लागलो.

वास्तविक तिथें पाणी छातीइतकेंच होतें. पण आम्हांला हा शोध कार उशिरां लागला; दरम्यान मी पहिल्या खेपेला डोके वर काढले तोच ‘वांचवा’ असें गुडगुडत ओरडून रेवती मला मगरमिठींत पकडून लागली. अशा वेळीं बुडणाऱ्या माणसाच्या थोवाडींत देणे श्रेयस्कर असतें हें मी एकदां वाचलेले होतें. तें आठवून तो प्रयोग रेवतीच्या गालावर मी तेवढ्या आणीवाणीच्या प्रसंगीं पण अगदीं झणझणीत केला. लगेच मी दुसऱ्यांदा खालीं गेलो. आतां फक्त एकदांच वर येणार हा विचार माझ्या डोक्यांत आला व पाण्यावरच्या या शेवटच्या सफरीलाच जीव वचावण्याचा कसून प्रयत्न करायला पाहिजे हें मी ठरविले. पण मी तिसऱ्यांदा वर येतों तों एकाच्या पाणघोड्यासारखी ती कंत्राटदारीण माझ्यावर चाल करून आली. ती माझें वकोटे धरण्याचा प्रयत्न करीत होती. तीही बुडत असावी हें पाहून तिच्याही श्रीमुखावर मी आपला ‘तात्कालिक उपाय’ केला. इतक्यांत ‘पाय टेका! पाय टेका!’ अशी हाकाटी ऐकूं आली व आम्ही चौघेजणे कमरेइतक्या पाण्याखालच्या चिखलांत पाय टेकले. लौकरच आम्हांला कोरड्या जागेपर्यंत ओढून घेण्यांत आले.

“यांनी मुद्हाम केले हें” इतका वेळ एका अक्षराचीहि तकार नसलेली सावकारीण म्हणाली. मी स्तंभितच झालों.

“यांचं ठरलेलंच दिसत होतं संगनमत्त,” कंत्राटदारीणने आपल्या वैरिणीला दुजोरा दिला! लौकरच सर्व वायका आपापसांत कुजबुजू लागल्या. (नंतर मला कळले कीं कंत्राटदारीण नदींत माझ्याजवळ जी येत होती ती बुडत होती म्हणून येत नसून मी बुडत असेन म्हणून वांचविण्यासाठीं येतहोती.) शेवटीं एका वाईने स्पष्टच म्हटले कीं, यांचं त्या पोरीशीं मेतकूट म्हणून आमच्या जीवावर कशाला उठावं वाई?

या अन्यायाने मला मनस्वी संताप आला. मी चिड्युन ओरडलों, “वायांनों, तुम्ही माझ्यावर वाटेल तो आरोप करा—तुम्हांला नदींत बुडवून

मारण्याचा प्रयत्न केल्याची फिर्द करा (तुम्हांला एकदां पाहिल्यानंतर तो प्रयत्न फसला म्हणूनच कोर्ट मला शिक्षा देईल) पण या—या—या बयारीं मेतकूट आहे असं मात्र म्हणूनका. तुमची परवानगी असेल तर या क्षणाला तिला तंगडी धरून त्या नदींत भिरकावून देतो.”

एकाएकीं त्या बायकांना रेवतीचा विलक्षण पुळका आला—‘विचारी,’ ‘गंमत केली, आतां कंटाळले !’ ‘फसवलं असेल मेल्यानं,’ अशी उघडउघड कुजबूज सुरु झाली. परत नदींत उडी घ्याची कीं काय हा विचार माझ्या डोक्यांत आला—इतक्यांत एक भारी मोटर त्या बंगल्यामार्गे येऊन उभी राहिली. त्या गाडींतून एक चिडलेला वाणी उतरला. बायकांवहूल यत्किंचितही दाक्षिण्य नसलेली भाषा वापरून ‘ए हा बंगला तुमच्या वापच्या माल हाय काय ?’ असा स्वच्छ सवाल त्यांने बायकांना टाकला.

तो त्या बंगल्याचा मालक होता. बंगला वंद असून सुद्धां [किंवा होता म्हणूनच] एकांताच्या आशेने तो मुंबईहून [कुणालासा वेऊन] आला होता. आपल्या खाजगी निसर्गसौंदर्यावर आडदांड गरती बायकांनी विनाकारण धुमाकूळ घालावा हें त्याच्या वृत्तीस पटण्यासारखे नव्हते. आणि हें मत त्यांने अगदीं तुटपुंज्या मराठींत पण परिणामकारक रीतीने व्यक्त केले. स्वतःपेक्षां अधिक श्रीमंतीचीं वाजवी दूषण वेऊन, त्या सुखवस्तू पांढरपेशा, वरिष्ठ मध्यमवर्गांच्या वजनदार बायका मुकाब्यांने जाऊन आपल्या लॉरींत वसल्या.

आणि याप्रमाणे ‘लेडिज फिटनेस सेंटर’ संपला. आज सकाळपर्यंत सर्व बायकांचे मैवरशिप वंद केल्याचे निरोप आले.’

बोलतां बोलतां विमनस्क मुद्रेने खालीं पाहणाऱ्या बन्यांने लाथेच्या ठोकरीने ती ‘बायकांच्या व्यायामशाळे’ची पाटी उडवून दिली—आणि एकच डुरकणी फोडून पाय एकदम वर वेऊन तो पायाचा आंगठा कुरवाळीत वसला. अंधार पडला होता. पुणेरी डांस पायांना चावूं लागले होते. पलीकडच्या घरांत कोणाचें तरी मूळ रडत होते...

गाणारा अकौन्टन्ट

C

धोंडोपंत टकले गातात हें ऐकून आम्ही चकितच झालो. म्हणजे आम्हांला तशी कांही गोष्ट कधीं ध्यानीमनीदेखील नव्हती. साडेदहा ते आठ हिशेब तपासण्याचे काम करून वाकीच्या वेळांत बायकोमुळांबरोबर (शक्य तितक्या) गुप्यागोविंदानें संसार करणारा हा सद्गृहस्थ ‘रोज सकाळीं तंबोरा घेऊन वसतो’ ही वातमी आम्हांला खरीदेखील वाटेना—पण कानोसा घेण्यास हलकेच गेलेला वन्या जेव्हां कानावरचा हात घड्ह दाबून परत पकून आला तेव्हां आमची खाली पटली. आम्ही थोडे हळहळलोदेखील ! किती सजन मनुष्य, काय विचाऱ्याला बुद्धि झाली न कळे—असो, देव घेईल त्याची काळजी...

पण सगळे सोडून ही गाण्याची तळफ या माणसाला कोडून उपटली ? आपण शेजाऱ्यापाजाऱ्यांत केवढा अर्नर्थ उडवतो आहों याचीं त्याला कल्पना तरी असेल कां ? हें चोरटें अंग त्यानें एकाएकीं कसें उघडकीस आणले ? उद्यां कोपन्यावरचा इराणी मॅट्रिकच्या नोटस् लिहितो किंवा केसरीं कचेरींत टेनिस क्लब आहे अशादेखील वातम्या यायच्या ! दाबून ठेवलेल्या कलेच्या कळा एकदम अशा बाहेर येतात कीं काय ? कीर्द—खातावण्यांच्या उम्या आडव्या रेधांच्या चौकटींतून, आंकड्यांच्या मनोन्यांमधून, पेन्सिलींच्या लाल—निळ्या—हिरव्या खुणांच्या पताकांखालून, धोंडोपंतांची कावलेली रसिकता निसदून एकाएकीं असा आक्रोश करूं लागली असेल कां ? तत्त्वज्ञानाचे प्रोफेसर कदाचित् दारैं लावून बुलबुलतरंग वाजविण्याचा अभ्यास करतांनाहि आतां एकादे वेळीं सांपडायचे—काय नेम सांगावा ? एरवीं चांगले लोकप्रिय असलेले लोक एकाएकीं टेनिस शिकायचे ठरवून नाहीं चांगल्या वेळांत विचका करीत ?

पण भोवतालच्या लोकांचा विचार धोंडोपंताला शिवलेला असेल असें चाटत नाही—काय विचारा घसा फोडून ओरडतो आहे—कदाचित् रडणाऱ्या पोरांचे किंवा दम देणाऱ्या पत्नीचे आवाज मारून टाकायला तर हें जबरदस्त अस्त्र त्यांनी काढले नाही? बाकी शेजारीं सारखा फोनो लावणाऱ्या वाण्याला मात्र त्यांनी थंडा पाडला! धोंडोपंत जर संध्याकाळींहि तंबोरा बेऊन बसू लागले तर रेडिओमधून येणारे बाजारभाव ऐकणारे दुसऱ्या वाजूचे रसिक वाणीहि कमी होतील—पण दरम्यान वाकीच्या निरपराध लोकांची काय वाट? ‘आजू-बाजूच्या आवजांपासून स्वतःचा वचाव करायला त्याहीपेक्षां मोठा आवाज स्वत काढणे’ ही मुत्संहेगिरी जरी धोंडोपंत अमलांत आणीत असले—तरी विन-आवाजी लोकांचा वाली आतां कोण? तथापि तो विचार करायला धोंडो-पंतांना सवड नाही. ते चिकार पुकारतोहेत—

“तू कौऽऽनरि ह्याऽऽवैन औऽऽस्त” मधून मधून त्यांचा उस्ताद (त्यांनी एक मासुली खांसाहेब उस्तादहि आणला आहे) घुमतो आहे—

ना धिंधिचा तिरकिट धा धा—
धा तिरकिट धा तिरकिट—घुम !

ऐकत नाहीं गृहस्थ आतां कोणाला. धोंडोपंत दार लावून वसले आहेत म्हणून त्यांचा आवेश दिसून येत नाहीं—पण एकदम दार उघडलें तर जुन्या मनोरंजनांत एकदां आलेल्या ‘धृपद् धमार!’ या गोटीतल्या नायकासारखे रौद्र—स्वरूप धारण केलेले दिसेलसैं वाटते. व्यायाम उत्तम.

मानवी जिवाला विरंगुळा द्यायला संगीत ही हळुवार फुंकर आहे— कोण वेटा म्हणतो? आमच्या धोंडोपंतांना विचारा—ऐका—

हि हि हि हि हि हि हि
हाँ हाँ हाँ १ २ ३ ४ ५ ६ ७
हे ८ ९ १ ० १ २ ३ ४ ५ ६ ७—

त्या फिरक्या, त्या मुरक्या, त्या वोलताना, त्या हरकती, ते खटके, झटके, रेकले, भुमुळाकार—तशी एरवीं आमची हरकत नाहीं, कोणी अक्षरशः मेहनत म्हणून ‘गाऊं’ लागला तर तो ज्याच्या त्याच्या मग-दुराचा प्रश्न आहे—पण या गाण्यांत अडचण अशी कीं तें ऐकूं जातीं. आतां

त्यामुळे स्वतःचीं व आसपासचीं पोरे वचकतात, धुम्याचे आपटवार ऐकून येत नाहीत वैगेरे सगळे खरे-पण त्यासाठीं केवढा हा धांगडधिंगा ? संगीत कलेंत ताकदीची जरूरत अवश्य आहे—पण ती दम टिकविण्या-साठीं, हलकल्लोळ उडविलाच पाहिजे असें नाहीं. संगीत हें गोड असावै असा साधारणपणे लोकप्रवाद आहे—तें नुसरेच शास्त्रशुद्ध आणि तालबद्द असून भागत नाहीं—नाहीं म्हणजे काय, सामान्य माणसांचा निव्वळ गवई—गाण्याने मुडदा पाढून टाकतां येतो ! आवाजाची गोडी, सुरेलपणा, भावना वैगेरे कोमळ पाने फुले ओरबऱ्हून टाकून शास्त्राचे खोड श्रोत्यांच्या डोक्यांत इणणाऱ्या पंथांत धोंडोपंत सामील झालेले दिसतात.

यांना एकाएकीं हा झटका येण्याचे कारण तरी काय ? प्रत्येक माणसांत जो ‘जेकिल आणि हाइड’ असतो, तो धोंडोपंतांचा असा ‘हाइड’ गवयाच्या रूपानें अवतरतो कीं काय ? संपादक म्हणून जाहिराती लिहिणारे कित्येक प्राणी जरा मोकळीक मिळाली कीं ‘हॉ हॉ’ करीत गडवडा लोळतात त्यांतलाच हा प्रकार असावा. तशांत धोंडोपंत हे जात्याच जरासे अकौटंट-हिशेबी गृहस्थ ! त्यांनीं संगीतातलीं रागवार खातीं उघडून तालाच्या बेरजांनीं नफ्यातोऱ्याचा हिशेब मांडण्याची खटपट चालविलेली दिसते. उस्ताद म्हणजे ‘आयटेम’ पुकारणारा त्यांचा कारकून आणि त्यांची निळी पेन्सिल म्हणजे तो तंबोरा !

बरोबर; सगळ्या अनर्थाचे मूळ म्हणजे तो तंबोराच आहे. जास्त शोधाअन्तीं आम्हांला कळलें कीं, पन्तांना हा तंबोरा ‘मिळाला’ आहे. आम्हांला वाटलेच ! पंधरावीस रूपयांचा आयता तंबोरा मिळाल्यामुळेच या सज्जन गृहस्थाला एकदम आरडाओरडा करण्याचे डोहाळे झाले ! आणि अशा गोष्टी धोंडोपन्तांच्या बाबतींत पूर्वी झालेल्या आहेत. एका भुकड फिल्म कंपनीचे ऑडिट पुरे होण्याच्या आंत ती कंपनी जेव्हां बुडाली, तेव्हां धोंडोपंतांनी विलापोर्टीं त्या कंपनीचा कपडेपट हस्तगत केला—आणि भाड्याची जागा घेऊन ‘श्री भरतमुनी हौशी नाटक-समाज’ काढला. (त्यांची आमच्या बन्यानें लिहिलेलीं नाटके ‘पङ्क्षन’ शेवटीं ते कपडे आम्हीं वाढून घेतले. तुर्की टोपी माझ्या वांछाला आली होती.)

तसें त्या तंबोन्यामार्गे वरेच कारस्थान होतें तें आम्हांला हळूहळू कळून आले. धोंडोपंत चांगल्या जागेत राहात होते. त्यांच्या जागेवर त्याच इमारतीत राहणाऱ्या काळोपंत काळेलेबुवा या गवयाचा डोळा होता; (त्याचा स्वतःचा आवाज कोता असल्यामुळे त्याला शेजान्यांच्या तकारीची भीति नव्हतीच,) तेव्हां स्यांने केले काय की मोठ्या अगस्यांने धोंडोपंतांच्या रसिकतेची तारीफ करून त्यांना तो तंबोरा नजर केला (त्याच्या खुंद्या व तारा धोंडोपंतांनी स्वतः बसवून आणल्या) व एका खांसाहेवाची येजा (सुरुवातीला मोफत) धोंडोपंतांकडे सुरुं करून दिली. हेतु असा कीं या अकैंटंटने ओरडावें, शेजान्यांनी तकारी कराव्या आणि त्याची जागा 'खाली' झाल्यावर काळोपंत काळेले बुवांनीं हळूंच तेथें सरकावें !

चौकशी कमिटी

सतरा नंबरांतल्या भाडेकन्यावर सगळ्यांची वारकाईची नजर होती. कारण तो एकटा होता, तरुण होता व बेपर्वा होता. पोरांनी हैराण झालेल्या बायका (व त्या बायकांनी हैराण केलेले त्यांचे नवेरे) त्या तरुणाकडे जाहीर संशयखोरपणाऱ्यांने पाहात असत. त्याच्या येण्याजाण्यावर पाठत असे. तो कसा वागतो, काय करतो, कुठे जातो, याविषयीं तर्ककुतर्क चालत. मुलांना त्याच्या खोलीकडे फिरकायची सक्त मनाई होती. वारा वर्षांसाळच्या 'निर्धोक' पोरी मात्र (आपल्या आयांच्या चेतवणीने) त्या खोलींत आधुन-मधून डोकावून जात. तो खोलींत बसला तर वाहेरच्या गॅलरींत कुजवूज चाले, तो गॅलरींत उभा राहिला तर आसपासच्या खोल्यांतून हलक्या आवाजांत चर्चा चालत. तो सकाळी लौकर कुठे तरी जाऊन अकराला परत यायचा. तो कुठे जात असावा याविषयीं खडाजंगी त्याच्यामार्गे शेजाज्यांत व्हायची. अकराला परत येण्यांत, हपिसांत जाणाऱ्या पुरुषांना चुकविण्याचा त्याचा डाव उघड आहे, असे एका ठमाकाकूऱ्यांने मत पडले. तो पुरुषांशी बोलणे टाळायचा म्हणून त्याला बायकांशी बोलणे आवडत असावे, हा सरळ सिद्धान्त एका सखारामपंतानें मांडला होता. तो वायकांकडे पाहात नाहीं तेव्हां त्याची नजरच वाईट आहे, असे मोठमोठे डोळे करून किंयेक राधाकाकू तकारी आवाजांत कुरकुरायच्या. तो तुटकपणे वागतो याचें कारण, त्याचें त्याला एखाद्या पापामुळे खात असावे असा एका तारहपिसांतल्या शंकरानें शोधलावला होता. तो रात्री लौकर वरीं आला तर जणुं काय आपल्या आयावहिणीना सांभाळण्याच्या पवित्र्यांतच आसपासचे असंख्य अंतूकाका उभे राहायचे. उशीरां आला तर त्याच्या वाहेरख्यालीपणाची गवाही आयला कित्येक इंग्रजी शिकलेले भिक्षुक टपलेच होते. तो 'धूर काढतो' तेव्हां तो चंगीभंगी व उधक्या असावा, हा निःपक्षपाती कथास त्याच्या एका वाजूच्या

शेजान्यांने काढला होता. उलट दुसऱ्या बाजूचा फुकट्या शेजारी त्याच्या सिगारेट्स ओढायला मिळत नसल्याचें पाहून त्याच्या कंजूषपणाची गवाही देत घरोघर हिंडला होता. फार काय हा सतरा नंबरांतला भाडेकरी धोतरें नेसला तर तीं छाकट्यासारखीं शुभ्र नेसतो आणि पैजामे पेहनला तर पोरकट दिसतो, इथपर्यंत त्याच्या तेथील जीवनाची छाननी शाली होती.

यावरून धूर्त वाचकांनी ओळखलेंच असेल, की त्या तरुणाची सतरा नंबरची खोली कोठल्या तरी पांढरपेशांच्या वस्तींत होती. त्या वस्तींत एकजात छाप सुमारे एक ग्रोस मध्यम स्थितींतले पगार—मिळव्ये रहात होते. जंगली जातींत ज्याप्रमाणे व्यंग असलेल्या मुलास ताबडतोब मारून टाकतात, त्याप्रमाणे त्या मध्यमवर्ग नांवाच्या जातींतही त्यांच्या तपशिलाबरहुकूम न आढळणाऱ्या इसमास सामाजिक जीवनांतून मारून टाकण्याचे यथाशक्ति प्रयत्न होत होते. तथापि जगाच्या धकाधकींत त्या वर्गाला काडीचीही किंमत नसल्यामुळे (व त्या लोकांइतकीच त्यांच्या पुढाऱ्यांची संख्या असल्यामुळे,) खुल्या मैदानातील समाजजीवनांत त्यांच्यां कारवायांनी नकळत करमणुकीपेक्षां विशेष कांहीं वळल्याचें आढळत नव्हते. निरपेक्ष चौकसपणा, व जगाची नीति मुधारण्याची खखुशीने अंगावर घेतलेली जवाबदारी, हे पांढरपेशामध्यमवर्गीय जन्तूंचे व त्यांच्या गोतावळ्याचे ठळक गुणधर्म तेथें वेळोवेळी प्रकट होत होते.

आणि त्यांना अनुसरूनच सतरा नंबरांतल्या रहिवाशाविषयी उभ्या चागवाढी [या 'पंचापरिधानी'] वसाहतीला अहर्निश काळजी लागली होती. पंचवीस वर्षे व्याचा तरुण एकटा—आणि कोणाच्या पंचायतींत न पडतां—आपव्या इमारतींत राहतो, रिकामपणीं चकाट्या पिटीत नाहीं, खाजगी रीतीने जगायला पाहतो,—या एकंदर प्रकाराचा त्याच्या आसपासच्या लोकांना विलक्षण विषाद वाटत होता. पांढरपेशाला खाजगी आयुष्य ? म्हणजे ?—दारे वंद करून वसतो, कोणाकडे जात नाहीं, कोणाला बोलावीत नाहीं, याचा अर्थ तरी काय ? उद्यां याने वायको आणली तर

बुरख्यांतच ठेवायचा तो तिला ! मग ती ओलेती तर राहोच, पण नुसर्ती
उमें नेसलेली देखील कोणाला दिसायची नाहीं ! खासा न्याय आहे !
गॅलरीत हिंडणाऱ्या, लोळणाऱ्या नि वटवटणाऱ्या, लोकांच्या अस्ताव्यस्त
बायका मात्र यानें पाहायच्या—मुद्दाम नाहीं पाहिल्या तरी त्या याला दिस-
णारच कीं नाहीं ?—आणि यानें मात्र एकेटे राहायचें !

त्याच्या शेजाऱ्यांना सात्त्विक संताप दिवसेंदिवस अनावर होऊं
लागला. या विनकुटुंबी ‘संट’ इसमाला खोली मिळाली कशी ? याचा
छडा लावण्यासाठीं एक पांडूतात्या थेट वाडीच्या मालकापर्यंत जाऊन आले.
पण तसाही तो सांपडण्यासारखा नव्हता; कारण सतरा नंबरची खोली
घेऊन सुरुवातीलाच आठ दिवस (आपल्या एका मित्रांची) वृद्ध आई-
बांये तेथें नांदवून आपल्या गृहस्थी जीवनाचें पुण्याहवाचन त्या चाळींत
त्यानें करून ठेवलेले होतें. मालकांकडे चौकशी करणाऱ्या गृहस्थास
एक मात्र आश्र्यकारक गोष्ट कळली, कीं तरुण विवाहित होता ! या
खळबळ उडविणाऱ्या बातमीनें त्या रात्रीं सतरा नंबरच्या खोलीजवळ
बेसुमार वाद माजला—त्या खोलीचा भाडेकरी अर्थात्च बाहेर गेला होता.
पंचवीस वर्षे उमरीच्या या माणसाला बायको असून तिला तो गुलद-
स्तांत ठेवतो, या गोष्टीची त्याच वयाच्या आसपासच्या दोनतीन
कारकुनांना भयंकर चीड आली होती. कारण त्या लोकांना बायका
होत्या—इतकेंच नव्हे तर प्रत्येकीं तीनचार पोरे होऊन त्या खायला उठ-
लेल्या बायका त्यांचे चांगलेच गळे धरून बसल्या होत्या. या बदमाष
सतरा नंबरवात्याला मुळे नसावींत, या मत्सरी कयासानें एका मजले-
कन्याला एक रात्र झोप आली नाहीं—शिवाय त्याचीं स्वतःचीं कारटींही
रात्रभर खोंकत होर्टी. दुसऱ्या समवयस्क मजलेकन्याच्या मनांत एक
चोरटी आशायुक्त अपेक्षा घोळत होती—कीं या सतरा नंबरी सोळभोगाचें
आपल्या बायकोशीं पटत नसेल—पण नसलें पटत तरी इथें काय उपयोग ?
त्या शक्य व्यंगाचा फायदा शेजाऱ्यापाजाऱ्यांना कसा होणार ?

अखेर एकमेकांच्या समाधानासाठीं या फटिंग भाडेकन्याची एक
‘संबंध ‘केस’ त्याच्या अडोसीपडोसी सज्जनांनी तयार केली—चाळींतील

एका उत्साही उपसंपादकानें त्या तर्कप्रणीत माहितीचीं त्रोटक टांचणे देखील बनवलीं! संशयित इसम हा बापानें हकालपट्टी केलेला, बायकोनें शिडकारलेला (व बहुतेक वाईट संगतीनें विघडलेला) एक डॅंबिस मनुष्य असावा; ज्यापक्षीं तो कोठेही कारकून नाहीं त्यापक्षीं त्याचा कांहीं तरी लफंगेगिरीचा धंदा असावा. (अहो—खोलींत सगळीं बायकांचीं चित्रं लावलीं आहेत ना त्याने !) ज्याअर्थी त्याच्याकडे बिलवसुलीकरतां कोणी खेपा घालीत नाहीं व त्याच्यावर भाड्यासाठीं नोटीसा बजावल्या जात नाहींत, त्याअर्थी त्याला पैशाची सोय चांगलीच असावी—जास्तच संशयास्पद ! खोलींचीं दारें लावून बसतो, पुरुषाशीं बोलणे—व बायकांकडे पाहणे टाळतो त्याअर्थी खास काळेवरें असलें पाहिजे कांहीं तरी. तो क्रांतिकारक असावा ही पांचवी इयत्तेतल्या एका तरतरीत गोपूची सूचना, वाजवीपेक्षां फाजील उदार दृष्टीची वाढून त्याच्या बापानें वेळींच एक टप्पल लगावून नापास केली होती. तो एखादा फरारी गुन्हेगार असावा या आशेनें, एका त्रिंबकरावांनीं आपल्या तोंडओळखीच्या एका फौजदाराला घरीं चहाला आणवून संशयिताला दाखवलेंसुद्धां होतें...

तो मधूनमधून रात्रीं घरीं येत नसे, हा तर त्याच्या बाहेरख्याली-पणाचा पुराच पुरावा समजून, चाळ—मालकाकडे आणखी एक अनौपचारिक शिष्टमंडळ धापा टाकीत धांवलें. ‘असा धोकेवाज मनुष्य बिलकूल नको आमच्यांत’ [प्रसंगीं वसईला जाऊन मुकाढ्यानें शोक करून येणाऱ्या] एका सनातन्यानें निक्षून सांगितलें; पण मालक आडमुठे, [अहो श्रीमंतच ते] ते म्हणाले, कीं ‘तो माणूस बाहेरख्याली असला तर रात्रीं बाहेरच असलेला बरा, तुम्हाला तेवढीच काळजी कमी—काय ? हा-हा-हा !’ शिष्टमंडळ निस्पायानें परतले.

*

*

*

आणि लौकरच तो क्षोभजनक प्रकार घडून आला.

शनिवारीं संध्याकाळीं एका तरुणीला तो आपल्या खोलींत घेऊन आला—

आणि सोमवारीं सकाळीं लौकर उठून दोर्घं बाहेर गेलीं !

दरम्यान ज्या काय दोनचार वेळां तीं तसुणी खोलीच्या बाहेर दिसली त्या प्रत्येक खेपेला तिच्यावर चाळींतले कर्मीत कमी तीस स्त्रीपुरुषांचे साठ [व एकाक्ष धोऱ्हभाऊंचा एक मिळून एकसष्ट] डोळे तरी लागलेले होते. एका जास्त धीट चाळभवानीनैं तर एकदां गॅलरींत अडवून तिला विचारले देखील—

‘काय हो, ते कोण तुमचे ?’

ती तसुणी नुसती हांसली.

आणि हा प्रकार एकदांच नव्हे तर चांगला दोन शनिवारीं झाला !

अखेर, चाळकन्यांच्या विनसरकारी सभा होता होता—चायकांच्या तर त्या सकाळसंध्याकाळच चालत होत्या—‘बागवाडी मंडळा’ची एक तांतडीची सभा भरली. या निर्लज्जपणावर उपाय काय करायचा ? मालकाकडे पुन्हां जाण्यांत कांहीं अर्थ नाहीं—यांना काय कल्पना होणार आहे ? वरें, या मनुष्याला सरळ जाऊन जाव विचारणेही सोपें नव्हतें, पक्का माथेफिरु दिसत होता तो—आला एकदम हातधाईवर तर करतां काय ? त्याला एक अब्रूची चाढ नाहीं, पण आपल्याला चाळींत राहायचं आहे, दिलीन् एखादी थोतरीत—तर आपला नास नि जगाचं हांस ! त्याच्याकडे विनसरकारी शिष्टमंडळ घेऊन गेलें तर ?—पण एरवीं सार्वजनिक कांमें उत्साहानैं करणोरे कित्येक चपळ चिटणीस या शिष्टमंडळाचे सदस्य होण्यास तयार होईनात. तो बदमाष काय करील याचा नेम नव्हता. तो निदान वयाला तरी मान देईल म्हणून तीन सर्वोत जखखड म्हातारे त्याच्याकडे पाठवावे कीं काय, हा विचार होऊन तीन हेडळ्हाकांचीं नांवें मुचविण्यांत आलीं; पण तावडतोब तिंबानीं आपला अनुक्रमें चघ्मा, कर्णा व पट्टा नादुरुस्त असल्यानैं जाण्याचें नाकारले.

अशा पैंचप्रसंगांत ती उभी वसाहत सांपडली होती.—दरम्यान सतरा नंवरांतला भाडेकरी तर आतां दर शनिवारीं आपला कार्यक्रम करूं लागला होता. चाळींत विलक्षण किलविलीचं वातावरण होतें. दर शनिवारीं संध्याकाळीं दिवेलागणीला त्याच्यामागें ती पांढरं गोळ नेसलेली खालीं मान घालून यायची व दर सोमवारीं सकाळीं सहाला त्याच्यावरोवर जायची (म्हणजे

लोक लौकर उठून अगदीं टपून राहायचेच ना पाहायला ?) शनिवारच्या या जोडीच्या आगमन—प्रसंगीं ज्या दुदैवी चाळकन्यांना ती पाहायला मिळाली नसेल त्यांच्या बायका त्यांना सोमवारीं पहाठे जागें करून ठेवा-यच्या. या घोर पापाला शक्य तितकीं तोडैं फोडलीं पाहिजेत हैं त्या पांढर-पेशा चाळींतल्या नीतिमार्तडांनीं अगदीं जवळजवळ ठरवूनच टाकले होते.

एके दिवशीं, ज्या चिवट माणसानें याचें लग झाले असत्याची बातमी काढली होती (ज्यानें आपल्या निरलस चौकशा चालू ठेवल्या होत्या) त्यानें एकाएकीं एक महत्वाची बातमी आणली कीं, आरोपीची सासुरवाडी खुद मुंबईला असून दादरला दमडीदास विहिंडगमधैं त्याचा कुटुंबवत्सल सासरा रहातो. त्या सासन्याचें नांवदेखील या चौकस गृह-स्थानें आपल्या डायरींत टिपून आणले होते.

सतरा नंबरवात्या विन्हाडाच्या सासन्याकडे जाऊन त्याच्या कानावर सर्व गोष्टी घालणे हा एकच मार्ग लोकांच्या नीतीसाठीं तळमळणाच्या त्या चाळींतल्या निरपेक्ष महातम्यांना उरला होता. तो त्यांनी तावडतोव्र अमलांत आणला. सोमवारीं सकाळीं जसा तो त्या वाईवरोवर बाहेर पडला, तसे तडक चार वंडूनाना सदूभाऊ आपले धुतलेले कोट घालून दादरला निघाले. त्यांच्यांतल्या म्होरक्यानें त्या आणिवाणीच्या वेळीं चौघांचीं ट्रॅम तिकिंटे आपण स्वतः काढलीं—(व पुढल्या आठवड्यांत सकाळच्या चहाचे वेळीं बाकीच्यांना गांठण्याची खूणगांठ बांधून ठेवली.)

माहितगारानें आपलेल्या पत्त्यावर चार मध्यमवर्गीय पांढरेपेश अतिशय गंभीर चेहेरे करून नवाच्या सुमारास जाऊन पोहोंचले.

स्वतःकडे हक्कानें वडिलकी वेणारा एक विचार करीत होता, कीं सरळ सारें सांगावयाचें व ‘पोरवय आहे, होते चूक,’ म्हणून थोडी दयेचीही शिफारस करायची म्हणजे तेवढाच आपला आब वाढेल.

दुसरा त्याचा शेजारीच होता तो मनांत म्हणत होता, कीं आतां तरी तो सतरा नंबराच्या सासन्याच्या घाकानें बायकोला नांदवीलच कीं नाहीं दिसेलच मग म्हणावं बचाजी—

बाकीच्या दोघांना थोडीशी धास्ती वाटत होती—न जाणो हा सासराच तिरसट निघाला, तर नसत्या भानगडींत पडल्याचा गाढवपणा पदरीं यायचा.

इतक्यांत म्होरक्यानें एका दारावर पाटी वाचून ठोठावले.
अतिशयच गंभीर मुद्रा केलीन् त्यानें—

एका पोक्त व घाईत दिसणाऱ्या घृस्थानें दार उघडले.

‘कोण पाहिजे ?’

‘आपल्याकडे आलो होतो—’

‘आम्ही बागवाडी चाळीतले—’

‘कुठल्या ? असं—असं आमचे जांवई राहतात ती चाळ, वा !
आहेतच ते इथे—बाबुराव—’

‘नाहीं नाहीं—तसं त्यांच्याशीं—’

‘आमचं काम आपल्याकडे—’

‘अंडांते—’

इतक्यांत आंतून सतरा नंबरच्या खोलीचा भाडेकरू बाहेर आला,
आलेल्या लोकांकडे पाहून तो क्षणभर बुचकळ्यांत पडला, पण आठवल्या-
सारखे हांसून म्हणाला,

‘हं—हं—आमच्या चाळीतले नाहीं का तुम्हीं ? बसा, बसा ना—
अण्णासाहेब, हे आमच्या चाळीतले बरं का ?’ जांवयानें सासज्याला उद्दे-
श्यून खुलासा केला.

‘असं कां ? अरे वा, या बसा, तिथं बसा—कांहीं चहाविहा. मालू,
ए मालू—’

तितक्यांत आंतून एक तरुण मुलगी बाहेर आली. “ही माझी
थोरली मुलगी मालू, यांना दिली आहे. अजून शिकते आहे तेव्हां तिकडे
फारशी राहिली नाहीं—पुन्हां आमचे जांवईही आर्टस्कूलमध्ये आहेत—”

धांवती फिल्म पडव्यावर एकाएकीं उभी राहिल्यावर होणाऱ्या त्यांतील
पात्रांच्या चेहऱ्यांसारखे बागवाडी चाळीतील शिष्टमंडळाचे चेहरे झाले !

ती मुलगी सतरा नंबरच्या खोलीवाल्यामागें खाली मान घालून
चालणारी, गोल पांढरं नेसणारी होती.....

मुलींच्या—मुलींच्या कसचें, वायकांच्याच म्हणायला हरकत नाही—
कॉलेजचें नाटक फारच रंगले, असा दुसऱ्या दिवशीं सगळीकडे चांगला
बोभाटा झाला. आतां त्यांत नायिका गाणारी नसल्यामुळे तिचीं सगळीं पदे
‘विहळन’नें म्हटलीं, ‘फौजदार’ मधेंच एकदोनदां ‘अच्या १११’ म्हणून
किंचाळला—वैगेरे गोष्टी वेगळ्या. मुलींचे नाटक म्हटले म्हणजे थोडेसें
कौतुकानेंच पाहायला पाहिजे तिकडे. मीहि वहिणीला घेऊन त्या नाटकाला
गेलो होतों, कारण तिच्या मैत्रिणीनें नाटकात ‘प्रांप्टर’चे काम केले होतें.
पण एवढ्या वशिल्यावर, मी कधीं त्या कॉलेजांत तिच्या मैत्रिणीची ‘विचार-
पूस करायला’ वहिणीला चोरून जाऊन तेथें वराच वेळ काढीत असेन,
हा माझ्या मित्रांचा मिथिकल कयास मात्र चुकीचा होता. कारण गंगू जरी
कॉलेजांत होती तरी ‘तिच्या अंगीं गर्व म्हणून मुळींच नव्हता’—कसा
असेल? विचारी गर्व तरी कशाचा करणार—आणि तिच्या वरोवरच्या
बहुतेक मुली—मुली कसच्या वायकाच त्या, तशाच होत्या. गर्व करण्या-
सारखे विचार्यांना कांहीं—स्पष्टच वोलायचे म्हणजे—विशेषसें रूपही नव्हतें,
आणि तारुण्य—

त्या संस्थेत तारुण्याला मज्जाव होता, म्हणजे वयानें तरुण ठरण्या-
सारख्या कियेक पोरी जरी तिथें होत्या तरी ‘सरकारी’ रीतीनें तेथें
तारुण्याला ‘ओळख’ दिली जात नव्हती. तशी ती अगदीं नमुनेदार
संस्था. पुढीचावारादेखील लागू नवे असा कडेकोठ वंदेवत्ता त्या
कॉलेजला करून टाकलेला होता. तेथल्या शिक्षिका सुंदर किंवा तरुण
नाहीत या खबरदारीनें निवडण्यांत आलेल्या होत्या. तेथले शिक्षक विन-
धोकपणाचे मूर्तिमंत पुतळे होते. लम्बे होण्याची आशा नसलेल्या व आई-
बापांना किंवा पालकांना दूर्त लक्ष देण्यास वेळ नसल्यामुळे लग्नाआधींच्या

आटींत घालण्याच्या अशा महिला या 'महिलाशिक्षामंदिरांत' होत्या; मात्र या आटींतलीं फळे पिकण्याएवजीं त्यांची आंबोशीच होऊन बाजारांत जायची. लग्नाच्या बाजारांत वयस्क विधूर व बेकार ध्येयवादी यांचेखेरीज या कारखान्यांतील मालाला गिर्हाईक नव्हते. कॉलेज व होस्टेल भोवतालीं वारा फूट उंचीची मजबूत भिंत बांधलेली असून वर फुटक्या कांचा बसविष्णांत आल्या होत्या. बाहेर दिसण्यासारख्या खिडक्यांना दारजाळ्या बसविलेल्या असून प्रत्येक प्रवेशद्वाराला मजबूत गज लावलेले होते. याशिवाय आंत मास्तरणीना जाड काळ्या कांचांचे चष्मे (व मास्तरांना गाढीच्या घोड्यासारख्या झांपडा) सक्कीनै लावायला लावीत असत, अशीही एक अफवा होती. अशा या नमुनेदार संस्थेत निर्धोक्पणे मुलींना अडकावून त्यांचे पालक निंडरपणाऱ्यांने आपल्या व्यवसायाला मोकळे राहत—यौवनाची आम्रमंजरी जरा कुठे वहरू लागत असतां या शिक्षण—खान्यांत शिरलेल्या पोरी अखेर सुक्या व कडवट आंबोशीसारख्या होऊन बाहेर पडत. त्यांच्यातल्या कित्येक पिसाळत व पुरुषांना चावायला धांवत, त्यांची सांखळी धरून ठेवणारे एखादे मेषपात्रहि अशा गडवडींत निष्कारण सांपडे—असो.

सांगायचें असें कीं, मुलींचें तें नाटक फारच रंगले. विशेषतः पुरुषांची कामें करणाऱ्या मुलींचा अभिनय फारच चांगला झाला, असा गांवांत जिकडे तिकडे बोलवाला झाला.

दिवसभर तापलेल्या खडकाची ऊब संध्याकाळीं पकडीत गांवावाहेर बसलेल्या दोघांतिवां पेन्शनरांत हाच विषय चालला होता.

जगापेक्षां वेगळे बोललेच पाहिजे अशा ब्रीदाचे कृष्णराव म्हणाले,

'अगदीं तुम्ही म्हणतां तितकीं वेमाळूम कामें झालीं. ठीक, मग ऐका—म्हणूनच यात कांहींतरी 'सीरियस' संशय येतो आहे मला !'

'अँ ?'

'म्हणजे ?'

'अहो मीदेखील होतों त्या दिवशीं त्या नाटकाला, पुरुषपार्ट करणाऱ्या पोरींकडे मी वारकाईने पाहात होतों, मला तेव्हांच संशय आला—'

'काय—काय कसला संशय आला ?'

‘अहो म्हणतांहात काय ?’ श्रोत्यांपैकीं रामभाऊ घावरले; कारण त्यांची एक मुलगी त्या मुलींच्या कॉलेजांत होती.

‘मला संशय म्हणजे काय—खात्रीच झाली न !’

‘अहो, पण कसली ?’

‘तीं पुरुषांचीं काम—तुम्हांला वाटतं तीं पोरींनींच केलीं—’

‘वा ! म्हणजे धडधडीत आपण सर्वांनीं पाहिलीं केलेलीं—’

‘पण तीं कोणीं केलीं ?’ कृष्णरावांनीं विजयी मुद्रेने विचारले.

‘पोरींनीं—आतां कोणच्या पोरींनीं तें मात्र आठवत नाहीं बुवा—’

‘बाहेर भूमिका नि नावें लिहिलीं होतीं एका फळ्यावर—’

‘नांवं ढीग लिहिलीं होतीं—पण त्या मुलींनींच ते पुरुषपार्ट केले का ?’

‘मग कोणी केलीं ?’

‘तुमचं म्हणणं कोणीं पुरुषांनीं केलीं कीं काय ?’

‘एकङ्गेकट्टली—म्हणणं काय, ऑफिडेविहट करायला तयार आहे ना मी मॅजिस्ट्रेटपुढे—इतकी खात्री आहे माझी—’

‘छे छे’ रामभाऊ (थोडेसें स्वतःच्या समाधानासाठींच) बोलले.

‘त्यांनीं रंगवायला चांगला हुषार नाटक कंपनीतला मनुष्य आणला होता—’

‘अर्थात्, त्याच्यावरोवर कोणी पुरुष घुसले असले पाहिजेत—’

‘कोण पुरुष घुसणार ?’

‘अहो कोण—घुसलीं असतील कोणी कॉलेजांतलीं पोरे—महा वाहात् झालीं आहेत हीं कॉलेजचीं पोरे आजकाल—’

‘पण महाराज, महिलाशिक्षामंदिरांत घुसणं कांहीं सोरं नाहीं; अहो, तुम्हांला आम्हांलादेखील इतक्या म्हातारपणीं जातां येत नाहीं तिथं एकदम—’

‘स्त्रीपार्ट घेऊन घुसलीं असतील ! आजकालचीं हीं तरुण कारटी काय करतील याचा नेम नाहीं अगदीं—’

‘ छे छे, ती फौजदाराचं काम करणारी मुलगी मध्येच चुकली तेव्हां
‘ अय्याऽऽ’ करून किंकाळीसुद्धां—”

‘ अहो तें मुदाम ! सोंग वेमाळूम वठविण्यासाठी—’

‘ फौजदाराचं सोंग ? ’

‘ नव्हे फौजदाराचं काम करणाऱ्या मुलीचं—’

‘ छे, कांहीं उलगडाच होत नाहीं बुवा ! ’ एक रिटायर्ड फ. क्ला.
सवजज्ज प्रामाणिकपणे म्हणाले, ‘ तुमचं म्हणणं असं कीं पुरुषपार्ट कर-
णाऱ्या मुलीचीं काम करण्यासाठीं कोणी पुरुष, स्त्रीपार्ट वेऊन नाटकांत
सामील झाले ? ’

‘ संशयच नको-मी तेव्हांच ओळखलं ना ? म्हटलं चिन्ह कांहीं
ठीक दिसत नाहीं—’

‘ अरे वापेर ! म्हणजे त्या नाटकाच्या गडबडींत जर हे तीनचार
पुरुष शुसले असले तर—’

‘ हेरे राम ! माझी वगीदि होती हो त्या नाटकांत-तिथं कपडे
बदलायचे-रंगायचं-आणि तिथंच दोनतीन पुरुष ! चला, याचा कांहीं तरी
सोक्षमोक्ष लावलाच पाहिजे-चला ! ’

+ + +

महिलाशिक्षामन्दिराच्या नाटकांत पुरुषांचीं कामे तेथें स्त्रीपार्ट वेऊन
शुसलेल्या कोणी पुरुषांनींच केलीं, ही वातमी सुखातीला जरी गप्प म्हणून
उठली, तरी पालकवर्गीत वरीच चुळबुळ सुरु झाली. पुरुषाच्या वाऱ्या-
पासून अगदीं दूरच्या जागेत आपल्या पोरी अडकवाव्या आणि तेथें हा प्रकार
घडावा—या नुसत्या संशयानें पछाडणारे पालक किती असतात—तें एखाद्या
मुलींच्या हेडमास्तरणीलाच (छाती शाळ्यास) विचारावें. सोंवळ्यां तदादरा
बांधून ठेवलेल्या लोणच्याच्या वरणींत कोणी कोंवडीचीं अंडीं टाकलीं आहेत
या दुष्ट धास्तीनें तल्लमल्णाऱ्या ठमाकाकू-ठकूआल्यांप्रमाणे सचिंत पालक
जमून आपापसांत कुजबूज करूं लागले.

लौकरच एका दिवशीं पोक्त व गंभीर पालकांचे एक खासगी शिष्ट-
मंडळ महिला-शिक्षा-मंदिराच्या प्रिन्सिपॉलबाईच्या कचेरीत उपस्थित

झाले. त्यांतील पुढान्यानें शक्य तितक्या धिटाईनें आपले [पाठ केलेले]
भाषण म्हटले,

‘संस्थेवर कोणत्याहि तन्हेचा—हलगर्जीपणाचादेखील—आरोप कर-
च्याचा आमचा हेतु नाहीं. पण आम्हांला आमच्या मुलींची काळजी आहे,
आम्हाला एक चमत्कारिक बातमी मिळाली आहे—कीं परवांच्या नाटकाच्या
वेळीं कोणी पुरुष मुलींत सामील झाले होते—’

‘पण कोणाला कळव्याशिवाय तें कसं राहील ? ’

‘नाटकांतले पुरुषपार्ट त्यांनींच केले असें—’

प्रिनिसिपॉल्बाईनीं रोखून बोलणाऱ्या पालकाकडे पाहिले, पण त्याचा
चेहरा इतरांइतकाच गंभीर व संचित होता.

‘आपण या प्रकरणाची बारकाईने चौकशी करून—’

‘थांवा, मला वाटतं तुमची धास्ती मला लगेच दूर करतांयेईल—’

प्रिनिसिपॉल्बाईनीं एका चिढीवर कांहीं लिहिले व शिपाइणीला हांक
मारून ‘या सगळ्यांना वोलावून आण’ असें सांगितले.

शिष्टमंडळ एकमेकांच्या चेहर्याकडे पाहात वसले होते. इतक्यांत
बाहेर कांहीं व्यक्तींची चाहूल ऐकूं आली.

‘या आंत—’ प्रिनिसिपॉल्बाईनीं फर्माविले.

साड्या नेसलेल्या तीनचार व्यक्ति आंत आल्या.

‘या पुरुषांची कामे करणाऱ्या मुली—’ प्रि. वाईनीं शिष्टमंडळास
सांगितले.

शिष्टमंडळांतील सदस्यांनीं एकदांच त्या मुलींकडे पाहिले—ताबड-
तोब उपरणीं सांवरीत गोन्यामोन्या चेहर्यांनीं वाईचा निरोप घेतला.

त्यांची पुरी खात्री झाली होती.

विलायतचे पाहुणे

११

वार्डीतल्या डाव्या बाजूच्या इमारतीची तळमजल्याच्या कोंप-
न्यांतली खोली म्हणजे एक मुशाफकाखाना झाला होता. जागा काळोखी,
ओलसर, कोंदट व झुनाट खरी; बरेच यात्रेकरू तेथें महिना दोन महिने
मुक्काम करून मुंबईत अन्यत्र सुखानें नांदत होते. बरेचसे नोटीसच्या
महिन्याचें भाडे देऊनही तेथून त्वरेने पाय काढीत होते. मुंबईला टेप-
रवारी येणाऱ्या लोकांनी आठपंधरा दिवस राहून महिन्याचें भाडे देण्याचा
पायंडा याच जागेवर पाढला होता. वार्डीतल्या मंडळींना त्या जागेतलें
उत्तारु म्हणजे एक मोठा जिव्हाळ्याचा विषय झाला होता.

बरेच दिवस खालीं राहिल्यानंतर ती जागा उघडून एक दिवस
वाडीचा मालकी गडी धोंडू तिथें साफसफाई करतांना दिसला. सुमारे
अंध्या तासांत वार्डींत सर्वत्र कळलें कीं शुक्रवारच्या बोटीनैं तिथले भाडे-
करू येणार आहेत.

रात्रीं भोजनोत्तर खुटाखुटावर उभे राहणेरे गप्पांचे अड्ऱे याच
विषयाची चर्चा करीत होते. “ दुपरीं येणार आहेत म्हणे, ” सब्बापांच
फूट उंचीचे व किरकोळ देहयष्टीचे चिन्तोपंत चष्म्याआडून गुणगुणले.

“ कोकणची बोट इतकी उशीरां यायला लागली कीं काय ? ”
सदूनानांनी पाठ खाजवीत सचितपणे प्रश्न केला.

“ छे छे, ते बहुतेक म्हसकोन्हिया बोटीनैं येत असतील, ” मधुकर
सहज म्हणाला. तो आपले कॅस विचरीत बाहेर आला; असल्या फॅशनेबल
बातम्या आपल्याजवळ इत्थंभूत असतात असें तो भासवीत असे. “ ती
बोट उद्यां एक एकोणीसला अलेक्झॅड्रा डॉकला लागेल. ”

त्या गाळ्यांत मधुकर एकटाच पाटलोण वापरणारा असल्यामुळे
त्याच्या बातमीबद्दल सारंक होण्याची कोणाची तयारी नव्हती.

दुसऱ्या दिवशीं संध्याकाळपर्यंत आगामी पाहुण्यांवद्दल बराच आगाऊ तपशील वाहेर पडला.

“अहो, त्या विष्णुपंतांच्या माहितीचे लोक आहेत ते. त्या केशवराव देशपांड्यांच्या मावसभावाचीं माणसे—”

“बस्स का? आम्हीं समजत होतों कोणी बडीं घेंडे यायचीं आहेत—”

“बरींच माणसे आहेत म्हणतात—”

“म्हणजे फॅमिलीची विलायतेला गेली होती कीं काय?”

“दोघे मोठे पुरुष आहेत, त्यांच्या बायका, एकीचीं तीन मुळे आणि एका गृहस्थाची आई—”

“संस्थानिक आहेत कीं काय कोणी?”

“नाहीं नोकरदारच आहेत—”

“बरेच मोठे अंमलदार दिसतात—”

“तिन्हीं मुळे बरोबर न्यायचीं म्हणजे कांहीं चेष्टा नाहीं आज—”

“आणि आई पण—”

“अहो ती त्या दुसऱ्याची—”

“अहो, दुसऱ्याची कां होईना? आजकाल आपल्या म्हातारीला तरी विलायतेला घेऊन जाणारा कोण हरीचा लाल आहे-?”

“याला म्हणावं मातृभक्ति—”

“आणि मुलांवर तरी एवढी माया कोण करतंय आजकाल? खुशाल तोडून बोर्डिंगांतून ठेवतात आणि आपण जातात हवा खायला—”

“हीं माणसं बाळबोध वळणाचीं दिसतात वरं कां ?”

“पण आज तीं गावंढळ हो! हे तुमचे नवमतवादी त्यांना हांसायचे—”

“पण अंतूकाका, तुम्हांला विलायतेला जायची शक्ति आली म्हणजे न्याल का तुमच्या गंगाकाकूऱ्याना, नमीचिमीला, गणूर्गंपूला नि वैनीला?”

“अहो, कोण लेकाचा विलायतेला जातो आहे?”

शुक्रवारीं सकाळपर्यंत सार्वजनिक उक्कठा बन्याच प्रमाणांत वाढली होती. इतका रसभरीत विषय सोडून आपापल्या कामावर जाणे भाग असल्या-मुळे पुरुषमंडळींनी आपले कुटूहल नाइलाजानें बायकांकडे सोपविले होते; त्यामुळे तर स्थानिक खीवगांत फारच उत्साह उत्पन्न झाला होता.

“मेलीं मांसमच्छर खाणारीं नसलीं म्हणजे पुरवलीं,” वयोवृद्ध सगुणाबाई म्हणाल्या.

“ जुन्या वळणांचीं माणसं आहेत म्हणतात—”

“ पण विलायत ती—”

“ कां हो त्या बायका गोल नेसत असतील नाहीं ? ”

“ घरांत बूट घाल्न हिंडायची पद्धत आहे म्हणे तिकडे—”

“ बोलाचालायला कशा आहेत कोण जाणे, नाहीं तर निघायच्या कुरेवाज—”

“ म्हटलं जरा ओळख झाली तर एखादा तिकडच्या फ्याशनचा ब्लाऊझ तरी वेतून ध्यावा.”

“तिकड्वन आलेल्या बायका म्हणे चोबीस तास पुरुषांतच बसतात.”

“ खात असतील कां हो तसलं कांहीं ? ”

“ कोणी सांगावं ? सिगारेट देखील ओढीत असतील— ? ”

“ कैस कापून तर घेतले नसतील मानेपर्यंत ? ”

“ मुलांना जाऊं देतां कामा नये तिकडे—”

“ काय काय भ्रष्टाकार होईल तेवढा थोडा आहे—”

“ पण एकाची आई म्हातारी, असेल वचक थोडा—”

“ किती हो आईवर भक्ति, विलायतेला बरोबर नेलं होते ना ? ”

“ जुन्या माणसांत असतं हो असं, तुमच्यासारखी अडचण नाही होत त्यांना आईबापांची.”

“ अहो, आईबाप तसे पाहिजेत—”

“ ही म्हातारी कशी आहे कुणास ठाऊक—”

“ नाहीं तर तीही फँशनेवल निघायची—”

दुपारी अडीचन्या सुमारास वाढीसमोर दोन विहकटोरिआ उभ्या राहिल्या. विनरंगी पत्र्याच्या टँका, एकदोन लांकडी पेण्या, गोणपाटांत शिवलेले कित्येक डाग, कांहीं गाठोडीं, सत्रंज्या व घोंगळ्यांतून काथ्याच्या दोरीनें बांधलेल्या थोड्या वळकळ्या, एक चटयांचे बंडल, कडीचे तांब्ये, डबे, शिंकाळी केलेली एक चरवी, वगैरे हरतन्हेच्या मालानें त्या गाड्या वांकल्या होत्या. जागा सांपडेल तशी ठिकठिकाणीं बसलेलीं लहानमोर्ठी माणसें गाडीवरून कोठून कोठून उतरलीं.

प्रथम घट सूट घातलेला व डोक्याच्या मानानें थोडी लहान हॅट अलगद ठेवून चालणारा एक गृहस्थ थंडपणे अस्ताव्यस्त पाय टाकीत कोंपन्यांतल्या जागेकडे गेला. त्यानें काळसर चष्मा लावलेला होता व त्याची दोन दिवसांची दाढी वाढलेली होती. त्याचे बोट धरून, जरीची टोपी, फलाणीची लाल वंडी, गुंड्या सुटलेली चड्ही, रंगीत लोकरीचे मोजे व त्यावर चाळ घातलेला एक लहान मुलगा होता.

“कोणी नोकरमाणूस दिसतो.” हलकेच कुजबूज सुरु झाली.

“असेल कारकून विरकून—”

इतक्यांत कडेवर एक शेंवडे मूल व दुसऱ्या हातांत भर्ले मोर्ठे गांठोडे धारण करून एक ऐसपैस बांध्याची बाई मैदानांत आली. तिचे केंस अस्ताव्यस्त होते, कुंकू मोर्ठे ढोवळ लावलेले होते. हिरव्या रंगाचा लांब बाह्यांचा एक पोलका तिनें परिधान केला होता. तिचे ओंचे सुटलेले होते व पायांत धुळीनें माखलेल्या चपला होत्या.

“चिंगे, चल लौकर,” ती मार्गे वळून रेंगाळत येणाऱ्या एका कळकट पोरीला म्हणाली. घाईत खालीं पडलेले सागरगोटे वेंचीत ती मुलगी पुढे येऊ लागली.

“नोकराचा इतका परिवार—जहागिरदार तर नाहींत कोणी ? ”

पहिल्या बाईपेक्षां किंचित् अधिक स्थूल व अधिक गवळ्याळ बाई कांहीं नग काखेत व कांहीं हातांत उच्छृळन आणू लागली. मुख्य पात्रे हींच असें दिसू लागले.

“अगदीं साधी मंडळीं आहेत हो—”

“ विलायतेचं पाणीदेखील लागलं नाहीं. ”

“ बडील माणूस होतं ना बरोबर—”

“ आणि पोराबाळांचं लेंदार—”

“ अहो अजून मुख्य माणसं यायचींच असतील—”

“ ती पहा म्हातारी आली—”

एका हातांत फराळाचा चारमजली डबा व दुसऱ्या हातांत एक धावळींत वांधलेले गाठोडे घेऊन एक जुन्या पद्धतीची विधवा म्हातारी सावकाश त्या नव्या जागेकडे गेली.

“ आतां एकच मनुष्य राहिला आहे, ” वाडीच्या फाटकाकडून बातमी आली.

“ तोच बहुतेक मुख्य मालक असावा. ”

एका पाटीवाळ्याशी इतका वेळ हुजत वाळून त्याच्यावरोवरचा वाढ चालतांचालतांही चालू ठेवणारा शेवटचा पाहुणा वाडीच्या रंगभूमीवर आला. विलायती फॅशनचे कपडे घाळूनही, ‘तरतरीतपणे चालणे म्हणजे अराष्ट्रीयता आहे’ असें मानणारा तो सद्गृहस्थ पहिल्या गृहस्थाच्याचा छापाचा होता.

“ संपर्लीं, एवढींच माणसं— ” कोणी पुटपुटुलें.

शेवटचा पाहुणा डाग मोजीत होता. पाटीवाळ्याला पैसे देऊन तेथेच एका टॅकेवर तो वसला व खिशांतली विडी काढून त्यांने पेटविली.

“ कमाल आहे हो साधेपणाची— ”

नंबर एकच्या प्रशस्त वाईनें बहरांच्यांत दोन वर्तमानपत्रे आंथरून दोन मुलांना तेथें आणून वसवले. नंतर एकाच्या गृहस्थानें चूळ भरून टाकली व विजारीच्या आंतल्या शर्टच्या घोळाला तोंड पुसले. म्हातारी धावळी नेसून आपलें लुगडे धुवायला वाडींतल्या गड्यांच्या नळावर आली.

“ विलायतचे काहीं पण ढंग नाहींत हो या माणसांना— ”

आपल्याला पाश्चात्य संस्कृतीचा यत्किंचित् ही उपसर्ग झाला नाहीं हें दाखाविण्याचा त्या कुडंबानें जणुं काय निश्चयच केला होता. त्यांच्यापैकींचे

दोन गवाळ पुरुष उघडेवंब होऊन ब्हरांच्यांत हवा खायला उमे राहात असत, म्हातारी बहुतेक वेळ सौवळयांतच असे, पोरे कपड्यांची पर्वा न बाळगतां वाहेरच खेळत होतीं, वळकटीच्या दोन्या खांवांना बांधून त्यांच्यावर रोज घरांतील यच्चावत धुणे खुत्या दिलाने वाळत टाकतांना नव्या ब्रिन्हाडांतल्या सुगृहिणी आढळत होत्या. लैकरच त्यांच्याशीं बोलण्याइतकी आपुलकी आसपासच्या ब्रिन्हाडकरूना वाढू लागली.

दुसऱ्या दिवशीं सकाळीं काळी राखुंडी घेऊन दांत घाशीत उभ्या असलेल्या दोन नंबरी इसमाला चिंतोपंतांनी अदवीने विचारले,

“ तिकडच्या मानाने बराच फरक वाटत असेल तुम्हांला ? ”

“ फार ! इथं कितीतरी थंड हवा, तिकडे म्हणजे अगदीं रखरखीत, पुन्हां पाण्याची टंचाई—”

“ असं ? माझी समजूत होती कीं तिकडे थंडी नि पाऊस भरपूर म्हणून—”

“ अहो, आपल्या लोकांना कल्पना नसते. ”

संध्याकाळीं दुसऱ्या एका खुंटावर चिन्तोपंत हल्लेच म्हणाले,

“ तो एक गृहस्थ मोठा विक्षित दिसतो—”

“ कां ? ”

“ मला सांगत होता कीं तिकडे भयंकर उन्हाळा नि पाण्याची टंचाई असते म्हणून—”

“ वाहवा, अहो तिकडे तर बारा महिने मुसळधार पाऊस—”

“ आणि त्यांतून बर्फ पडण्यासारखी थंडी—”

“ अहो, तो थापाड्या असेल नाहींतर बनवीत असेल तुम्हांला—”

“ बायकांतूनही अशीच बातमी आहे; तिकडे म्हणे पाण्याचा देखील रतीब लावावा लावावा लागतो पैसे देऊन—”

“ आणि म्हातारी म्हणत होती कीं लोक सगळे काळेकुङ्ठ—”

“ म्हणजे हे विलायतेहून आले कां आफिकेहून ? ”

“ कां हे लोक ते नव्हेत ? ”

“ मलाही आतां संशय वाटायला लागला आहे—”

“ पण धोंदू सांगतो की हेच ते बोटीनें आलेले पाहुणे. ”

“ कोंकणांतून खास आले नाहींत हे—”

“ काढली पाहिजे बातमी एकदां—”

ती मंडळी बहुतेक सगळीं बरोबर बाहेर जायचींव दर वेळीं दोधा यहस्थांचे अंगाला सुखावह न होणारे साहेबी पोषाख, ऐसपैस बायकांचे दागदागिने, म्हातारी व तीन मुळे ही मिरवणूक एका गाडींत अथवा टँकस्सींत भरून निघायची. प्रत्येक खेपेला त्यांची मातृभक्ति व अपत्यनिष्ठा यांचे कौतुक व्हावयाचे. एकदोन महत्त्वाकांक्षी पिते आपत्या मुलांना या कुळुंबाचे उदात्त उदाहरण दाखवून म्हणायचे, ‘पहारे बावांनो, तुम्ही विलायतेला कधीं गेलांत तर इतके निलेप राहून आले पाहिजे. साहेब बनून येण्यांत कांहीं मोठे शाहाणपण नाहीं.’

दुसऱ्या तिसऱ्या दिवशीं शेजान्यांचा पुढाकार घेऊन मधुकर त्या लोकांशीं मुद्दाम बोलायला गेला.

“ तुम्ही कसे आलांत, मासेल्सवरून कां ब्रिंडिसी ? ”

“ आम्ही थेट आलो—”

“ तीन आठवड्यांचा प्रवास म्हणजे कंटाळा येत असेल नाहीं ? ”

“ छे हो, चारपांच दिवसांची ट्रिप—”

“ म्हणजे ? कोठून आलांत तुम्हीं मंडळी ? ”

“ एडनहून; वॉम्बे गव्हरमेंटच्या हर्दींत होतें ना तें इतक्या दिवस ? आतां क्राउन कॉलनी झाली. आम्ही इथत्या सर्विंहसचे, भी नि तो माझा स्नेही कुशाभाऊ; आतां इथें आमच्या जुन्या ग्रेडमध्ये परत आलो, तिकडचा अलावन्स बुडला—”

यानंतर बराच वेळ तो गृहस्थ ‘केडर,’ सवस्टॅटिव पे, ’ ऑफिशिएटिंग पोस्ट,’ ‘रिलीविंग टाइम’ वौरे भावित बोलत होता...

राविवारचे आग्नीदिव्य

۲۳

सर्वांना आदल्या रात्रीपासूनच ती दहशत वसली होती. प्रम्भा, नान्या, सुधी, या 'समजूतदार' गणांनी, 'उद्यां सकाळीं काय होणार' या माहितीमुळे धास्ती घेतली होतीच, पण धाकव्या बेवीनेसुद्धां भांव-डांच्याकडे पाहून गांभीर्याचा आव आणला होता. सर्वजण शनिवारी रात्रीं लौकरच 'झोपीं गेलीं' खर्ची, पण त्यांची चुळबुळ वराच वेळ चालली होती.

‘श ५५’ पलीकडे निजलेल्या नान्याला प्रभ्यांने हव्युच हांक दिली. त्या खोलीच्या चारी भिंतीजवळच्या. चारी कॉटस्वरून ढोगीपणे मिटून ठेवलेले डोळे जोड शिंपांसारखे उघडले.

‘शास्त्र’ छोट्या बेबीनें तोंडाचा चंबू करून त्याच्यापुढे उमें बोट धरून सहज उद्दगार काढले.

हा प्रयोग दादाइतकाच वरोवर येतो हैं पाहून तिनें डोळे मोठे करून त्या खोलीतल्या तिघांना बजाविलें ‘इुुुुुु’

‘वेवे, चूप !’ प्रभ्या खेकसला. वेवी चूप झाली. प्रभ्या, नान्या व सुधी, कोंपर व तळवे यांचा हनुवटीला स्टॅण्ड करून, आपल्या अंथरुणावर सरख्यासारखीं झालीं.

मुलांच्या खोलींत एक सुरेख चिमुकला, अगदीं मंद दिवा लावलेला होता. सुधीच्या कॉटवर आज एक चांदण्याची तिरीप आली होती. प्रभ्यानें भिंतीवर हत्ती, उंट, मांजर, कुत्रा, अशा मंडळीना माणसांसारखे कपडे घालून चितारले होते. रात्रीच्या अंधुक प्रकाशांत मुलांना वाटायचे कीं हीं जनावरे कसलीं, हीं आपल्याशीं खेळणारीं माणसेंच—जशीं कांहीं आपले

बोलणं अगदीं मन लावून ऐकताहेत. ‘झोपा’ म्हणून आईं सांगून गेल्या-
नंतर हव्हहव्ह कुजबुजायला किती छान खोली होती ती !

ती चाळीस चोरांची ‘गुंफा’ म्हणून मुलांनी ठरवून, आपल्या या
निजायच्या, कपडे ठेवावयाच्या, अभ्यास करायच्या (!) नी दंगा करा-
यच्या खोलीला त्यांनी



अशी पाटीदेखील बाहेर लावली होतीः—‘चाळीस चोरांची’ म्हणून लिहिलं तर आईवावा थट्टा करतील, म्हणून तीं अक्षरे लिहून, पुनः बोयानै काढलेल्या शाईच्या पट्ट्यांनी अगदीं दिसेनाशी केलीं होतीं—(तरी मला वाटतं बाबांनी पाहिली तीं अक्षरं—नी ते एक दिवस गंभीरपणे म्हणाले, कायरे नान्या, गुंफा चोरांची दिसत नाहीं वरं का, लांडग्यांची दिसते—)

आज गुंफेतल्या चोरांचे सम्मेलन नसून युद्धमंडळ भरलें होतें.
आणिबाणीचा प्रश्न हा होता कीं उद्यांच्या आपत्तीला तोड कसैं द्यावै ? उद्यां—

—‘तितितिति दुनी, बाल माडजा हा ।’ सर्वोत धाकटे चोरुकलें एकदम गाऊं लागलें.

‘ए कारटे,’ नान्या चिड्हन ओरडला.

‘गप रे नान्या, मी करते तिला गप्प’ सुधीनै उठून, निजून राहण्याची व गप्प राहण्याची आवश्यकता बेबीला सांगितली. बेबीला ताईं आवडत असे. ताईं काय सांगते समजून घेण्याच्या भरीस न पडतां ताईच्या एका कुरवाळीनै बाळ झोर्पीं गेलें.

उद्यां सकाळीं—हरहर—नको तो शदू—आठवणीनै देखील कसेसेच होतें—एरंडेल घ्यायचे होतें.

आईने एकदां एरंडेल देण्याचा निर्धार केला कीं बाबांची देखील मात्रा चालत नसे—मग बाबालोकांची कुठली शान लागून राहिली आहे ?

प्रोग्रेसबुक घेऊन बाबांच्यापुढे उम्हे राहण्याचा दिवस आणि एरंडेल पाजण्यासाठी आई पुढे उभी राहते तो दिवस—चोरांच्या गुहेला त्या सुट्ट्या असत—चोरांच्या नाड्या ढिल्या पडत त्या दिवशी ! सुट्ट्या !! काय भेसूर विंडबन त्या नांवाचे !

प्रभ्या घोगन्या आवाजांत म्हणाला, ‘मला वाटतं उद्यां सकाळीं दहा वाजेपर्यंत उठूऱ्च नये—’

‘छटू! धांदरठच आहेस अगदीं दादा तू. एकदां असं केलं तेव्हां आईनं ओढून कॉटखालीं काढलं, मी पुन्हां कडी लावून आंत राहिलों तेव्हां दिवसभर उपाशीं ठेवलेन्—’

नान्या धाकटा भाऊ असून प्रभ्याला दम देत असे—नी सुधीला पण.

‘व्यायल्यासारखं करून टाकून घावं—’ सुधीनें कल्पना काढली. नान्या तिच्यावरही घसरला,

‘चल हटू, गाढव कुठली—आई आंघळी आहे कीं काय ? ’

‘मग काय करावं बुवा ? ’ प्रभ्या विचारांत पडला.

‘मला तर झोंपच येत नाहीं—’ सुधी म्हणाली.

गुहेच्या तोंडावाहेर एक प्रेमळ आवाज आला,

‘निजारे पोरानो, उद्यां सकाळीं लौकर उठायचं आहे—’

तीन पांघरुणे एकदम तीन डोक्यांवर गेलीं.

कांहीं वेळानें नान्यानें बुरखा काढला,

‘आपण शूर आहोत असं आईला दाखवायचं चेहन्यावरची रेघ-देखील हालू द्यायची नाहीं—नी असं केलं तर आई संध्याकाळीं कांहींतरी छान देईल एकादे वेळीं—’ नान्या निर्धारी आवाजांत-पण थोड्या आशेनें म्हणाला.

नाइलाज केव्हां आहे हें व्यवहारचतुर नान्याला सर्वोच्या आधीं कळत असे. बेबीला कांहींच भीति नव्हती—ती एरंडेल वशींतून चविष्टपणानें पीत असे.

हळूं हळूं सगळ्या चोची गप्प झाल्या. रात्री मिटणाऱ्या फुलं-
सारखीं निष्पाप मुखें झोंपलीं—

आणि भिंतीवरचीं, माणसांचे कपडे घालणारीं माणसे—तो लष्ट
हक्की, तो अडाणी उंट,, तें मांजर, तो कुत्रा, सगळे आपापल्या जागेवरून
उठून चार कोटांच्या मधल्या त्या चौकांत, चांदण्याच्या कवडाशांत,
खेळायला लागले....

सरकारी दाखवाज

१३

[चाणाकी मुक्कामीं दारूवंदीच्या पहिल्या दिवसानिमिश्र झालेल्या समारंभाचे बेळीं दे. भ. विरुपाक्ष चेड्हियार यांचे ढोके फोडून विराप्पा नामक इसमानें त्यांचा प्राण घेतला. आरोपीनें खालीलप्रमाणे स्टेटमेंट केले.]

जीव बचावण्यासाठी मला कांहीं एक सांगायचे नाहीं. कायद्याच्या दृष्टीने मी गुन्हेगार आहे, व योग्य ती शिक्षा भोगण्यास मी तयार आहे. मी एका माणसाचा जीव घेतला, याबद्दल मला कसलीही सबव सांगायची नाहीं—पुन्हां प्रसंग आला तर मी हेंच करीन. खून हा मी गुन्हा केला व या गुन्ह्याला पुरेशी चिथावणीही नव्हती, असें सरकार म्हणेल—मला गुन्हा कबूल आहे.

पण मला पुरेशी चिथावणी होती, ती पुराव्यांत दाखल होणार नाहीं, कारण बचावासाठी पुरावा देण्याची मला इच्छा नाहीं. गळफासाने मरण्याची मला यक्किचितही भीति नाहीं—कारण जिवन्त राहण्यांत मला कांहीं गोडी नाहीं—मी मरायला तयार आहें, मरणाची वाट पहात आहे.

विस्पाक्ष चेड्हियारला मी ठार मारले. त्याचा जीव ध्यायला तितक्यांतच झालेले असें कांहीं कारण सरकारला दिसेले नाहीं—कारण या खटल्यांत स्वतःचा बचाव करण्याची मला जरूरी वाट नाहीं. कसें तरी मरायचे तर निदान जगांतल्या एका ढोंगी बदमाषाच्या रक्तांत हात धुवून तरी फांसावर मरावें—यांतच मला पूर्ण समाधान आहे.

माझे पुरें नांव वीरमणियन् नायर. माझे गांव कोलंगोड. लढाईच्यावेळीं वाहतुकीच्या एका पलटणीत मेकॅनिक—कार्पोरल म्हणून मी इराक-मध्ये जाऊन परत आलो. आल्यावर चाणाकीला मोठर ढुस्तीचे गॅराज उघडले. सुरवातीपासूनच माझा धंदा चांगला चालत होता.

माझ्या घरासमोर सोनूस्वामी आयंगरचे घर होतें. तो चाणाकी एव्ही. स्कूलमध्यें मास्तर होता. त्याची मुळगी कामाक्षी मॅट्रिकला बसत होती. मला ती आवडत होती; ती जेव्हां जेव्हां दिसेल तेव्हां तेव्हां मी तिला पाहण्याचा प्रयत्न करीत होतो. ती मात्र माझ्याकडे कधीं पहात नसे, कारण तसा तिच्या बापाचा कटाक्ष होता. ती माणसे स्वच्छ कपडे वापरीत. मी मेंकनिक असल्यामुळे माझे कपडे तेलकट व मळके असत. धुबट लोकांना मळखोर कामगारांशीं बोलण्याचा कमीपणा वाटतो हें मला माहीत होतें—मलाहि त्यांच्या भेकड पांढरपेशावद्दल तिरस्कार होता. मी आपण होऊन तिच्याशीं कधीं बोलायला गेलो नाहीं. तशी वेळ अगदीं अचानक आली—तिच्या बापाला वाटले कीं मीच ती वेळ आणली. पण मी ती आणली नाही.

एक दिवस दिवेलागणीला मी गँराजकडे बाजाराच्या बाजूने परत येत होतों त्याच बाजूला विरुपाक्ष चेंट्रीयारच्या बंगला व बाग होती. मी त्याच्या फाटकावरून येत असतां ‘नको नको, सोडा मला!’ असा आवाज ऐकूं आला. मी डोकावून पाहिले तीं चेंट्रीचा हात शिटकारीत कामाक्षी दूरदूर होत होती. तो दोन्हीं हातांनीं तिला ओरवडत ‘नुसतें तुझ्या वेणीत एव्हें फूल घालतों,’ असे म्हणत होता. मी चटकन् पुढे होऊन त्याला दूर ढकलला व ‘सोड तिला’ इतकेच म्हणालों. कामाक्षी चटकन् माझ्या आड ज्ञाली. क्षणभर विरुपाक्ष चेंट्रीने विषारी डोळ्यांनी माझ्याकडे पाहिले व ‘याचा पस्तावा होईल तुला’ असे तणतणत तो निघून गेला. कामाक्षीला मी घरीं पोहोचविले.

मी मुद्दाम रेंगाळत चाललो होतों, मी तिला म्हणालों,

‘माझ्यासारख्या हलक्या कामगारावरोवर तुला आलेली पाहून तुझे वडील रागावतील.’

ती बोलली नाहीं, तिने नुसतें माझ्याकडे चमकून पाहिले. मी समोर पाहात होतो. मी जरा वेळाने म्हणालों,

‘अंगमेहनतीने पोट भरणाऱ्या लोकांशीं पांढरपेशांनीं बोलायचे नसतें—’

तेव्हां ती इकूच बोलली,

‘ वाबांना आवडत नाहीं—’

‘ आणि तुला ? ’

तिने नुसरें दुसरीकडे पाहिले. मीही मुद्दाम दुसरीकडे पाहात बोलं लागलो,

‘ आजचा दिवस मी जन्मभर विसरणार नाहीं—’

ती कांहीं बोलली नाहीं. मीच पुन्हां बोललो,

‘ रोज पाठ दुखण्याइतके काम करून वर्कशॉपबाहेर वाच्याच्या झुळूकीसाठीं आलो, कीं माझे डोळे तुझ्या घराकडे लागतात. तुं दिसलीस म्हणजे दिवस मिळवला असें मला वाटते.’

इतक्यांत आम्हीं तिच्या घरासमोर आलो. तिने पहिल्यानेंच माझ्या नजरेला नजर देऊन पाहिले,

‘ मला तुमच्याशीं बोलतां येत नाहीं—पण—आज तुमच्यामुळे मी सुटले—’

ती घरांत शिरली. तिचा वाप पुढेंच होता. तिने हळूच त्याला झालेला प्रकार सांगितल्यावर त्यानें चेहऱ्याला घडी पळू न देतां तुटकपणे माझे आभार मानले.

पण दुसऱ्या दिवसापासून मी तिच्या घराकडे पाहिले तर पुष्कळदां तीही माझ्याकडे पाहूं लागली होती. पण हें फार दिवस टिकले नाहीं. विरुपाक्ष चेंडीनें माझ्या वर्कशॉपची जागा विकत घेतली. मला हमरस्त्याला जागा मिळू नये म्हणून त्यानें शिकस्त केली. स्टेशनाच्या बाजूला पत्र्याच्या शेढमध्ये माझे वर्कशॉप सुरु झाले. कामाक्षी मला दिसेनाशी झाली. माझ्या धंद्यालाही मंदी आली.

कांहीं दिवसांनी मला कळले कीं सोनुस्वामी आयंगार ताप येऊन भेला—पांढरपेशा आणखी कशानें मरणार ? —मीं लगेच त्याच्या घरीं जाऊन शोध केला, पण घराला कुल्प होते. शोध केला तेव्हां समजले कीं कामाक्षी नंतर कोठे गांवाला गेली होती.

नंतर पुष्कळ दिवस गेले. कॉग्रेसच्या सत्याग्रहाची वावटळ आली. मी त्यावेळेपर्यंत दोस्तांबरोबर कधीं कधीं दारू प्यायाला लागलों होतो.

‘दारू पीना हराम है’ अशी सारखी ओरड ऐकून मी दारू मनापासून सोडून दिली होती. चाणाकीला मोठमोळ्या सभा भरत होत्या. विस्पाक्ष चेट्टी देशभक्त झाला होता. कलेक्टरच्या शिफारशीने मिळविलेली रावसाहेबी त्याने सोडली होती. कलेक्टरसाठी देण्याच्या देणगीच्या रकमा तो आतां कॉम्प्रेसला चायला लागला होता. तो चाणाकी कॉम्प्रेस कमिटीचा प्रमुख झाला होता. ताडी-माडी-बैवड्यावर पिकेटिंगचा त्यानेच जोर धरला होता—आणि वैज्ञागपट्टाला जाऊन तो विस्की पिऊन येत होता असे त्याच्याच ड्रायव्हरने मला सांगितले होते.

एक दिवस मी माझी लॉरी घेऊन स्टेशनवर गेलों होतो—कारण कांहीं जरुरीचे स्पेअर पार्ट्स् त्या दिवशी रेल्वेने यायचे होते. प्लॅटफॉर्मवर बरेचेसे देशभक्त, स्वयंसेवक आणि तमासगीर जमले होते. गाडी आली, मोठमोठे जयजयकार झाले, गाडींतून कांहीं केशरी व कांहीं पांढऱ्या साड्यांच्या पोरी उतरल्या. मी पासॅल वॅनकडे जाऊन माझें आलेले सामान घेतले, व स्टेशनच्या बाहेर पळू लागलो. त्याच वेळी खादीवात्यांचेही लटांबर बाहेर पडत होते. तिकिटाच्या फाटकांतून केशरी साडी नेसलेल्या पोरी जात होत्या म्हणून पुरुष जरा बाजूला पण जवळच उभे होते. त्या पोरींत शेवर्टी कामाक्षी होती.

‘कामाक्षी !’ म्हणून हांक मारून मी तिच्या पाठोपाठ बाहेर पडलो.

ती थवकली. तिने मला ओळखले.

‘तुम्ही होय ?’ ती म्हणाली.

‘इतके दिवस कुठे होतीस ?’

‘कॉलेजांत—आतां सत्याग्रहांत, आमची तुकडी आली आहे इथे पिकेटिंगला—’

‘कुठे राहणार तं ?’

‘विस्पाक्ष चेट्टीकडे—आम्ही सगळ्या तिथेंच उतरलो आहोत, जाते आतां. मग भेटा मला—’

‘तं—तं विस्पाक्ष चेट्टीकडे उतरणार ?’

तिचें लक्ष देखील नव्हतें, ती वाकीच्या पोरींसाठीं इकडेतिकडे पाहात होती. त्यांतल्या बन्याचजणी विस्पाक्ष चेंट्रीच्या भपकेदार सेडान गाडीत चढून ती गाडी निघाली होती.

‘हें काय—तुमच्याशीं बोलण्यांत माझी मोठर चुकली—’

‘कामगाराचा खटारा चालत असला तर—माझी ट्रक आहे—’

निस्पायानें ती माझ्या खटाऱ्यांत माझ्या शेजारीं वसली.

मी गाडी सुरु करून स्टेशनाबाहेर काढली व विचारले, ‘कॉले-जची सोय वडिलांनींच करून ठेवली होती, होय ?’

‘नाहीं, बावा अत्यवस्थ झाले तेव्हां विस्पाक्ष चेंट्रीनीं त्यांच्याजवळ माझें शिक्षण कराण्याची हमी वेतली.’

‘म्हणजे ?’

‘मेट्रिक ज्ञाल्यावर त्यांनी मला एक ‘चाणाकी स्कॉलरशिप’ म्हणून सुरु करून दिली—’

मी कांहीं वेळ कांहींच बोललों नाहीं. शेवटीं विचारले, ‘माझी आठवण होते कां कधीं !’

‘होते ना—’

‘मला अजूनही तसच वाटत आहे—’

ती नुसती हांसली.

‘तूं रोज समोर दिसत राहिली असतीस—तर माझी देखील एकादी लँडो गाडी असती—’

डॉयन्हिंग व्हीलवर घट दाबून ठेवलेल्या माझ्या हातांकडे ती पाहात होती. माझ्या हातांची मलाच थोडी लाज वाटत होती. जाड, राठ, केसाळ दोरखंडासारखे हात होते ते.

‘माझी आठवण राहील का यापुढे—’

‘मी कशी विसरेन ?’

माझा डावा हात चाकावरून काढून मीं तिच्या हातावर ठेघला.

ती नुसती हांसली.

विस्तारक चेष्टीचे घर आले. कामाक्षी उतरली.

‘तुम्ही नाहीं का आंत येत ?’

‘नको—विस्तारक चेष्टीच्या घरांत मी येत नाहीं.’

तिने क्षणभर माझ्याकडे पाहिले. ती जाण्यासाठी वळली, मी विचारले, ‘पुन्हां कधीं भेट ?’

‘आतां मीं फार गडबडीत असणार—पिकेटिंगच्या.’

‘तूं कोणत्या दुकानावर असशील—तिथें मी येईन. मी आंत जायला लागलो म्हणजे तूं माझी मनधरणी करशील !’

ती नुसती हांसून निघून गेली.

त्यानंतर पुष्कळ दिवस ती मला दिसली नाहीं. लौकरच कॉप्रेसचे राज्य झाले. आमच्या जिल्हांत दारूबंदी व्हायची असें ठरले. पिण्याच्या लोकांनी गांवांत होती नव्हती तेवढी दारू पहिल्या तारखेच्या आंत खलास करण्याचा सपाटा चालवला होता. अजून ‘दारू पीना हराम है’ म्हणून मी आग्रह करण्याचा दोस्तांना चुकवण्यासाठी गांवाबाहेर नदीवर एकटा फिरायला जात होतो.

एके दिवशीं संध्याकाळीं वराच उशीर होईपर्यंत मी नदीच्या कांठावर बसून राहिलो होतों. दुसऱ्याच दिवशीं दारूबंदी सुरु व्हायची म्हणून माझ्या दोस्तांची एक जंगी मैफल झडत होती—ती टाळण्याकरतांच मी नदीच्या बाजूला इतका वेळ काढीत होतों. मंद चंद्रप्रकाश होता. जग मोठे शान्त व सुंदर दिसत होतें. अशा रम्य वेळेला खडकावर माझ्या शेजारीं पाण्यांत पाय सोडून कामाक्षी वसलेली नाहीं म्हणून माझ्या पोटांत तुटत होतें. इतक्या सुंदर जगांत बाजूला मला सखी नसावी ही कल्पना मला अखेर असह्य झाली. मी उठून परत निघालो.

मी रस्त्यानें चार पावळे चाललों नाहीं तोंच समोरून एक मोठर आली. वहुतेक माझे दोस्त माझ्या शोधार्थ आले असतील या कल्पनेनें मी एका झुडपाआड झालो. ती मोठार जवळच थांबली. तिचे दिवे विश्वले. आंतून दोन माणसें उतरलीं. पहिल्यानें विस्तारक चेष्टी उतरला, व आंतून

कोणाळासा तो हात घरून ओढत होता. आंतून ती व्यक्ति अर्ववट खुपीने-
बाहेर पडत होती. ती एक तस्रण स्त्री होती, उत्तरतांना ती पुटपुटली, 'इथे-
नको-कोणी पाहील.'

तो कामाक्षीचा आवाज होता. विरुपाक्ष चेंट्री नुसता हांसला, माल-
कीच्या ऐटीने त्याने तिच्या गळ्यांत हात घालून तिला जवळ ओढली.
तिची ना दिसली नाही. दोघे हळुहळु नदीकडे चालत गेली.

मी तेथून निघून झपाझप गांवाकडे चालू लागलो. माझ्या डोक्यांत
'घणणणण' असा कांहींतरी चमत्कारिक आवाज होत होता. माझ्या
इमानी निषेला जी कामाक्षी मिळाली नाही ती विरुपाक्ष चेंट्रीच्या पैशांना
मिळाली होती. माझ्या जिण्यांत आतां शिस्तीची जरूर नव्हती. चांगले
राहायचें तें आतां कशासाठीं नि कोणासाठीं? एखाद्या नशेत चालत्या-
सारखा मी माझ्या वर्कशॉपकडे गेलो. टेबलांत होते नव्हते तेवढे सगळे
पैसे काढले, व ते घेऊन तडक दारूच्या दुकानावर गेलो.

माझ्या दोस्तांनी आनंदाच्या आरोळ्या देऊन माझे स्वागत केले.
दुकानांत गर्दी होती. मी माझे पैसे दुकानदारापुढे ओतले, दुकानांतत्या
सर्वांना माझ्या खर्चांने एकेक ग्लास द्या यला फर्माविले, व हातांत मावतील
तेवढ्या बाटत्या घेऊन एका टेबलापाशी बसलो.

नंतरचें मला कांहीं आठवत नाही.

सकाळी तोंडावर पाण्याचा मार बसून मी जागा झालो. बाजारां-
तत्या कुठल्याशा दुकानाच्या पायरीवर डोके ठेवून मी अस्ताव्यस्त पडलो
होतो. डोके उघडून देखील मला स्पष्ट दिसत नव्हते. पुन्हां एक बादली-
भर पाणी माझ्या तोंडावर कोणीतरी मारले. मी उठून बसलो. भोवतालीं
बरीच माणसे हांसत खिदळत उभी होती. पांढऱ्या शुभ्र खादीचे
कपडे घातलेली, खप्पड, कांहीं पुढे दांतांचीं, कांहीं चध्मे लावलेलीं
छाती चे कोनाडे झालेलीं पोरे, फरारी गुन्हेगारांसारख्या चेहऱ्यांचे, वाढ-
लेत्या दाढ्यांचे कांहीं गलेलड टोणगे, कोवऱ्यांसारख्या वेढव अंगाच्या
कांहीं केशारी गांवभवान्या—हीं सगळींजणे फिदिफिदी हांसत, कोणी केंका-
टत, कोणी खिंकाळत होती. मला माझ्या पायावर उम्हे राहण्याइतकी शुद्ध

असती तर माझ्या डोळ्याला डोळा यायची यांतल्या कोणाची ताकद ज्ञाली नमती—पण मी नदेनें लाचार ज्ञालो होतो, एखाद्या आसन्नमरण जनावरानन्ही नाही स्थिति ज्ञाली होती. माझे हातपाय चालत नव्हते व बुद्धिविहर ज्ञाली होती.

कोणीतरी माझा हात धरून मला उडून उमें केले. मला अर्धवट ढकळेत हो घोळका चालवूं लागला. त्या भेकड मेषपात्रांना संखेच्या वळानें आणि माझ्या दुवळेनामुळे वीरश्री चढली होती. मला धक्के मारीत, गचांच्या देत ते चालवती होते. त्यांच्यासारख्या पन्नासजणांना मी नुसत्या दोन हातांनी लोळवले असते तेच माझ्या अवस्थेमुळे धीट होऊन माझी विटवना करीत होते. हाडकुळ्या हातांच्या चपराका मधूनमधून माझ्या होंडावर पडत होत्या. केसाळ हातांच्या हिंडिंबा माझे लचके तोडीत होत्या.

अखेर आम्ही एका गर्दीच्या ठिकाणी आले. पांढऱ्या कपड्यांची तेथे दाढी ज्ञाली होती. मध्येच एक निशाण उभारले होते. त्याच्या पायथ्यादी कांहीं माणसे उभी होती. मला थेट त्यांच्यापर्यंत ढकलण्यांत आले.

‘हा आला सरकारी दारूवाज !’ कोणी ओरडले. हंशा पिकला. ‘सरकारी दारूवाज !’ असे शब्द सगळीकडून निघूं लागले. मला कोणीतरी शेवटचा धक्का दिला. मी घडपडत निशाणाच्या खांबावर जाऊन आपटलो. माझ्या डोळ्यांत क्षिणक्षिण्या आल्या. मी जवरदस्त प्रयत्नानें छोळे उघडून भोवताळीं पाहिले. हेटाळणीनें हांसणारे सद्गुणी माणसांचे दांत सगळीकडे चमकत होते. थोडी शांतता ज्ञाली. एक मनुष्य व्याख्यान देऊ लागला.

तो विश्वाक्ष चेडी होता. त्याच्या सावर्लीत सेविकेच्या पोषाखांत कामाक्षी उभी होती. माझी तिची निमिपभर नजरानजर ज्ञाली, तिनें उंवदा उंचद्दन दुसरीकडे पाहिले.

विश्वाक्ष चेडी सत्य, अहिंसा, म्हणून कांहीं तरी बोलत होता. लोक मधूनमधून याळ्या देत होते. अखेर तो माझ्याकडे वळला, लोकांत पुन्हा हंशा ज्ञाला; तो म्हणाला कीं ‘आजच्या दिवसापासून हे असले नमुने दिस-

णार नाहीत. माणसाला पशु बनविणाऱ्या दारू राक्षसीची आज उत्तरक्रिया आहे आणि ती तिच्या अशा आवडत्या पुलाकङ्गन व्हायला नको काय ? टाळ्यांचा कडकडाट झाला. शेवटच्या बाटलीच्या रूपानें दारूचा कायमचा नाश करण्यासाठी ती बाटली कोणीतरी माझ्या हातांत दिली व ‘फोड’ म्हणून संगितले.

मी ती बाटली विरुपाक्ष चेडीच्या कपाळावर फोडली. अडकित्यांत फोडलेल्या अकोडाऱ्या कवचीसारखी त्याची कवटी तडकल्याचा आवाज आला, त्यानें माझे कान संतुष्ट झाले. त्या नरपिशाचाच्या फुटलेल्या डोक्यां तून वाहणाऱ्या नीच रक्तापेक्षां फुटलेल्या बाटलींतून ओघळणारी दारूच माझ्या डोक्यांना जास्त शुद्ध दिसली.

माझें कृत्य पाहून कामाक्षी बेशुद्ध होऊन मार्गे पडली. ती उभी असती तर कदाचित् मी तिलाही ठार मारले असते....

आजचा दिवस वाईट आहे अशी कांहींतरी अस्पष्ट कल्पना लुल्ला सकाळपासूनच होती. मालकमालकिणीच्या वागण्यांत आज कांहींतरी फरक पडलेला होता. लुलू स्वयंपाकघरांत डोकावली तरी मालकिणीने तिला हाकलेले नाही; पावाचा तुकडा बैठकीवर घेऊन गेली तरी मालक कांहीं बोलला नाही; उलट राजा एकदा तिच्या अंगावर ओरडला तेव्हां त्यालाच मालकीण रांगे भरली.

दिवस जसजसा वर यायला लागला तसतशी लुलू जास्तच अस्वस्थ व्हायला लागली. आज तिच्याशीं कोणी खेळेना. मधूनमधून एकएक एकएक माणूस येऊन तिला कुरवाळून जायचे, तिच्या आवडीचा खाऊ तिला द्यायचे, पण रोजच्यासारखा खेळ, दंगामस्ती वैगैरे कांहीं नाही; संध्याकाळ व्हायला लागली तसतशी लुलू फारच हवालदील झाली. ‘उं ५५५५५५’ असें केविलवाणे शब्द वरचेवर ती काढू लागली. कोणी बोलेले कीं आशेने त्याच्याकडे पाहून शेंपूट हालवायची पण त्या माणसाने दुसरीकडे तोंड फिरविले कीं पुन्हां पुढच्या दोन पंजांत डोकें ठेवून पळून राहायची. तिच्या डोळ्यांत इतका खेद भरला होता कीं मालकिणीची व तिची एकदां दृष्टादृष्ट झाली तेव्हां मालकिणीच्या डोळ्यांतून पटकन् दोन अश्रू पडले. मालकिणीने चटकन् वांकून तिला उच्चळून घेतले व आपल्या हृदयाशीं धरलें, त्यावेळेस लुलूने एकच आरंस्वर काढला. त्या स्वराने मालकिणीच्या हृदयाचे पाणी झालें-परस्परांना कळून चुकले कीं घटका भरत आली.

रात्रीं कोणी जेवायला तयार होईना—राजा देखील ! लुलू आपल्या अन्नाला न शिवतां निश्चल बसून राहिली होती. असेहे दहा वाजले, तिच्या

मालकानें उद्धन कपडे घातले. मुद्दाम कठोर आवाज काढ़न तो म्हणाला, ‘चला वेळ झाली—’

मालकिणीने पुन्हां एकदां लुल्ला कवटाळले, तिच्या दोन्ही डोळ्यां-तून अश्रूचे पूर वहात होते. ती चमत्कारिक आवाजांत लुलूच्या कानाशीं बोलली ‘बाळा, आम्ही आतां गरीब झालों म्हणून तुला सोडणार बरं’ लुलू तिला जास्तच विलगली.

मालकानें सायकल तयार केली. तिच्यावर बरेचर्चें कांहीं सामान चांधले, व दृष्टी फिरवून लुल्ला अलगद मालकिणीकडून काढ़न घेतले. तिला एका खांद्यावर मुलासारखें घेऊन तो सायकलवर टांग टाकून बसला. इतक्यांत डुलकींतून जागा झालेला राजा धांवत आला व म्हणाला—‘दादा, माझ्या लुल्ला कुठे हो घेऊन चाललांत ?’ त्याला उत्तर न देतां मालकानें सायकल जोरांत सोडली. राजाला कडेवर घेऊन त्याची आई आंत गेली व तिनें त्याची गद्दद आवाजांत समजूत घातली. ‘लुलूला किं नाहीं वाचा, आपल्या काकांकडे पोहोचविताहेत, त्यांना सोबत नाहीं ना कोणी ? म्हणून ’

सायकल जोरानें चालली होती. मालकानें डाव्या खांद्याला लुल्ला घट्ट धरले होतें व तो तिच्याशीं हळूंहळूं बोलत होता, ‘गरिबीचा आणखी एक बळी—आम्ही आतां दुसरीकडे राहायला जाणार लुलू—स्वस्त जागेत—तिथें कुत्रीं खपत नाहींत वरं. तुझा कोणाला त्रास होईल. घाण होईल, विटाळ होईल. तुलाही बागडायला जागा नाहीं. धुवट गरिबांच्या वस्तीत कुत्रींसुद्धा चैनीच्या वस्तू होतात—तुझे दुर्देव म्हणून तुला आमच्यासारखीं भिकार माणसं मिळालीं. आतां याशिवाय मार्ग नाहीं. तुला कोणी ठेवायला तयार नाहींत—तूं सुंदर नाहींस, फॅशनेबल नाहींस म्हणून. साहेवलोकांसारखें तुला मारून टाकणंही माझ्याच्यानं होत नाहीं. मीं तुला देवाच्याच राज्यांत सोड्यान देतों आहे. तो तुला सुखी ठेवील तुझ्या नशिवीं सुख असलं तर—’ लुलूनें डोके उचलून माल-काचा गाल चाटला.

मुद्दाम वेडेवांकडे, आडवेतिडवे रस्ते, वळणे, वैगेरे घेऊन गांवा-पासून सुमारे दहा मैलांवर रानांत सायकल उभी राहिली. लुलूच्या माल-

कानें तिला खालीं सोडले. रस्त्यापासून थोडे आंत तो गेला. बरोबर आण-लेल्या सामानांतून, लुळूचा जुन्या बळ्केटचा बिछाना एका झाडापाशी त्यानें घातला; तिच्या थाळीत तिच्या आवडीचे पदार्थ भरून ठेवले-बाटलीतल्या पाण्यानें दुसरी थाळी भरली. लुळूला एका (अर्ध्या तासांत तोडतां येईलशा) दोरीनें त्यानें झाडाला बांधले व तिच्या कपाळाचा एक मुका घेऊन तो उठला.

‘हें तूं माझ्यामार्गे येऊं नयेस म्हणून—देव तुझं रक्षण करो.,’
चटकन् सायकलवर उडी टाकून तो पळाला—पण लुळूची शेवटची करुण किंकाळी त्याला ऐकूं आलीच—

—आणि चार पांच मैल शहराकडे गेल्यावर एका झाडाला साय-कल टेकून रस्त्याच्याकडे ला बसून तो मनुष्य एकाद्या लहान मुला-सारखा रडला.

अ—ल—का—व—ति...

कंटाळलेल्या डोळ्यांनी, अर्धवट नकळतच त्यांने स्टेशनाचें नांव वाचलें. दिवसभर गाडीचा प्रवास झाल्यावर व सगळी रात्र पुन्हां गाडीं-तच जाणार असल्यावर, संध्याकाळी माणसाची जी केविलवाणी अवस्था होते ती त्याची झाली होती. त्याचें आंग अगदीं आबून गेले होतें. एक प्रकारचा सुन्नपणा त्याच्या डोक्याला आला होता. त्याला खाणे पिझे किंवा धूम्रपान यांत देखील कांहीं गोडी राहिली नव्हती. सूर्यास्ताची शोभा—जी पाहण्यासाठी शहरांतले लोक जिवाचा एवढा आटापिटा करतात—ती गाडींतून सहजगत्या दिसत असतां देखील त्याच्या ध्यानांत येत नव्हती. त्याच्याजवळचीं सगळीं वर्तमानपत्रे वाचून झालेलीं होतीं.

—आणि या कंटाळ्याच्या कैफांत कितीहि सरस मजकूर समोर आला असता, तरी त्यांने डोळे मिटूनच घेतले असते. हातपाय पसरायला जागा असूनही गाडींतल्या रुढीला अनुसरून त्याला झोप येत नव्हती. गोडी लागण्यासारखीं किंवा चीड येण्यासारखींदेखील कोणी माणसें त्याच्या डब्यांत नव्हतीं. त्यामुळे मोठया स्टेशनाजवळ जातांना गाडीची झालेली ‘रडत्-खडत्’ गति त्याच्या ध्यानांत आली नाहीं. स्टेशनचा पसारा सुरु होण्याच्या आधीं, करकरीत तिन्हीसांजाच्या अंधुक प्रकाशांत, एक लहानरें तळे व त्याच्या आसपासची झाडी पाहून त्याला कांहींही वाटले नाहीं. गाडी स्टेशनाच्या हड्डीजवळ पोहोंचेपर्यंत त्याचें लक्ष आजुबाजूला असते, तर त्यांने खडबळून उठून, डोळे फाडून कांहीं कांहीं ओळखीचीं स्थळे न्याहाळलीं असतीं, पण तो पूर्ण उदासीन होता.

—त्या स्टेशनाचे नांव वाचीपर्यंत; नाइलाजानें वाचलेले तें नांव त्यांने पुन्हां डोळे फाडून लक्षपूर्वक वाचलें, अलकावती.

एकाएकीं त्याचा सगळा आवऱ्या पार नाहीसा झाला. चटचट त्यांने आपले सामान गोळा करण्यासु सुरवात केली. थोड्याच वेळांत कपडे घालून तो खालीं उतरला. मुंबईचा उतारु मधेंच कां उतरतो या इतरांच्या फुकट पंचायती तोडावाटे बांहेर पडण्याच्या आंत तो आपली बँग व बळकटी वेऊन चालूंही लागला. प्रॅटफार्मवरच्या चहावात्याकडे थोडे गोड बोद्दन त्यांने आपले सामान ठेवले व लौकरच तो स्टेशनाबाबाहेर पडला.

त्या रात्री पौर्णिमा होती. दिवेलागणीलाच रस्त्यातल्या धुळीतून फिकट चन्द्रप्रकाश ओळखूयेत होता. चन्द्राखेरीज प्रवाशाचें लक्ष कोठेंही नव्हते. स्टेशनजवळच्या वस्तीत वाढ झाली आहे किंवा रस्त्याचें स्वरूप बदलले आहे, हें त्याच्या गांवींही नव्हते. पायाला जमीन जणू काय लागतच नाही इतक्या वेभान अवस्थेत तो चालला होता. तें नांव वाचल्यापासून त्याच्या ठारीं उत्पन्न झालेला एक अपूर्व उन्माद या रस्त्यांने चालतां चालतां पुरत्या भरांत आला होता. तो मुहाम अमुक दिशेने जसा जातच नव्हता. उपजत बुद्धीने त्याचे पाय त्याला त्या रस्त्यांने नेत होते. रोजच्या चालीने मळलेल्या वाटेसारखे त्याच्या पायाखालचें अंतर मार्ग धांवत होते. रस्त्याच्या कडेला ठळक इमारती, झाडे, दुकाने, जिथल्या तिथें आहेत, यांत त्याला विशेष कांहींच वाटत नव्हते; क्वचित् कोठें तरी फरक झालेले ठिकाण असलेंच तर तें त्याचे डोळे आपोआप वगळीत होते. तो चालतच होता. त्याची दृष्टि धुंद झाल्यासारखी अर्धस्फुट पापण्यांतून शून्यांत पहात होती. त्याची मुद्रा भौतिक उपाधींच्या पलीकडे गेलेल्या एकाद्या योग्यासारखी प्रसन्न पण खिन्न होती.

सुमारे पंधरा मिनिंटे चालल्यावर तो एका पडीक बंगल्यापाशी आला. गांवकऱ्यांच्या हौसेची दिशा बदलल्यामुळे वीस वर्षांपूर्वीची या बाजूची फेशनेबल वस्ती आतां गांवाच्या दुसऱ्या टोंकाला गेली होती. जीर्ण बंगल्यांचीं एक विसरवाडी म्हणूनच हा शहराचा भाग शिळ्यक राहिला होता. जुन्या धर्तीच्या एकदां दुमदार असलेल्या इमारती, आतां अस्ताव्यस्त झालेल्या आपापल्या बागांतून आपली दीनवाणी इभ्रत बचावण्याचा हताश प्रयत्न करीत होत्या. एका काळच्या अमलदारी सरंजामांत त्या पांच-

सहा बंगल्यांचा डौळ और असला पाहिजे; त्यांचे भव्य वाटोळे खांब शुभ्र सफेती दिल्यासुळे गंभीरपणे उमे असतील, त्यांची उंचच उंच गवती छपरे मोठीं नीटेटकीं दिसत असतील, व्यवस्थित निगा ठेवलेल्या वागांतून ते एकमजली वैठे बंगले सुख, शान्ति आणि समृद्धि सुचवीत असतील; पण पण आज सगळा देखावा त्या उदार मन्द चन्द्रप्रकाशांतसुद्धां आपली जीर्णवस्था झांकू शकत नव्हता. तो कोपन्यावरचा बंगलासुद्धां जंगल माजलेल्या त्या बागेंत वेचिराख उभा होता.

पण प्रवाशाच्या दृष्टीला तें कांहीं दिसलें नाहीं. त्याला त्या सर्व वातावरणांत वीस वर्षांपूर्वीपेक्षां कांहीं फरक झाला आहे असें वाटलें नाहीं. त्याच्या दृष्टीला आजूबाजूचे बंगले पूर्वीचे सुखनिवास होते. कोठून फोनोच्या संगीताचे स्वर, कोठून मुलांच्या हास्याच्या लकेरी, केव्हांही ऐकूं येतील अशी त्याची खात्री होती. त्या बंगल्यांतून स्वच्छ विजेच्या प्रकाशांत सुखी माणसें वीस वर्षांपूर्वीप्रमाणेंच आपआपल्या गृहजीवनांत निमग्न·असतील यावदल त्याला शंका नव्हती. त्या कोपन्यावरच्या बंगल्याचें फाटक, त्यानें आंत हात घालून संवय असल्यासारखी कडी काढून उघडलें. ती कडी मोळ्या कष्टानें निशाली, फाटकही बिजागन्यांची कुरकुर करीतच मांगे गेले—पण हें फाटक नेहमीच असें त्रास देत असे. आपल्यामांगे तें बंद करून तो सावकाश बंगल्याकडे जाऊ लागला. दुतर्फा कडुलिंवाच्या मोहरानें त्याचें स्वागत केले. बागेंतल्या कुंड्या केव्हांच नाहींशा झाल्या होत्या, पण त्याच्या हड्डी स्वप्नदृष्टीला त्या नाहींत असें वाटलें नाहीं.

दोन ढांसळलेल्या पायन्या चढून तो बंगल्यापुढच्या कारंज्यापाशी गेला. हौदाच्या पाण्यांत पाय सोडून बसायचें त्याच्या मनांत आले, पण कारंज्याचा कट्ठा बसण्यासारखा नव्हता, हौदांत पाणी नव्हतें, कारंज्याचा एक खुंट काय तो शिळ्यक होता. तो तेथें उभा राहिला असतांना त्या कोरड्या हौदांतून एक बेढूक उडी मारून दुसरीकडे निघून गेला. वीस वर्षांच्या कालगतीची ही जाणीव त्याला असह्य झाली. तो तेथून दुसरीकडे जाऊ लागला, बंगल्याकडे वळलासुद्धां नाहीं—बंगल्यांत त्याचें कांहीं नव्हतें; डाव्या हाताला औटहैसेस म्हणून तीनचार खोल्यांची बराक होती तिकडे तो वळला.

मेंदीच्या रांगेतून वाट काढून जातांना त्याला पुन्हां आपण आपल्या इच्छित जगांत आल्यासारखे झाले. घाईघाईने जाऊन आपल्या खोलीचैंदार घाडकन् उघडावें असे त्याला वाटले —

पण त्या घाईत आपल्या शरीरांत तारुण्याचा लवचीकपणा राहिला नाहीं ही क्रूर जाणीव त्याला झाली. तेवढ्यांत क्षणभर त्याची धुंद दृष्टि निवळून भोवतालचैं निष्ठुर सत्य त्याला दिसले—आणि त्याची खोली तरी कुठे राहिली होती! दार अजिबात नव्हते व चांदण्यांत त्याला दिसले कीं आंतली फरशी ठिकठिकाणी उडून तेथें गवत माजलेले होते. खोलीपुढच्याच ओळ्यावर तो टेकला. दोन्ही हातांत डोके धरून डोळे घट मिठून आयु-व्याच्या घड्याळाचे काटे वीस वर्षे मार्गे ढकलण्याची त्यानें शिकस्त केली; इतक्यांत मंद वाञ्याची झुळूक येऊन गेली.

अहाहा, दूरवरच्या माळरानावरूनच हा वारा आपल्या अंगाशीं असा खेळत होता, दक्षिणवायु—

उहूहू—काय थंडावा आला एकदम हवेंत, अंगांत कांहीं गरम असतं तर बरं—

वीस वर्षीच्या अंतराचे दोन विचार त्याच्या डोक्यांत लागोपाठ आले. वीस वर्षे तुटल्याची त्याला चीड आल्यासारखे झाले; पुन्हां तो बयस्क सुविचार सांगू लागला,

आतां चाळिशीची उमर झाली. थंडीत सांधे दुखूळागले, प्रकृतीची काळजी घेण्याचे दिवस हे—

काळजी! काळजी हा शब्दसुद्धां आपण ऐकलेला नव्हता—निष्काळजी म्हणून बोलणीही खात होतों आपण! याच दिवसांत पहिल्यानें आपण अलकावती पाहून गेलो; गम्मत वाटली होती थोडे दिवस, पण पुन्हां नौकरीच्या निमित्तानें यायची वेळ लगेच मुंवईला परत गेल्यावर महिन्यानें आली, तेव्हां इथें यायची विलकूल हौस नव्हती आपल्याला. मोळ्या नाखुषीनें आलो—पावसाळ्याच्या सुरुवातीचे दिवस होते. आपल्याला हव्हाहव्हा इथें राहणे बरें वाटायला लागले.

शेजारीच्या बराकीच्या दुसऱ्याच्या भागांत तिची मंडळी रहायला आली होती.

मुंबईची तोडओळखीचीं तीं माणसे होतीं. तिचे चमत्कारिक म्हणून प्रसिद्ध असलेले वडील, तिचा थोरला भाऊ, ती आणि इतर मुलेंवाळे...-

खेळाडू म्हणून त्या मुलांची आपल्यावर फार भक्ति, जाणेयेणे सर्रास सुरुं झाले. ते 'चमत्कारिक' गृहस्थदेखील किती खूष आपल्यावर.

ती मात्र सुरवातीला अबोल पण सस्मित होती.

इंदू.....

तिच्याशीं एकदां बोलायला लागल्यावर मात्र मोकळेपणानें बोलायची. निष्पापणानें बोलायची. त्या आकाशासारख्या निळ्या डोळ्यांची नजर किती नैसर्गिक-किती निरभ्र, किती बेडरपणाची-आणि विश्वासाची. आपल्याला त्या डोळ्यांची थोडी भीतीच वाटायची, तें तेजस्वी सौंदर्य भीति वाटण्यासारखेंच होतें. विस्तीर्ण कपाळाला तिरपा भांग पाढलेल्या भुरकट केसांची सहजमनोहर सीमा, लालसर छटा असलेले उंच गाल, सरळ पण लहानशी नासिका, रेखीव भरदार ओठांची जिवणी, ती गोल मान, यौवनाच्या तसकांतीची ती वांधेसूद आकृति, ती ताठ निर्भय चाल व खंबीरपणाची, आत्मविश्वासाची ती मुद्रा, अनेक जन्म झाले तरी आपल्याला विसरणे शक्य नाहीं.....

ती शाळेत जात असतां आपणही नौकरीवर त्याच बाजूला तिच्याबरोबर जात होतों-आणि तेवढ्यावर तिच्याबद्दल आपल्याला एक प्रकारची मालकी वाटायला लागली! आपल्याचिवाय ती कोठे मुलांमध्ये जात असे म्हणून तिला आपण Tom boy-मर्दांनी मुलगी म्हटले. तें तिला फार लागले, व आपल्याला आसुरी आनंद झाला! पण परस्परांतली वागणूक थंडावायला तेवढेंच कारण पुरळे आणि तें जास्त पेटवायला आपले नेवल्यासारखें वागणे कारण झाले. वेचुटपणा दाखवणे आपल्याला मोठी झुशारकी वाटत असे; पण आपल्या वागणुकीकडे ती तिरस्कारानें पाहाते अशा नुसत्या संशयाने आपल्याला घेरल्यावरोबर आपण घावरलो, आपला आत्मविश्वास पार ढांसळला, आपण लघ्यप्रतिष्ठितपणानें वागायला लागलो,

‘शिष्ट’ होण्याचे फोल प्रयत्न केले, व्यक्तित्वाचें वजन पाढण्याची खटपट केली.

किती लहान, किती मुर्ख—आणि किती निर्लेप होतों आपण तेव्हां...

तिच्या तेजापुढे अजिबात फिके पडलो आपण. आपला ‘उणेपणा’ जाणवू लागला. बुद्धीत ती कांहीं कमी नव्हती, पण तिच्या सौदर्याच्या तोडीला आपल्याजवळ कांहींच नव्हतें—हिंमत, हिकमत—थोडक्यांत म्हणजे पुरेसा मर्दपणा नव्हता. तिच्याशीं तेढ घरणे सुटल्यावर आपल्यावर एक-दम प्रतिक्रिया झाली, स्वतःला आपण नालायक समजू लागलो—

तिला एकदम देवी बनविले—आणि तेव्हांच आणि तेव्हांच प्रेमाची समाधीहि बांधली. आंगचा करंटेपणा दैवानें दिलेलीं सुखे चाखायचीहि अक्कल देत नाहीं! जाऊ या, आपण येथे पश्चात्ताप करायला नाहीं आलों—वीस वर्षे झालीं त्या गोष्टीला—

वीस वर्षे! आपणही विशीच्या सुमाराला होतों—अक्कल मात्र दहाव्याच वर्षाजवळ हट्टन वसली असावी त्यावेळी! तिला आपण देवी बनविले आणि स्वतंत्र व्यक्तित्वाला मुकळों. आपण दुबळेपणाची कबूली न बोलतां दिली. पण तिनें मात्र शब्दानें देसील आपल्याला दुखावले नाहीं. तिची योग्य, अचूक वागणूक कधीं बदलली नाहीं.

दिवाळीला आपण मोठ्या चमत्कारीक मनःस्थिरीत मुंबईला आलो. निघालों सुटी चैनींत घालवायला म्हणून, आणि गाडी अलकावतीतून निघाल्यापासूनच पोटांत तोडूं लागले. निघतांना त्यांच्या घरीं विचारायला गेलों तेव्हांचे तिचे डोळे सारखे समोर यायला लागले. गाडीतून एकद हिरवागार रम्य, मळा त्यांत एकादी बँगली दिसली, कीं अशा ठिकाणीं आम्ही दोघे कधीं राहूं का असा विचार येई. इतका अप्रिय प्रवास जन्मांत कधीं झाला नव्हता. मुंबईहून आणखी दूर सातान्यास गेलों, तों अलकावतीहून हजारों मैल दूर आल्यासारखें बाटले. एखाद्या दुसऱ्या, रुक्ष जगांत आल्यासारखें बोटले. बायकांविषयीं आपले औदासिन्य पाहून कित्येकाणीं तसें बोलूनही दाखविले. कसलीशी कांदंबरी—प्रेमकथा—वाचीत होतों आपण

तेव्हां, त्यांतल्या नायकनायिका आपल्याच जोडीला आपण बसल्यामुळे ती फार आवडली होती तेव्हां आपल्याला. तिकडे असतांनाच आपल्याला इतक्या दिवसांच्या विस्कळित, ध्येयहीन आयुष्याबद्दल उपरति झाली ! स्वतःला सुधारण्याच्या अनेक योजना घेऊन आपण रंजेतून परत आलो.

परत आल्याचा आनंद ओसरल्यावर आपण निश्चय केला कीं स्वतःला तिच्या पुरतेपणीं अनुरूप केल्याखेरीज तिचा विचारही करायचा नाहीं ! मग आपण गंभीरपणे आंखलेल्या आयुष्याचें कठोर व्रत सुरु केले. असें वाटें कीं त्या प्रगाढ आणि रुक्ष वाचनानें किंवा भारदस्त वागण्यानें आपण जितका परिणाम केला त्यापेक्षां आपल्या तालीमबाजीनें जास्त केला असावा—आतां वाटें !

पण प्रियाराधनला सुरवात अनपेक्षितपणेंच झाली. किती क्षुल्लक प्रसंग आणि क्षुल्लक कारण ! त्यांच्या घरीं एकदम पुष्कळ पाहुणे आले म्हणून त्यांनी काकांकडे परस्पर वशिला लावून, आपली उचलवांगाडी मुख्य वंगल्यांत केली. काय रागाचा आव आणला होता आपण ! कधीं न हंसतां बोलू लागलो त्या लोकांशीं—सगळा राग तिला दाखविण्यासाठी—कर्मधर्मसंयोगानें त्या विचारीला तात्पुरती तीच खोली दिली होती त्यांनी अभ्यासासाठी—

दुसऱ्याच दिवशीं काहीं आणायला म्हणून सकाळींच आपण त्या खोलींत गेलो, आणि ती झटकन् बाहेर गेली. टेब्लावरच्या एका कागदावर तिनें लिहिले होतें,

‘माझ्यावर रागावलांत का तुम्हीं ?’

या प्रश्नाचे उत्तर द्यायला बराच वेळ लागला. त्यावेळीं तसेच बाहेर पडलो आपण, पण हृदयांत आशेनें एकदम केवढी उचल खाली होती ! दुसऱ्या दिवशीं चमत्कारिकबुवांनींच सांगितलें, कीं तुमच्या ऑफिसचें काम तुम्ही आपल्या खोलींतच करा, आमच्या मुलांचा अभ्यास अगदीं मुकाव्याने चालेल. आपण गेलो तेव्हां ती खोलींत एकटीच वाचीत बसली होती. आपण समोरच टेब्लाच्या दुसऱ्या बाजूला बसून कांहीं कागद चालले. मग हलक्या अस्पष्ट आवाजांत म्हणालो,

‘कालचा प्रश्न मलाच होता ना’

‘हो,’ पुस्तकाआळून उत्तर आले.

‘त्याचं उत्तर देऊ का?’

‘काय?’

‘तुझा राग येण शक्य तरी आहे?’

गालंवरचा रक्किमा हळूं हळूं डोळ्यांपर्यंत चढलेला आपण पाहिला.
टेबलावरचा हात ओढून हातांत घेण्याची ती वेळ होती.

पण या देवतेला आपल्या स्पर्शानें भ्रष्ट करायचें? भलतेंच! तथापि आपल्या मनानें आनंदाची केवढी भरारी घेतली तेव्हां! जग एकदम किती सुंदर दिसू लागले, आयुष्य किती रमणीय वाढू लागले—

ते स्वर्गीय दिवस कधीही विसरणे शक्य नाहीं. नुसता सकाळीं जागें होण्याचा अनिवार हर्ष होत होता, कीं दिव्यसुखाचा आणखी एक दिवस! विछान्यांत पळूनच आपल्या सुखाची धन्यता अनुभवण्यांत आपण मशगूल होतों. हृदयावरबर शरीर साध्या व्यवहारांतही नाचतवागडत होतों. निसर्गाच्या किमान सौंदर्यावरच आपण वेहद खूष होतो, आकाशाचा गडद निळेपणा, झाडांच्या पानांची मन्द हालचाल, पक्ष्यांची किलबिल, अशा क्षुल्क गोष्टीदेखील आपल्या आनंदांत भर घालीत होत्या. कोणतीही अवघड गोष्ट साधणे म्हणजे हातचा मळ वाटत होता. क्रिकेटच्या मैदानावर, टेनिसकोर्टावर, केवळ ती पहात आहे या जाणिवेणे किती पराक्रम केले आपण! आपल्याला सर्वजणे आवडत होतीं, आपण सर्वांना आवडत होतीं, (All the world loves a lover ही म्हण फार नंतर पटली आपल्याला) तरी प्रेमाची आणभाक अजून तितक्या स्पष्ट शब्दांत झाली नव्हती. सगळा कारभार पटलेल्या ओळखीवर, मिळालेल्या ओझरत्या क्षणांत पुटपुटलेल्या शब्दांवर व चिठ्यांवर चालला होता. जेव्हां नाताळच्या सुर्दृत दोनच दिवसांच्या ताटातुटीचा प्रसंग आला तेव्हां मात्र जाणवले. दिवाळीच्या वेळीं जातांना नुसते संथपणे पाहणारे निळे डोळे यावेळीं ‘कशाला जातां?’ असा मूक प्रश्न कळवळून करीत होते! आणि त्या दोन दिवसांत, त्या

यरगांवीं एकान्त ठिकाणी जाऊन, आपण एकाद्या अनाथ लेकरासारखे विरहाचे अश्रू ढाळले...

किती लहान, कच्चे—आणि निष्पाप होतो आपण तेव्हां !

परत आल्यावर जातांजातां ओङ्करते तिनें हळूंच सांगितलें, ‘दोन दिवस काय केलं ते सगळं लिहून सांगा मला.’

आपल्या कामाची आणि तिच्या शाळेची वेळ आतां जमत नसल्या-मुळे बोलायला अवसर फार थोडा मिळत होता. आपण तिला लिहून वर्णने लिहिलीं ‘मी असंख्य यातना भोगल्या, मला तुझ्याशिवाय जिवन्त राहणे देखील शक्य नाही—’

त्यावर तिच्ये उत्तर आले, ‘वेळ आली तर मी उघडपणे सांगेन कीं, आपलीं हृदये एकमेकांचीं आहेत. मी आजन्म तुमची आहें !’

जगांत मनुष्याला आणखी काय पाहिजे ?

—असें कांहीं दिवस आपल्याला वाटले. आम्ही एकमेकांचे आहेत ही गोड जाणीव कांहीं काळ पुरली. पण मग—मग एक चमत्कारिक रुखरुख सुरु झाली. तिच्या सहवासाची भयंकर तृष्णा उत्पन्न झाली. घरीं, दारीं, करमणुकीचे ठिकाणीं, गांवावाहेर तळ्याजवळच्या रम्य ठिकाणीं, तिच्यावांचून सगळे सुनें वाटायला लागले. चांदप्यानें शरीराचा अक्षरशः दाह व्हायला लागला. इन्दू अगदीं जवळ हृदयाशीं घट धरलेली कायमची असावी असें वाढू लागले—पण आलिंगनाची कल्पना म्हणजे पवित्र प्रेमाला डाग लागणे ही आपली तेव्हांची श्रद्धा, चुंबन म्हणजे पाप, नुसते हात हातांत घेऊन, तिच्या दृष्टीला दृष्टी मिडविणे म्हणजे अधःपात—या आपल्या शुद्ध प्रेमाच्या व्याख्या त्यावेळीं होत्या—शुद्ध प्रेमाच्या व्याख्या !

उभ्या देहाची तळमळ होत असतां, मीलनाची भूक लागली असतां, तारुण्य ओढ घेत असतां, ‘दैवी’ ‘निरपेक्ष’ ‘वांछारहित’ ‘निष्पाप’ ‘शुद्ध’ प्रेमासाठीं आपण ती दाबून टाकीत होतो—
कारण तिला देवता वनविली होती !

असा स्वतःवर आणि आपल्या प्रेयसीवर नैसर्गिक ऊर्मि मारून टाकण्याचा अत्याचार जगांत फक्त एकाद्या पागल कवीनेंच केला असेल ! शुद्ध अशरीरी प्रेम ! केवळ पुस्तकांच्या, नवलकथांच्या, काव्य—कल्पनेच्या सृष्टींत जगणाऱ्या एकाद्या रोगट मैदूच्या माणसानेंच ही भयंकर कल्पना काढली असेल—आणि त्या कल्पनेच्या आपण पुरते आहारीं गेलों—कारण आपले पुळचट मन, शून्य व्यक्तित्व.

तिचे तर हाल किती झाले असतील ही कल्पनाच करवत नाहीं; एकदांही हातांत हात घेण्यास न धजणारा, हुकमी प्रेरणेने दृष्टीला दृष्टी खिळवून न ठेवणारा, हड्डीपणानें ओढून न घेणारा, हनुवटी वर करून चुंबनानें ओठ अडवून न ठेवणारा, गाढ आलिंगनानें चराचर सृष्टीचा विसर पाडण्यास असमर्थ—असा तिचा वळभ होता ! भेटीचे नाना मार्ग शोधून काढण्याइतकी त्याची बुद्धि जिवंत नव्हती, भेटीचा विनियोग मीलनांत करण्याइतकी त्याची हिम्मत नव्हती, विरहाच्या वेदना शान्त करण्याइतका शीतल अखंड प्रेमरशनेचा प्रवाह त्याच्याजवळ नव्हता...

कारण आपल्या देवतेच्या आपणच दिलेल्या तेजानें आपण दिपलों होतों. भावना फोकावून कृतींत उतरण्याइतकी जीवनशक्ति आपल्यांत नव्हती. ज्या वाहुवलानें तिचे हृदय जिंकलें, त्या वाहुवलानें तिच्या शरीराचे पारितोषिक घेण्याइतके प्रबल हृदय आपले स्वतःचेंच नव्हते ! आपल्याला माहीत नव्हते कीं, ख्री कधीं प्रीतीचे प्रतीक देत नाहीं, तें घ्यावें लागें. व्यक्त प्रेम हें फुलवून वास घेण्याचे कुसुम आहे, प्रेयसीचे हृदयदान हें तिची मूर्ति जिंकण्यासाठीं आव्हान आहे....

आपल्या कमकुवत मनाची असंतुष्टता हळु हळु वाढत गेली. आपण कलहाला निमित्त शोधू लागलों, तिच्या प्रीतीला ताण देऊ लागलों. पण तिची निष्ठा कधीं ढळली नाहीं, आपल्या सर्व खेळण्याकडे तिनें दुर्लक्ष केलें, प्रेम तिनें व्रतासारखे पाळलें. आपल्या आडमार्गी वृत्तीला आणखी चेव आला, आपण निराशोर्चीं स्वर्में मुद्दाम बनवू लागलो. दोनदां तीनदां तिनें आपल्या मूर्ख बरळण्याची समजूत घालायचा प्रयत्न केला, पण आपली बुद्धी विनाशकालानुरूप विपरीत झाली. ‘आपले लग्न होणे-

‘शक्य दिसत नाहीं आपल्याला’ असें पुन्हां एकदां म्हणून आपण भविष्य-
काळचे काळेंकुट्ट चित्र उमें केले.

‘एकच वर्ष थांबायचे, मग आपण दोघेही स्वतंत्र होऊं ना ?’

यावर आपण आणखी कांहीं अडचणी उभ्या केल्या.

‘असं वाटतं तर एकंदर आपल्याला ?’ एकाएकीं विजेसारखे
तिचे डोळे चमकले. तिच्या आवाजांत पोलादी तारेची झार आली होती.
पण आपल्या अकलेची पुंजी केव्हांच संपली होती, सांवरून घेण्याची
शेवटची संधी आपण सोडली.

‘होय’ आपण वेदरकार मूर्खपणाचे उत्तर दिले.

“तुम्ही जर असं म्हणत असलांत तर मग स्पष्टच होऊं या सगळा
निकाल—आपलं लग्न होणं शक्य नाहीं ना ? ठीक आहे, कधींही होणार
नाहीं ! हीच आपली शेवटची भेट—जन्मांत मला तुमचं तोंड पाहायचं
नाहीं. तुमच्यानंतर मला मात्र आयुष्यांत दुसरा पुरुष नाहीं.”

ती तिरमिरी आल्यासारखी निघून गेली—ती कायमचीच, पुन्हां
कधींहि तिचा आपल्याशीं प्रसंग आला नाहीं.

मूर्खाला हरपले श्रेय देखील हरपले म्हणून लौकर कळत नाहीं.
आपण अत्यंत दीनवाणे पत्र तिला लिहिले—व ताबडतोव तें तसेंच्या तसें
परत आले. आपण पुन्हां वेळूटपणाचे नाटक केले—किती केंविलवाणे नाटक
तें. नाहीं म्हणायला आपल्या कामांत दांतओंठ खाऊन पडून चांगले यश
मिळवून आपण अलकावती सोडली.

जन्माच्या गांठी सुटत नाहीं म्हणतात, पण त्या गांठी सोडण्यापेक्षांहि
अवघड, अशक्य गोष्ट कोणती असेल तर तुटलेले पाश जोडण्याची. नंतर
ती मुंबईला कॅलिजमध्ये आल्यावर दर वर्षी एकदां जिवाचा हिया करून
एकदां तरी भेटण्याचे व्यर्थ प्रयत्न आपण केले. तिच्या चमत्कारिक
बापाकडून सुद्धां मदत मिळविण्याचा प्रयत्न केला, पण त्याने सगळाच
विचका करून टाकला. काकांच्या कानावर गोष्ट गेली, काकूनीं धास्ती
घेतली आणि लौकरच जनरुद्धिप्रमाणे लग्न, परीक्षा, वेकारी हे संस्कार

झाले—आणि शेवटी या चाकोर्हीतल्या जीवनाच्या शेवटच्या आश्रमांत आपण प्रवेश केला !

—खरेंच, उद्यां ऑफिसांत वेळेवर पोंहचेन कां मी ? जाऊ दे, आहे ती रात्र आपली—आतां तरी काय नुसते हळहळीचे मणीच ओढायचे आहेत—

वीस वर्षांत पहिल्यापहिल्यानें चारपांचदां ती दिसली होती, पण तिची करारी नजर कशी आरपार जात असे ! ओळखल्याचा सौभ्यपणा त्या क्रूर निळ्या डोळ्यांत कधीं दिसला नाही. शेवटचे दर्शन म्हणजे अलकावतीनंतर आठदहा वर्षांनी प्रवासांत एका जंकशनवर दिसली होती तेव्हांचे. प्लॅटफॉर्मवर स्टेशनाच्या नव्हाचे पाणी ती ओजळीनीं पीत होती. चारपांच रुपयांचे रंगवलेल्या मलमलीचे कसलेसे पातळ नेसली होती—बी. ए. झालेली वाई ! तिची आकृति जास्तच सुंदर दिसली, तिचे मुख हांसरें दिसेले, ती मुखांत असावीसे वाटले. आपण तिला न दिसण्याची खबरदारी घेतली हॅ वरेंच झाले एक प्रकारे; उगीच आपल्या चेहन्यावरची व्याकुलता तिला दिसली असती...

दहाएक वर्षांपूर्वी तिनें लग्नही केले म्हणतात, दुसऱ्या जगांत गेली ती आतां—तिचा पती कसा असेल ? तिच्या तेजाला फिके पाडणारी शक्ति त्याच्यांत असेल—कां कालगतीनें झालेल्या तिच्या निस्तेज मूर्तीचा, तिच्या ओसरणाऱ्या तारुण्याचा तो अचानक स्वामी झाला असेल ? ती स्वतः आतां कशी दिसत असेल ? माझ्या कठोर बनलेल्या दृष्टीला ती कशी दिसेल ? तिला व्यवहारी जीवनाची सामान्य कळा आली असेल ? कां हट्टी निग्रहानें तिने आपले तारुण्य टिकविले असेल ? सौंदर्य आणि जीवन ताजें ठेवण्याची स्फूर्ति देण्याइतका असामान्य पुरुष तिचा पति असेल कां... वीस वर्षे—

वीस वर्षे !

त्याच्या तोडून एक अति कटु, कठोर उद्दिश असा हास्याचा खवनि निघाला. तात्कालिक मोहाला बळी पडून जुन्या जखमा पुन्हां उघडायचे प्रायश्चित्त भोगणाऱ्याचा तो आवाज होता. दक्षिणेकडच्या वाच्याने

आणलेली रात्रीची थंडी त्याला चांगलीच झोऱू लागली होती. शरीराच्या रक्षणासाठी मनाच्या समाधीपासून उठणे त्याला प्राप्त झाले होते. तो सावकाश उठला.

“ कोण आहे ते ? ”

त्याने चपापून समोर पाहिले, तो आवाज अनोढखी—तरी पण ऐकल्यासारखा वाटत होता.

“ कोण पाहिजे आपल्याला ? ” त्याने विचारले.

“ नाही—मला वाटले की येथे कोणी नाही, इतक्यांत तुमची चाहूल लागली—” बोलतां बोलतां ती व्यक्ति पुढे आली होती. तो विस्फारित नेत्रांनी तिच्याकडे पहात होता.

डोक्यावरून घेतलेल्या शुभ्र पातळाखालून तिचे अर्धस्पेरी केंस सैल-बांधलेले दिसत होते. विस्तीर्ण कपाळावर चिंतेच्या रेषा उमटलेल्या होत्या. निस्तेज पण बुद्धिमान डोळ्यांभोवतीं कालाने आपले काळे बोट फिरविले होते, गाल पातळ व सैल झालेले, आणि एके काळच्या गर्विष्ठ नासिके-पासून त्या गालांपर्यंत जराराक्षसीने आपले दोन निर्दय प्रहार केलेले होते. घट मिटलेल्या ओठांना कठोर शक्ति प्राप्त झाली होती.

अविश्वासाच्या घोगऱ्या आवाजाने तो बोलला,

“ कोण, इन्दु ? ”

त्या स्वच्छ चंद्रप्रकाशांत त्याच्याजवळ येऊन, न्याहाळून पाहून ती उद्धारली,

“ सागर ! ”

सागर ! किती दिवसांनीं त्याने हैं आपले नांव ऐकले. योगक्षेमाच्या घाण्याला जुपून घेण्याचे वेळी हैं फॅन्सी नांव सोडून सखाराम हैं नांव धारण करण्याची खबरदारी त्याने घेतली होती.

“ तुम्ही इथें कसे ? ”

“ या बाजूते जात होतो, दमलों म्हणून जरा विश्रांतीसाठी बसलों झालं.”

(आपण आचरट निदिध्यास तिला न कळलेलाच वरा !) “तू-
तुम्ही कशा आलांत ?” त्यानें उलट विचारले.

तिनें त्याच्याकडे पाहून खिन्नपणे हास्य केले, “आोले सहज फिरा-
यला,” ती त्याच्यापलीकडे त्या ओळ्यावर बसली.

न बोलतां त्याला आपल्या स्वामित्वाची जाणीव झाली. हात लांब
करण्याच्चा अवकाश होता—ती त्याची होती. पण ती आपली आहे हें कळू-
नही त्याचा हात लांब झाला नाहीं. तो निश्चल बसून राहिला. आप्रमंजरी-
साठी तपश्चर्या करणाऱ्या भ्रमराला अखेर सुकलेली कोय मिळाल्यासारखे
त्याला वाटत होते. स्वप्नसृष्टीतल्या डंवरलेल्या गुलाबांचे इतके प्रत्यक्ष
निर्माल्य पुढे उमें करणाऱ्या विधीचे त्याला कौतुक वाटले. ज्या सौंदर्य-
देवतेची तो आराधना करीत होता तिची ही पुराणमूर्ती पाहून त्याच्या
मनांतले आशेचे मंदिर कोसळून पडले. कल्पनेच्या सुंदर सृष्टीचे इतक्या
भीषण वास्तवतेत झालेले साफल्य त्याचे काळीज चरचरां कापीत गेले, तो
पुन्हां कठोरपणे हांसला.

“सागर, तुम्ही बोलत कां नाहीं ?” तिनें समोर पहात विचारले.

एके काळीं या शब्दांनी सृष्टीचे संगीत त्याच्या कानांत सुरुं झाले
असते, आज त्याने नुसता निश्चास सोडला.

“मला बोलायला कांहीं उरले नाहीं.”

“मग मी बोलूं ?”

“तूं काय बोलणार ?”

“जें तुमच्यानें व्यक्त होत नाहीं तें.”

“मला कांहीं व्यक्त करायचे नाहीं—”

“कांहीं नाहीं ? सागर, तुम्हीं इथें कां आलांत, खरं सांगा.”

“स्वप्नाच्या मार्गे—”

“तें स्वप्न खरं झालं ना आतां ?”

“कसं सांगू—मला पश्चसारखे वाटते तें बोलायला—”

“काय ?”

“ तें स्वप्न विलयाला गेलं—”

“ आशेच्या सीमेपलीकडे ? ”

तो कांहींच बोलला नाहीं.

“ बोला, मोकळ्या मनानें सांगा—मला—मला कांहीं सुखदुःख नाहीं त्याचं.” अतुल शौर्यानें ती शक्य तितक्या नैसर्गिक आवाजांत म्हणाली.

“ बोलेन, पण इन्दू आधीं तुं सांग—तुं सुखी आहेस ना ? मला तुझ्यासाठीं कांहीं करतां येण्यासारखं आहे कां ? ”

थोड्या वेळानें ती म्हणाली,

“ मी जगाच्या व्याख्येन सुखी आहे, मला कांहीं कमी नाहीं, मी सर्वस्वी स्वतःची मुख्यार आहे—माझ्या, मनाला एकच ओढ होती—आणि त्या ओढीमुळेच आज अचानक स्टेशनवर तुम्ही दिसल्यावर तुमच्यामार्गे आले.”

तरी तो कांहीं बोलला नाहीं. क्षणभर स्तब्धतेनंतर तिनें पुन्हा विचारले,

“ सागर, स्वप्नाचा नाश झाला म्हणून तुम्ही म्हणालांत, तो आतां मला पाहून झाला असंच ना ! ”

तो मुग्ध राहिला. पराजय झाला तरी नेटानें तिनें लढाई चालू ठेवली,

“ माझ्या रूपावर तुमचं प्रेम होतं कां ? ”

“ मुळींच नाहीं.” तो आवेशानें उद्घारला, “ तुझं रूप केवळ स्मृतिचिन्ह म्हणून माझ्या हृदयांत होतं—तुझ्या तारुण्यावर माझ्या तारुण्याचं प्रेम होतं—त्या प्रेमाची फलश्रुति झाली नाहीं तरी त्याची आठवण तेव्हांच्याच स्वरूपांत माझ्या हृदयांत आजपर्यंत जागृत होती; आजची तूं—ती इन्दू नाहींस, या दुष्ट जमाचे वीस वर्षांचे संस्कार वेऊन तुं माझ्या-समोर आली आहेस. त्या इंदूची तूं छाया आहेस—तूं दिसतांक्षणीं ती इन्दू कायमची नष्ट झाली ही भयंकर जाणीव मला आली—”

“ वीस वर्षांपूर्वीचे सागर तुम्ही आहांत कां ? ”

“ नाहीं. पण स्वतःविषयीचे इतके निर्दय सत्य डोळे उघडून कधीं पहावंसं वाटत नाहीं—”

“ खरं आहे, ते लोकांनीच सांगावं लागतं ! ” ती दुसरीकडे पहात म्हणाली. तो एकदम उठून उभा राहिला.

“ इन्दू मला क्षमा कर, वीस वर्षांच्या वैरी जगानें माझ्या वाचेला इतकी पाशवी निष्ठुरता दिली—”

तिनें त्याला हात धरून खालीं बसवले.

“ सागर, हें मला समजत कां नाहीं ? तीं वीस वर्ष मीही काढलीं नां ? मीं मोठ्या विस्मृतीच्या आनंदांत होतें अशी कां तुमची समजूत आहे— ”

या वेळीं मात्र तिला हुंदका आवरला नाहीं. यट्ठेणे त्याचा हात तिच्या पाठीवर गेला—यक्किचितही मधुर संवेदना या स्पर्शानें त्याच्या अनुभवास आल्या नाहीत.

“ इंदू, इंदू, हें काय, तुझा करारीपणा कोठें गेला सगळा ? ”

“ कोणासाठीं आतां करारीपणा ? ” ती सुंदून रँडू लागली. त्यानें तिला हृदयाशीं घरले. त्यांचीं शरीरे थोडीदेखील थरारलीं नाहीत, मायेच्या, सान्निध्याच्या, शारीरिक विसाव्याच्यापेक्षां कोणत्याही भावना त्यांच्या ठारीं प्रदीप झाल्या नाहीत.

“ तेव्हांच्या ज्वाला जाऊन आतां अंधूक अंगारसुदां राहिला नाहीं, ” तो हलक्या आवाजांत बोलून लागला. “ प्रणयाच्या ऊर्मी हळूहळू मरून गेल्या, प्रेमाचे झेरे आढून गेले. प्रीति ही आतां दोन शक्तींची एकवाक्यता राहिली नाहीं. त्या शक्ति तारुण्यावरोवरच कायमच्या छुत झाल्या. सर्व ब्रकारच्या भावनांची तीव्रता गेली. मस्ती केव्हांच नाहींशी झाली. पोळलेल्या जुनाट जीवांत एकच प्रकारचे प्रेम करायची शक्ति शिळक आहे. दोन सम-दुःखी मानवी प्राण्यांचे प्रेम—माया, ममता, आपुलकी, हे सगळे प्रेमाचे बिनधोक मार्ग तेवढेच तारुण्याला पारखे झालेल्यांना शिळक राहिले आहेत ! इन्दू— ”

तिनें सर्वस्व वाहित्याच्या, शरणागंतीच्या, शिणल्याच्या दृष्टीने त्याच्याकडे पाहिले. तिच्या वर केलेल्या मुखाचै, थंड ओठाचै त्यांने भक्तिपूर्वक चुंबन घेतले. तिच्या चेहऱ्यावर दिसणाऱ्या काललेखांकडे पाहून त्याला अपरिमित करूणा आली—आणि त्याच्या काळवंडलेल्या, कृश, सचिन्त व कठिण चेहऱ्याकडे पाहून तिलाही कळवळून आले...

जीवनाची उन्हें उत्तरायला लागल्यावर वैराण रानांत अचानक एकमेकांना भेटलेले ते दोन जीव, काळरात्रीची पर्वी न करतां त्याच शिथिल आलिंगनांत बद्ध होऊन राहिले.....

त्यांचा जुना मित्र, माळावरचा दक्षिणवायु आतां पूर्वीपेक्षां मंद आणि शीतल वाहात होता.....



उपसंहार

[उपसंहार हा शब्द बहुतेक युद्धाच्या परिभाषेतून साहिल्यांत आला असावा. युद्धाच्या मुख्य संहारांतून कोणी जखमी जायवन्दी लोक निसटले असले तर नंतर जाऊन त्यांचा पुरा खातमा करणे हा ‘उप-संहार’ या शब्दाचा खरा अर्थ कदाचित् असेल. पुस्तकाच्या शेवटचा उपसंहार त्याच कार्याचा अन्व-र्थक नसेल कशावरून? पुस्तकांतल्या मुख्य मजकुराने वाचक घायाळ होऊन त्यांच्यांत थोडबिहुत धुगधुगी उरलीच, तर तिचा निकाल लावण्यासाठी उप-संहाराच्या अखेरच्या अस्त्राची योजना बहुधा असावी. ही उपपत्ती अर्धातच युयुत्सु वाचकांसाठी आहे-की जे वाचक पुस्तकाकडे लेखकांचे युद्धास आव्हान या दृष्टीने पाहतात.]

वाळूचा किळा पुष्कळ वेळ खटपट करून बांधल्यानंतर एकदम पाहून टाकण्यांतही एक प्रकारचा जंगली आनन्द वाटतो; त्याप्रमाणेच या गोष्टी वाभळवनांतल्या दोन निरपराध जीवांना, लोक-लगट (Mass Contact) करण्यास निघालेल्या कांहीं बावळठ शहरी माणसांनी सांगितल्या, ही कविकल्पना जमीनदोस्त करण्यांतही एक प्रकारची मौज वाटणे साहजिक आहे. शहरी माणसे कितीही बावळठ असलीं तरी तीं असल्या गोष्टी-आणि अशा भाषेत—कोणाला सांगायला काटथाकुट्यांतून रात्रीच्या वेळीं रानोमाळ हिंडतील हैं सामान्यतः अशक्यच. तेव्हां ही सगळी कल्पनाच फाजील ताणलेली आहे असे ठरतें. मग या गोष्टी सरळ सांगायन्या सोडून एवढा खटाटोप करण्याचे कारण काय होतें? हा प्रश्न साहजिकच कोणी विचारील. या प्रश्नाच्या उत्तरांतच पुस्तकाच्या नांवाचे लंगडे समर्थन आणि कदाचित् त्या चुकीचा कबुली जवावही सांपडेल.

एके समर्थी खेड्याच्या वातावरणाला तेजी आहे हैं पाहून लेखकांने असा विचार केला कीं या मोक्याला आपणही थोडासा भाव खाण्याचा यत्न करावा. ‘खेडूत’, ‘भूमिजन’, ‘किसान’ इत्यादि शब्दांचे पेंपे फुट-व्याचा तो मोसम वाचकांस स्मरतच असेल. त्या हिरिरिंत ‘वाभळवनात’

या 'लोकछटें' (Pastoral) ची कल्पना सुचली. एकदां कल्पना सुचल्यानंतर लेखक कोणाला आवरणार आहे? ताबडतोब ती कल्पना कागदावर उतरली. त्यांत किसन व राधा या जोडीला अखेर आरामांत आणून ठेवल्यावर, पुढे काय? हा प्रश्न उभा राहिला. त्या प्रसंगी लेखकाला वाटले की आपण इतक्या गोष्टी लिहिल्या पण किसन व राधा अशा माणसांना त्यांचा काय उपयोग? ती त्यांना शिक्षाच व्हायची. तेव्हां ती शिक्षा स्वतः करण्याचे पाप टाळण्याकरितां, लोकलगटीस निघालेल्या शहरी माणसांची त्या कामावर नेमणूक केली व याप्रमाणे लोकछटेच्या सांगतेसाठी बाभलवनात या गोष्टी येऊन पडल्या. आतां हें आपण वरें केले नाहीं असें लेखकाला कधीं कधीं वाटत नाहीं असें नाहीं, पण असें आयुष्यांतल्या किती तरी गोष्टीबद्दल वाटते. त्यांच्याबद्दल हळहळ करीत वसूं म्हटले तर बाकीच्या कार्यक्रमाला वेळच राहाणार नाहीं. त्यांतल्या त्यांत समाधान इतकेच कीं, 'नांव आवडले म्हणून पुस्तकाला दिले' हा शिलकी वचाव लेखकाजवळ नेहमीं राहीलच.

वास्तविक आपले लिखाण बहुजनसमाजानें रसास्वाद घेण्यासारखे नाहीं याबद्दल लेखकाला हळहळण्याचे मुळीच कारण नाहीं. स्वतः लेखक ज्या वर्गांतला असतो त्या वर्गाला जरी त्याचे म्हणणे कळले तरी पुरे आहे. तें म्हणणे बहुजनसमाजापर्यंत अद्वाहासानें पोहोंचविण्याची जरूर नाहीं व त्या समाजासाठी आपली भाषा बदलण्याचीहि त्याच्यावर जवाबदारी नाहीं. ज्या त्या समाजाला कळणारी भाषा त्या समाजवाल्या लेखकांनेच लिहिण्यास हवी. त्या दृष्टीनें, व All art is selective या जाणिवेनें लिहिलेले. लिलितवाढ्य लोक-लगटीसाठीं निरूपयोगीं आहे यांत वाईट वाटण्यासारखे कांहींच नाहीं.

तरी देखील किसन व राधा यांना आपल्या गोष्टी कळत नाहींत. या नाह्लाजाच्या गोष्टीबद्दल कधींकधीं असंतोष वाटणे स्वाभाविक नाहीं काय?

प्रो. य. ग. नाईक एम.

यांची नवी चटकदार काढंबरी

मृगजळावरील नौका

किमत २ रुपये.

आचार्य काकासाहेब कालेलकर

यांचे नवे पुस्तक

हिमालयाचा प्रवास

किमत १। रुपया.

आधुनिक भारत - किमत ४ रुपये.

ले:- शं. द. जावडेकर

खादीमीमांसा - किमत १। रुपया.

लेखक - बाळभाई मेहता.

—महाराष्ट्र ग्रंथभांडार, कोल्हापूर.

आमचीं पुस्तकें

	रु.आ.पै.
(१) आजचे स्वराज्य—ले. वा. वा. जोशी, B. A. B. T.	०—६—०
(२) काम आणि कामिनी—ले. कु० प्रेमा कंटक.	२—८—०
(३) जीवन—प्रकाशन—मोळ्यांच्या छोळ्या गोष्टी.	
	ले. साने गुरुजी.
	२—०—०
(४) सीतास्वयंवर—ले. प्रो० द. सी. पंगू, M. A.	२—८—०
(५) पूजन—ले. वि. स. खांडेकर.	१—८—०
(६) करवीराच्या कळ्या	१—४—०
(७) सांजवात.	०—१०—०
(८) हिंदूचा आजचा कायदा—ले. र. दि. कुलकर्णी	०—८—०
(९) मावळता चंद्र (सामाजिक कांदंबरी)—	
	ले. वा. भ. बोरकर.
	१—४—०
(१०) पुष्पपराग (लघुकथा) ~	
	ले. कु. कुमुदिनी प्रभावळकर, B. A.
	१—४—०
(११) चौपाटीवर (कथा व प्रबंध)—ले. डॉ. वाळिंबे.	१—४—०
(१२) वेसूर संगीत (सामाजिक कांदंबरी)	
	ले. कुमुदिनी प्रभावळकर, B. A.
	१—४—०
(१३) भडकत्या ज्वाला अर्थात् आगामी महायुद्ध.	
	ले. श्रीकृष्ण रामचंद्र पोतनीस, एम्. ए. एल्लॅल्. वी.
	१—८—०
(१४) साम्राज्य व स्वराज्य—ले. दा. न. शिखरे, एम्. ए.	१—०—०
(१५) विवाहानंतर—ले. प. स. देसाई.	१—८—०
(१६) महात्मा कीं मोहात्मा ?—ले. वि. वि. दीक्षित	२—८—०
(१७) उमज पडेल तर—ले. ना. ह. आपटे	१—८—०
(१८) बालसुहृद—ले. गो. रा. चोळकर	०—१२—०

